

استنبول سے رباط تک

عمران این حسین

مکتبہ مرکزی انجمن خدام القرآن لاہور

پہلی جنگ عظیم کے بعد

صیہونیت اور اس کی آلہ کار وہائٹ اینگلو سیکسن اتوام (WASP) کی

تنسیخ خلافت کی مساعی کے خلاف

عظیم احتجاجی ”تحریک خلافت“

پورے عالم اسلام میں صرف برعظیم پاک و ہند کے مسلمانوں نے حضرت شیخ الہندؒ مولانا ابوالکلام آزادؒ اور علی برداران کی ولولہ انگیز قیادت میں چلائی جس کی شدت وحدت کا اندازہ اس سے لگایا جاسکتا ہے کہ اس میں مسلمانوں کے شانہ بشانہ ہندو بھی شریک ہوئے لیکن اس پر اس وقت پڑ گئی جب خود

مصطفیٰ کمال پاشا

نے تنسیخ خلافت کا اعلان کر دیا

جس پر علامہ اقبال کو بصد حسرت و یاس کہنا پڑا:

چاک کر دی ترک ناداں نے خلافت کی قبا
سادگی اپنوں کی دیکھ اوروں کی عیاری بھی دیکھ


۱۹۲۳ء کی تنسیخ خلافت کے بعد ۱۹۹۱ء میں

امیر تنظیم اسلامی وداعی تحریک خلافت پاکستان

ڈاکٹر اسرار احمد

نے جملہ مسلمانان برعظیم کی نصف صدی پر محیط مساعی جو علامہ اقبال کی فکری اور

استنبول سے رباط تک



تالیف

عمران این حسین

نیو جرسی، امریکہ

○

ترجمہ و تلخیص از محمد سردار اعوان

○

تقدیم از ڈاکٹر اسرار احمد

امیر عظیم اسلامی و داعی تحریک خلافت پاکستان

شائع کردہ

مرکزی انجمن خدام القرآن لاہور

36 - کے، ماڈل ٹاؤن، فون: 3-5869501

1277

ترتیب

۳ _____ تقدیم از قلم ڈاکٹر اسرار احمد

باب اول

۷ _____ خلافت، حجاز اور سعودی قومی ریاست

باب دوم

۱۲ _____ خلافت عثمانیہ کا خاتمہ

باب سوم

۱۷ _____ خلافت کانفرنس قاہرہ، مئی ۱۹۲۶ء

باب چہارم

۲۸ _____ ورلڈ مسلم کانگریس مکہ، جولائی ۱۹۲۶ء

باب پنجم

۳۶ _____ اقصیٰ اسلامی کانگریس یروشلم، دسمبر ۱۹۳۱ء

باب ششم

۴۸ _____ جنگ عظیم دوم کے بعد

باب ہفتم

۶۳ _____ او۔ آئی۔ سی کے قیام سے پہلے کے حالات

باب ہشتم

۷۴ _____ رباط میں اسلامی سربراہی کانفرنس (ستمبر ۱۹۶۹ء)
اور آرگنائزیشن آف اسلامک کانفرنس کا مقام

تقدیم

جزائرِ غربِ الہند (ویسٹ انڈیز) میں بڑی تعداد میں ایسے لوگ آباد ہیں جو تقریباً ڈیڑھ دو سو سال قبل ہندوستان کے مشرقی صوبہ جات بالخصوص بنگال اور بہار سے نقل مکانی کر کے وہاں جا آباد ہو گئے تھے۔

راقم کے نزدیک ان کا تعلق اولاً بنگال کی فرانسیسی تحریک سے تھا اور اس کے کچھ عرصہ کے بعد تحریکِ شہیدین (سید احمد بریلویؒ اور شاہ اسلمیل شہید دہلویؒ) کے باقیاتِ الصالحات سے۔ جنس انگریزوں نے ان کی ”باغیانہ“ سرگرمیوں یا دلچسپیوں کی بنا پر پکڑ پکڑ کر بحری جہازوں میں بھر کر دور دراز کے ”کالے پانی“ یعنی جزیرہ انڈیمان کی بجائے جزائرِ غربِ الہند میں آباد (یا صحیح تر الفاظ میں DUMP) کر دیا تھا۔

چند نسلیں گزر جانے کے بعد ان مسلمانوں کی پانچویں چھٹی نسل اپنے ماضی سے بالکل منقطع ہو گئی اور وہاں کے رنگ میں پوری طرح رنگی گئی۔ چنانچہ تقریباً سب کے سب باضابطہ عیسائی ہو گئے یا مذہب سے بالکل بیگانہ ہو کر وہاں کے ماحول میں جذب ہو گئے۔

یہ یقیناً ان کے اسلاف کی نیک نیتی ہی کا ثمرہ تھا کہ اللہ تعالیٰ نے ہندوستان ہی سے تعلق رکھنے والے ایک جید اور نہایت باصلاحیت عالمِ دین اور عالمی سطح پر تبلیغِ اسلام اور بالخصوص ردِ عیسائیت کی حد درجہ ماہر شخصیت مولانا شاہ عبدالعلیم میرٹھیؒ کو جزائرِ غربِ الہند کے ان غریب الوطن اور خود فراموش مسلمانوں کی ”پاز یافت“ کے لئے ”مبعوث“ فرما دیا۔ ان کے زیر اثر وہاں جو لوگ دوبارہ شعوری طور پر داخلِ اسلام ہوئے ان ہی کے حلقے کے ایک اہم عالمِ دین اور معروف دانشور جناب عمران ابن حسین ہیں !

مولانا شاہ عبدالعلیم میرٹھیؒ کے داماد ڈاکٹر فضل الرحمنؒ نے اپنے خسر کے مشن کو آگے بڑھانے کے لئے کراچی میں ایک اسلامک سنٹر یعنی علومِ اسلامی کی درسگاہ قائم کی

جس میں زیادہ تر جازا غرب السند ہی سے نوجوان داخل اور مقیم ہو کر علم دین کی تحصیل کرتے تھے۔ چنانچہ جناب عمران ابن حسین بھی کشاں کشاں وہاں آگئے اور وہاں ”علمیہ انسٹی ٹیوٹ“ سے علوم دینیہ کی تحصیل کی۔ مزید برآں ڈاکٹر فضل الرحمن نے اپنے اس انتہائی ہونما شاگرد کی قدر افزائی کے لئے اپنی صاحبزادی بھی ان کے عقد نکاح میں دے دی۔

برسبیل تذکرہ چار اور امور بھی دلچسپی کا باعث ہوں گے :

(i) ایک یہ کہ مولانا شاہ عبدالعلیم صدیقی میرٹھی کے فرزند ارجمند ہیں پاکستان کے مشہور عالم دین اور سیاسی رہنما مولانا شاہ احمد نورانی صاحب۔۔۔۔

(ii) دوسرے یہ کہ جناب عمران ابن حسین صاحب کے ساتھ میرا ایک ذاتی رشتہ یہ ہے کہ میں نے جب ۶۵-۱۹۶۳ء میں کراچی یونیورسٹی میں ایم اے اسلامیات کے سال اول کے لئے باضابطہ داخلہ لے کر جن اکابر علماء سے فیض حاصل کیا ان میں سے ایک تو مولانا افتخار احمد علیؒ (سابق رکن جماعت اسلامی) تھے جنہوں نے اپنی بزرگانہ زبردستی ہی سے میرا داخلہ یونیورسٹی میں کرایا تھا۔ دوسرے مولانا منتخب الحق قادریؒ (صدر شعبہ) تھے جن سے اس وقت جو مخلصانہ تعلق میرا قائم ہوا تھا، اس کا ایک نمایاں مظہر یہ ہے کہ جب پیرانہ سالی اور خرابی صحت کی بنا پر وہ کراچی میں بھی تقریباً خانہ نشین ہو چکے تھے میری دعوت پر مرکزی انجمن خدام القرآن لاہور کے ”محاضرات قرآنی“ میں شرکت کے لئے لاہور تشریف لائے تھے جس سے لاہور کے دینی حلقوں میں تعجب کا اظہار کیا گیا تھا کہ ہم تو سمجھتے تھے کہ ڈاکٹر اسرار احمد دیوبندی ہیں، یہ تو ”بریلوی“ نکلے! اور.... تیسرے ہی ڈاکٹر فضل الرحمنؒ تھے جن سے میں نے ”ادیان عالم کے تقابلی مطالعہ“ کا درس حاصل کیا تھا۔

(iii) یہ کہ مولانا شاہ عبدالعلیم میرٹھی اگرچہ مولانا شاہ احمد رضا خان بریلویؒ سے باضابطہ بیعت تھے، لیکن جب ۲۰-۱۹۱۹ء میں جمعیت علماء ہند قائم ہوئی اور بعد ازاں عظیم اور ہندوستان گیر تحریک خلافت چلی اور اس میں ہندوستان کے جملہ حنفی حلقوں (جیسے فرنگی علی، خیر آبادی، دیوبندی، بدایونی، اجمیری وغیرہ) پر مستزاد اہل حدیث

علماء بھی شامل ہوئے تو اگرچہ مولانا شاہ احمد رضا خاں بریلوی کے صاحبزادگان نے اس میں شمولیت اختیار نہیں کی لیکن مولانا شاہ عبدالعلیم صدیقی نے بھرپور طور پر شرکت کی۔ اور ثابت کر دیا کہ وہ ”فرقہ بندی“ سے بالاتر مزاج کے حامل ہیں!

(iv) اور چوتھے یہ کہ ڈاکٹر فضل الرحمن کے انتقال کے بعد اسلامک سنٹر کراچی کے منتظمین نے انہیں دعوت دی کہ پاکستان منتقل ہو کر اس ادارہ کی سربراہی قبول فرما لیں تو انہوں نے پوری خوشدلی کے ساتھ ”ہجرت“ اختیار کی اور کچھ عرصہ یہ ذمے داری باحسن وجہ نبھائی۔ (ان ہی دنوں میری بھی ان سے چند ملاقاتیں کراچی میں ہوئی تھیں جن کے ضمن میں انہوں نے مجھے اپنے گھر پر بھی مدعو کیا تھا جہاں ”میں و راء حجاب“ مولانا شاہ احمد نورانی کی ہمشیرہ اور عمران ابن حسین صاحب کی خوشدامن صاحبہ سے بھی نیاز حاصل ہوا تھا) لیکن ایک موقع پر جب ایک اجتماع عام میں انہوں نے یہ الفاظ کہہ دیئے کہ: ”اس سنٹر کا تعلق نہ بریلویت سے ہے نہ دیوبندیت سے!“ تو پاک و ہند کی فرقہ وارانہ تنگ نظری اسے برداشت نہ کر سکی اور انہیں ادارہ کی سربراہی سے سبکدوش ہونا پڑا جس کے بعد انہوں نے ریاست ہائے متحدہ امریکہ میں مستقل سکونت اختیار کر لی۔

جزائرِ غرب السند کی سرکاری اور عوامی دونوں سطحوں پر زبانِ انگریزی ہی ہے۔ چنانچہ جناب عمران ابن حسین انگریزی میں تحریر اور تقریر دونوں میں یکساں مہارت اور یدِ طولی رکھتے ہیں۔ اور اس وقت امریکہ کے طول و عرض کے علاوہ بہت سے دوسرے ممالک میں بھی انہیں تقاریر و خطابات کے لئے بلایا جاتا ہے۔ چنانچہ یہ ان کا کرم ہے کہ میری دعوت پر تنظیمِ اسلامی کے سالانہ اجتماع کے موقع پر منعقد ہونے والی ”خلافت کانفرنس“ میں شرکت فرمانے کے لئے تشریف لارہے ہیں۔

کراچی کی ایک ملاقات میں جناب عمران ابن حسین صاحب نے مجھے اپنے اس مقالے کی نقل عطا فرمائی تھی جو انہوں نے اپنی ڈاکٹریٹ کی تکمیل کے لئے ”۱۹۲۳ء میں ترمیمِ خلافت کے بعد سے ۱۹۶۵ء میں رباط میں منعقدہ عالمی اسلامی سربراہی کانفرنس (جس کے نتیجے میں ”ORGANISATION OF ISLAMIC CONFERENCE“

قائم ہوئی) "FROM ISTANBUL TO RABAT" کے عنوان سے تحریر فرمایا تھا۔

اب جبکہ ہم نے پاکستان میں قیام خلافت کے لئے عوامی تحریک چلانے کا فیصلہ کیا ہے تو عوامی دلچسپی اور معلومات کے لئے میں نے جناب عمران امین حسین کی اجازت سے اس مقالے کی تلخیص کا اردو ترجمہ "ندائے خلافت" میں بالاقساط شائع کر دیا اور اب یہ "خلافت کانفرنس راولپنڈی" کے موقع پر کتابی صورت میں ہدیہ ناظرین کیا جا رہا ہے۔ امید ہے کہ بفضلمہ تعالیٰ عمران صاحب کے پاکستان تشریف لانے کا ارادہ ضرور پورا ہو گا اور اس موقع پر شائقین اس کتاب پر مصنف کا آؤگراف بھی لے سکیں گے۔

خاکسار اسرار احمد عفی عنہ
امیر تنظیم اسلامی و داعی تحریک خلافت پاکستان

یکم اکتوبر ۱۹۹۶ء



خلافت 'حجاز اور سعودی قومی ریاست

امت کی چودہ صدیوں کی تاریخ میں کوئی ایک بھی حکمران ایسا نہیں گزرا جس نے خلافت کا دعویٰ کیا ہو اور اس پر امت کا اجماع ہو گیا ہو لیکن حجاز، بالخصوص حرمین (مکہ، مدینہ) پر اس کا کنٹرول نہ ہو۔ امت کے نزدیک خلیفہ کا منصب اور حرمین پر اقتدار ہمیشہ سے یکجا تصور کیا جا تا رہا ہے۔ اس کی ایک شرعی حیثیت بھی ہے۔ چونکہ حج کی ادائیگی ہر صاحب استطاعت مسلمان پر لازم ہے جس کے لئے حجاز کا سفر ناگزیر ہوتا ہے اس لئے یہ ممکن نہیں کہ مسلمانوں کے حکمران اعلیٰ کے پاس حج کے انتظامات کا اختیار نہ ہو اور ان انتظامات کے ضمن میں حجاز پر کنٹرول نہ ہو۔ چنانچہ اس وقت بھی جب دار الخلافہ حجاز سے کوفہ (عراق)، دمشق، بغداد، قاہرہ یہاں تک کہ استنبول منتقل ہوتا چلا گیا، جو بھی خلیفہ کا عمدہ سنبھالتا، حجاز پر اپنا اقتدار قائم کرنے پر خصوصی توجہ مرکوز کرتا۔ چنانچہ یہ سلسلہ بغیر کسی رکاوٹ کے پہلی جنگ عظیم میں خلافت عثمانیہ کے خاتمے تک قائم رہا۔

اسلام پر مغربی تہذیب کے غلبے اور عالم اسلام میں سیکولر نظام قائم کرنے کے لئے حجاز پر مغرب کا تسلط ضروری تھا تاکہ خلافت کو کمزور کر کے بالآخر بالکل ختم کر دیا جائے ورنہ جب تک خلافت موجود رہے گی، اسے مسلمانوں کے مرکز اور یکجہتی کی حیثیت حاصل رہے گی چنانچہ برطانیہ نے پہلی جنگ عظیم کے دوران سب سے پہلا کام یہ کیا کہ عثمانیوں کے مقرر کردہ شریف مکہ، شریف حسین سے بغاوت کرا کر حجاز پر اس کی حکومت قائم کروا دی۔ ۱۹۱۶ء تک زیریں حجاز یعنی مکہ اور جدہ عثمانیوں کے ہاتھ سے جا چکا تھا، تاہم جنگ کے عرصے میں مدینہ پر سلطنت عثمانیہ کا کنٹرول باقی رہا۔ ۱۹۱۹ء میں بعض عثمانی سپاہیوں نے اپنے جانبازیڈر، نخری پاشا کے خلاف بغاوت کر کے گویا قصہ ہی تمام کر دیا۔

ادھر ۱۹۱۹ء میں جنرل ایلیں بی کی سرکردگی میں برطانوی فوجوں نے یروہلم پر قبضہ کر

لیا۔ یہ بات خاص طور پر نوٹ کرنے کی ہے کہ ایلن بی نے اس مقدس شہر میں داخل ہوتے وقت بڑے فخر سے اعلان کیا کہ ”صلیبی جنگوں کا اب ہمیشہ کے لئے خاتمہ ہو گیا“۔ جزیرہ نمائے عرب میں برطانوی سازشوں سے اسلام کو درپیش خطرے کے بارے میں اگر کسی کے دل میں کوئی شبہ تھا بھی تو ایلن بی کے اس اعلان سے وہ دور ہو جانا چاہئے تھا۔ بہر حال حجاز کے ہاتھ سے نکل جانے کے چند سال بعد سلطنت عثمانیہ کا بھی خاتمہ ہو گیا جو بلاشبہ برطانیہ کی حکمت عملی کی ایک شاندار کامیابی تھی۔ ۳ / مارچ ۱۹۲۳ء کو جب بالآخر خلافت عثمانیہ کی مکمل طور پر بساط لپیٹ دی گئی تو رہی سہی امیدوں پر بھی پانی پھر گیا۔

۷ / مارچ ۱۹۲۳ء کو شریف حسین نے بڑی مستعدی سے اپنے خلیفہ ہونے کا دعویٰ کر دیا۔ اس کے پاس سب سے بڑی دلیل یہ تھی کہ حجاز پر بالفعل اس کا کنٹرول تھا۔ مزید برآں اس نے ہاشمی ہونے کی بھی شیخی بگھاری، یعنی اپنا تعلق قریش کے بنو ہاشم قبیلے سے، جس سے کہ خود نبی صلی اللہ علیہ وسلم تھے، جتلا یا۔ علماء ان کے اس فریب سے اس درجے متاثر ہوئے کہ ماورائے اردن کے چیف قاضی نے ان کے اس دعویٰ پر صاد کرتے ہوئے انہیں فوراً خلیفہ تسلیم کر لیا۔ ان کی ایک اور خوبی جو اگرچہ مسلم عوام کے نزدیک غیر معتبر تھی مگر خطے میں سیاسی جوڑ توڑ کے لحاظ سے اس کی بڑی اہمیت تھی، یہ تھی کہ ان کی پشت پر اس وقت کی عظیم طاقت، برطانیہ تھا جس نے عثمانی تسلط کے خلاف بغاوت اور حجاز پر قبضہ کرنے میں ان کی مالی، سفارتی اور فوجی امداد کی تھی۔ ادھر جزیرہ العرب کے بارے میں برطانوی پالیسی مختلف مقاصد لئے بڑی جامعیت کے ساتھ آگے بڑھ رہی تھی۔ سب سے پہلے اس کے پیش نظر حرمین کو خلیفہ کے کنٹرول سے آزاد کرانا تھا تاکہ مسلمانوں کی مرکزیت باقی نہ رہے، ساتھ ہی حجاز میں ایک حلیف حکومت کا قیام ضروری تھا تاکہ آئندہ بھی سیاسی جوڑ توڑ کا موقع فراہم رہے اور ان سب پر مترادف فلسطین میں ایک یہودی ریاست کا قیام تھا جس کا پیش خیمہ ۱۹۱۶ء کا سائیکس-پکاک (Sykes-Picot) معاہدہ اور ۱۹۱۷ء کا اعلان بالفور تھا۔

مسلمانوں کی مرکزیت ختم کرنے میں پورا مغرب یکجا تھا جس کے دباؤ میں آکر اس سے قبل سلطنت عثمانیہ کو ذمہ اور جزیرہ ختم کر دینا پڑا تھا۔ برطانیہ اور صیہونیت کے علم میں

تھا کہ فلسطین میں قائم ہونے والی اسرائیل کی یہودی ریاست اس وقت تک مسلسل خطرے سے دوچار رہے گی جب تک مسلمانوں کے لئے ایک خلیفہ موجود ہے۔ اس لئے برطانیہ کے لئے شریف حسین کی خلافت میں بھی اندیشے کا پہلو تھا کیونکہ آگے چل کر یہ سلسلہ جڑ پکڑ سکتا تھا چنانچہ برطانیہ نے شریف حسین سے کام نکال لینے کے بعد عبدالعزیز ابن سعود کی پیٹھ ٹھوکی اور اسے شریف حسین کے مقابلے میں لاکھڑا کیا، دوران جنگ ہی اس مقصد کے لئے برطانیہ نے ابن سعود کے ساتھ ساز باز کر رکھی تھی اور ۵ ہزار پونڈ ماہانہ کے عوض اسے رام کر لیا تھا۔ نجد میں سعودی طاقت اس اتحاد کے نتیجے میں وجود میں آئی تھی جو وہابی فرقے کے راہنما اور سعودی قبیلے کے سربراہ کے درمیان قائم ہوا تھا۔ اس کی رو سے حکمرانی کا حق سعود خاندان کو دیا گیا اور مذہبی معاملات میں وہابی فرقے کی عملداری تسلیم کی گئی تھی۔ ۱۹۰۲ء میں ریاض پر قبضے کے بعد یہ اتحادی طاقت نمایاں طور پر سامنے آئی۔

خلافت پر ہاشمیوں کے دعویٰ کے چار روز بعد ابن سعود نے حسین کے خلاف فوجی کارروائی شروع کر دی۔ یہ عجیب اتفاق ہے کہ اس وقت یروہلم پر یہودی قبضے اور حجاز پر وہابی قبضے، دونوں کے لئے خلافت کا قیام خطرے کا باعث تصور کیا جا رہا تھا مگر برطانیہ اس بارے میں مطمئن تھا کہ حجاز میں سعودی وہابی حکمرانوں کے ہوتے ہوئے خلافت کا بحال ہونا ممکن نہیں رہے گا۔ کیونکہ وہابی خلیفہ باقی دنیا کے مسلمانوں کے لئے قابل قبول نہیں ہو گا۔ بہر حال برطانیہ کی پشت پناہی حاصل ہونے پر چند ماہ کے اندر ابن سعود نے مکہ فتح کر کے شریف کو جدہ بھاگنے پر مجبور کر دیا۔ بالاخر برطانیہ نے شریف کو قبرص میں پناہ دے کر جدہ اور مدینہ کو سعودیوں کے حوالے کر دیا۔ گزشتہ ایک صدی سے زائد عرصے میں سعودی، وہابی اتحاد زبردست خونریزی کے بعد مکہ اور طائف پر پوری طرح قابض ہو چکا تھا۔ انہوں نے حجاز میں رہنے والے عام مسلمانوں کو مشرکین مکہ پر محمول کرتے ہوئے بے دریغ قتل کرنا شروع کیا جس پر استنبول میں مقیم خلیفہ نے مصر کے مملوک خدیو، محمد علی سے کہا کہ وہ اپنے بیٹے اسماعیل کو فوج دے کر حجاز بھیجے۔ اس نے سعودی۔ وہابی جنگجوؤں کو حجاز سے نکال کر صحرا کی طرف دھکیل دیا لیکن ایک صدی بعد جب خلافت ہی باقی نہ رہی

اور مسلمانوں کے تمام طاقتور خطے علاقے سامراج کے شکنجے میں جکڑے گئے تو حرمین اور حجاز پر سعودی تسلط ختم کرنا کسی کے بس میں نہ رہا، خصوصاً جب اسے برطانیہ عظمیٰ جیسی طاقت کی پشت پناہی حاصل تھی۔

اگرچہ حجاز پر ابن سعود کا مکمل کنٹرول تھا لیکن دنیا میں بسنے والے کروڑوں غیر وہابی مسلمانوں کے ساتھ ہم آہنگی اور امت کے اتحاد کا مسئلہ ابھی طے ہونا باقی تھا چنانچہ انہوں نے پوری دنیا کے مسلمانوں کے نام ایک اعلان جاری کیا کہ سرزمین حجاز اور حرمین سب کے لئے ہے، ابن سعود کی حیثیت امانت دار کی ہے۔ انہوں نے مزید کہا کہ مسلمان اپنے نمائندے مکہ بھیجیں تاکہ اس مقصد کے لئے شوریٰ اور اجماع کی بنیاد پر ایک عادل، اہل اور نمائندہ انتظامیہ مقرر کی جائے۔ یہ اعلان اسلام کے تقاضوں کے عین مطابق تھا، ابھی حجاز کی حیثیت نبی صلی اللہ علیہ وسلم کے قائم کردہ دارالاسلام کی تھی، لیکن یہ خوبصورت اعلان صرف دکھاوے کے لئے تھا اصلاً اس کا مقصد الازہر کے اس اقدام کا توڑ کرنا تھا جو خلافت عثمانیہ کے خاتمے کے نتیجے میں کیا گیا تھا۔ الازہر کی طرف سے تجویز پیش کی گئی تھی کہ قاہرہ میں ایک بین الاقوامی اسلامی خلافت کانفرنس منعقد کی جائے جو دیگر امور کے علاوہ مسلمانوں کے لئے ایک خلیفہ کا تقرر کرے۔ وہابی بڑے زور شور سے اس بات کی تلقین کرتے رہے تھے کہ خلافت راشدہ کے بعد سے صحیح معنوں میں خلافت قائم نہیں رہی لہذا انہیں الازہر کی اس تجویز کا خیر مقدم کرنا چاہئے تھا لیکن اس کے برعکس انہوں نے موقع پرستی کا مظاہرہ کرتے ہوئے اس تجویز کو ناکام بنانے میں ایڑی چوٹی کا زور لگا دیا اور قاہرہ کانفرنس کے متبادل کے طور پر ۱۹۲۶ء کے حج کے موقع پر مکہ میں ایک کانفرنس منعقد کرنے کی تیاری شروع کر دی جس کے دائرہ کار سے خلافت کا مسئلہ سرے سے خارج تھا۔ برطانوی حکمت عملی کا یہ شاہکار تھا کہ ہندوستان کے مسلمانوں نے جو پورے عالم اسلام میں خلافت کے سب سے زیادہ شدید آئی تھے اور خلافت عثمانیہ کے حق میں زبردست تحریک چلا چکے تھے، مئی/جون ۱۹۲۶ء میں قاہرہ کانفرنس کی بجائے جولائی ۱۹۲۶ء کی مکہ کانفرنس میں شرکت کی۔ بہر حال مکہ کانفرنس کامیاب رہی اور عالم اسلام کے مرکز یعنی حجاز میں ایک قومی ریاست کے قیام سے خلافت کا مسئلہ طویل عرصے کے لئے پس پشت چلا گیا۔ مکہ

کانفرنس کی کامیابی نے عالم اسلام کے لئے مصطفیٰ کمال پاشا کے نقش قدم پر چلنے اور قومی ریاستیں قائم کرنے کا راستہ ہموار کر دیا۔ ۱۹۲۴ء کے بعد کی تاریخ ان خرابیوں کی گواہ ہے جو امت مسلمہ کے جسد میں قومی اور لادینی ریاست کا تصور قبول کر لینے کے باعث پیدا ہوئیں، نیز ان سطحی اور بچکانہ کوششوں سے بھی عبارت ہے جو علمی سطح پر نظام اسلام کی قومی ریاست کے تصور کے حوالے سے تجدید کے لئے کی گئیں۔

علامہ اقبال اور مولانا مودودی، دونوں نے مابعد خلافت دور میں اسلامی نظام سے متعلق اجتہادی کاوش کی، جس کے نتیجے میں ایک ”اسلامی ریاست“ کا تصور ابھرا۔ بد قسمتی سے اسلامی ریاست قائم کرنے کے لئے جو کوششیں کی گئیں ان کے نتیجے میں امت کے سیاسی مرکز کے قیام کا تصور نظروں سے اوجھل ہوتا چلا گیا۔ نتیجہ یہ ہوا کہ سارے عالم اسلام کی سیاسی سوچ غلط رخ پر مڑ گئی جو آج بھی اسی غلط رخ پر جاری ہے چنانچہ خلافت کے بعد کی صورت حال اور موجودہ عالمی تناظر میں نظام اسلام کے تقاضوں کو سمجھنے کے لئے ہمیں قاہرہ، مکہ اور بعد میں منعقد ہونے والی کانفرنسوں کا قدرے تفصیل سے جائزہ لینا ہو گا۔



خلافت عثمانیہ کا خاتمہ

پہلی جنگ عظیم

پہلی جنگ عظیم کسے کو تو یورپ کی جنگ تھی لیکن اس سے عالم اسلام میں جو تیشیب و فراز آئے ان کی مثال مسلمانوں کی ۱۳ صدیوں کی تاریخ میں نہیں ملتی۔

اولاً : اس وقت کی عظیم مسلم طاقت اور خلافت پر متمکن، سلطنت عثمانیہ کا جنگ میں مرکزی قوتوں کا ساتھ دینے کا فیصلہ اگرچہ آج تک ایک تنازعہ امر شمار ہوتا ہے کیونکہ آخر وقت تک عثمانی قیادت اس محھے میں تھی کہ جنگ میں حصہ لیں یا نہ لیں اور کس کا ساتھ دیں کس کا نہ دیں، لیکن گمان یہ ہے کہ اس فیصلے کے پیچھے انگریزوں اور یہودیوں کا ہاتھ تھا۔ یہودی راہنما جنہیں برطانیہ کی تائید حاصل تھی اس سے قبل یروشلم کا کنٹرول حاصل کرنے کی ناکام کوشش کرتے رہے تھے۔ یہاں تک کہ اسے خریدنے کی کوشش بھی کی گئی لہذا جنگ میں برطانیہ کے پیش نظر ایک اہم مقصد مسلمانوں کو کمزور کر کے فلسطین میں یہودی ریاست قائم کرنا بھی تھا۔ عثمانی قیادت جنگ میں سارے عالم اسلام کو ساتھ لینا چاہتی تھی چنانچہ سلطنت عثمانیہ کے شیخ الاسلام نے ۲۳ نومبر ۱۹۱۳ء کو اتحادی طاقتوں کے خلاف لڑنے کا فتویٰ جاری کیا۔ لیکن برطانیہ عرب قومیت کو ہوا دے کر مسلمانوں کی اس عالمگیر قوت میں شکاف ڈالنے میں کامیاب ہو گیا۔ جنگ شروع ہونے کے دو سال کے اندر برطانیہ کی شہ پر شریف حسین نے ترکوں کے خلاف بغاوت کر کے مسلمانوں کے مرکز، حجاز پر اپنی حکومت قائم کر لی۔ مکہ اور مدینہ ہاتھ سے نکل جانے سے عثمانی قیادت کو زبردست دھچکا لگا۔ برطانیہ نے اگلا اقدام یہ کیا کہ عراق اور ماورائے اردن کی بادشاہی حسین کے دو بیٹوں کو سونپ دی۔ ۱۹۱۹ء تک برطانوی جرنیل ایلیں بی عرب فوجوں کو لے کر لڑتا ہوا

یروشلیم جا پہنچا۔ لیگ آف نیشنز نے فلسطین پر برطانوی تسلط کی توثیق کر دی۔ ۱۹۴۸ء میں برطانیہ نے فلسطین کو خالی کر کے وہاں اسرائیل کی ریاست قائم کر دی۔

جنگ میں سلطنت عثمانیہ کو بری طرح شکست ہوئی۔ اتحادی اس جنگ میں بڑی چالاکی سے مسلمانوں میں پھوٹ ڈالنے میں کامیاب رہے۔ برطانیہ اور فرانس نے ہندوستان کے مسلمانوں اور عربوں کو ساتھ ملا کر انہیں ترک مسلمان بھائیوں کے خلاف لڑایا جس سے عالمگیر مسلمان بھائی چارے کی بنیادیں مل گئیں۔ تاہم مصطفیٰ کمال کی سرکردگی میں ترکی کی قومی فوج نے بے جگری سے لڑتے ہوئے اپنے ملک کو یورپی طاقتوں کے قبضے میں جانے سے بچالیا۔

ترک قوم پرست اور خلافت

ترکی کی نیشنلسٹ قوتیں ۵۰ سال سے سلطان کے خلاف نبرد آزما تھیں جسے وہ شخصی آمریت پر محمول کرتی تھیں لہذا یہ قوتیں دستوری حکمنامے کے ذریعے سلطان کے اختیارات محدود کرانے کے درپے تھیں۔ ترکی کی نیشنلسٹ قوتیں سلطنت عثمانیہ کے مقابلے میں مغربی تہذیب کی برتری کا باعث سیکولر ازم کو قرار دیتی تھیں اور ہر جب نہ صرف مکہ اور مدینہ ہاتھ سے جاتا رہا بلکہ جنگ میں مسلمانوں نے اپنے ترک بھائیوں پر گولیاں چلائیں تو عالم اسلام کا آپس کا جو رشتہ چلا آ رہا تھا وہ خود بخود ٹوٹ گیا جس سے قوم پرست قوتوں کو موقع مل گیا کہ ترکی کی اسلامی حکومت کو ختم کر کے مغربی طرز کی جدید سیکولر قومی ریاست، جمہوریہ ترکی کی داغ بیل ڈالیں جس کا لازمی جزو ہی مذہب اور ریاست میں علیحدگی ہے۔ چنانچہ ترکی کی نئی وجود میں آنے والی گرینڈ نیشنلسٹ اسمبلی نے ۱۹۲۲ء میں عبدالحمید کو خلافت کے عہدہ پر فائز کر کے گویا انہیں مسلمانوں کے مذہبی امور کا نگران مقرر کر دیا جبکہ دنیاوی معاملات سے انہیں فارغ کر دیا گیا۔

ترکی میں خلافت کا خاتمہ تو ہو گیا لیکن جس طرح یورپ والوں نے سلطنت روما کے خاتمے کے بعد عیسائیت کو بھی خیر یاد کہہ دیا تھا اس طرح ترکی سے اسلام کو نکال باہر کرنا کسی کے بس کا روگ نہ اس وقت تھا، نہ آج ہے۔ خلیفہ اور پوپ میں جو فرق ہے اسے دور

نہیں کیا جاسکتا۔ دوسری بات یہ ہے کہ چونکہ اسلام میں مذہب اور ریاست کی علیحدگی کا کوئی تصور نہیں لہذا سیاست میں سیکولرازم کی پیوند کاری کا رعبٹ ہے۔ خلافت کو جو مقام حاصل ہے سیکولر نظام اس کی گرد کو بھی نہیں پہنچ سکتا اس کا اندازہ آپ اس سے کر سکتے ہیں کہ ترکی میں مصطفیٰ کمال کی طاقت کو کمزور کرنے کے لئے انگریزوں کو بلاخر ہندوستان میں تحریک خلافت کا ہی سہارا لینا پڑا۔ ادھر ترکی کے قوم پرستوں کو بھی بہت جلد اس کا اندازہ ہو گیا کہ اگر جرات سے کام نہ لیا گیا تو ریاستی امور دوبارہ اسلام کے قبضے میں چلے جائیں گے لہذا توقع کے عین مطابق ترکی کی گریڈ نیشنل اسمبلی نے ۳ مارچ ۱۹۲۳ء کو ایک قانون کے مطابق خلافت کی بساط ہی لپیٹ دی۔ اس کے لئے جو قانون منظور کیا گیا اس کے الفاظ یہ تھے :

”خلیفہ کو معزول کیا جاتا ہے، خلافت کا منصب منسوخ کر دیا گیا ہے، اس لئے کہ

خلافت کے معنی حکومت اور جمہوریت ہی ہیں۔“

امت کی تاریخ میں اس قانون کا منظور کیا جانا ایک فیصلہ کن موڑ کی حیثیت رکھتا ہے یہ پہلا موقع تھا کہ مسلمان خلیفہ سے کلیتاً محروم ہو گئے تھے ورنہ بد سے بدتر حالات میں بھی خلافت کا ادارہ موجود رہا تھا اور اب گویا یہ بات حتمی ہے کہ عالم اسلام خلافت کے بعد کے دور میں سانس لے رہا ہے۔

خلافت کا خاتمہ اور الازہر کا اقدام

خلافت کے خاتمے اور اس کی جگہ مغربی طرز کی سیکولر قومی ریاست کے قیام سے جو اہم تبدیلی عمل میں آ رہی تھی، علامہ اقبال جیسے عظیم مفکر بھی غالباً پوری طرح اسے سمجھنے سے قاصر رہے تھے اس لئے کہ خلافت اسلام کا جزو لازم ہے اور خلافت کا خاتمہ اسلام کے ایک بہت بڑے حصے سے گویا دستبرداری تھی لہذا اس کا مقابلہ اس پیمانے پر کیا جانا چاہئے تھا جس پیمانے پر تبدیلی واقع ہو رہی تھی۔ بہر حال ترکی کی اسمبلی میں اس قانون کی منظوری کے ۲۲ روز بعد قاہرہ میں الازہر یونیورسٹی کے ریکٹر نے یونیورسٹی اور دیگر اہم مصری علماء سے ملاقات کر کے خلافت کے مسئلے پر یہ اعلامیہ جاری کیا :

”خلافت جو امامت کے ہم معنی ہے، دینی اور دنیاوی معاملات میں تمام مسلمانوں کا مسئلہ ہے کیونکہ یہ پوری ملت کے مفادات کی نگہداشت اور امت کے معاملات کو چلانے کی ضامن ہوتی ہے“

امام کی توضیح کے بارے میں علماء کا کہنا تھا کہ اس سے مراد :

”..... وہ نائب ہے جس کے ذمے مذہبی قوانین کی نشرو اشاعت، ان کا نفاذ

اور دنیاوی معاملات کو شریعت کے مطابق چلانا ہوتا ہے۔“

۔ ”اہل حل و عقد کی طرف سے بیعت کے نتیجے میں یا بصورت دیگر اپنے پیشرو

کی جانب سے بطور جانشین نامزدگی کے ذریعے امام کا تقرر عمل میں لایا جاتا ہے۔“

”اگر صورت حال ایسی ہو کہ کوئی فریق ناجائز طور پر خلافت پر قابض ہو جائے

تو طاقت کے ذریعے بھی یہ منصب حاصل کیا جاسکتا ہے اور اس منصب کو مزید

تقویت دینے کے لئے پہلے خلیفہ کو فتح حاصل کرنے والے شخص کی بیعت کرنے کا

موقع دیا جاسکتا ہے۔ ماضی میں بیشتر خلفاء کا معاملہ اسی طرح کارہا ہے۔“

بہر حال مصر کے علماء نے ترکی کی گریڈ نیشنل اسمبلی کی طرف سے خلافت کے منصب

پر عبد المجید کے ایسے تقرر کو جس میں سیاسی اختیارات خلیفہ کی بجائے نیشنل اسمبلی کے پاس

ہوں اور پہلے سے موجود خلافت کو ختم کر دیا گیا ہو اس بنا پر بدعت قرار دیا اور اس کی

مذمت کی کہ اسلام میں اس سے پہلے ایسی کوئی مثال موجود نہ تھی۔ مزید برآں ان علماء نے

ایک اسلامی کانگریس بلانے کا فیصلہ کیا تاکہ اس میں تمام مسلمانوں کے نمائندے آکر نئے

خلیفہ کے تقرر کے بارے میں غور کریں۔ خلافت عثمانیہ کے خاتمے پر دنیا کے مسلمانوں کا یہ

پسلا سنجیدہ رد عمل تھا لیکن اس میں جو تجویز سامنے لائی گئی تھی اپنی جگہ وہ خود اسلام کے

ردویتی طرز عمل سے مطابقت نہیں رکھتی تھی، بلکہ اسے بھی بدعت قرار دینا بے جا نہ

ہوگا۔

الازہر کے علماء تمام دنیا کے مسلمانوں کے نمائندوں کی کانگریس کے ذریعے نئے

خلیفہ کے انتخاب کی تجویز دے رہے تھے جبکہ پہلی صدی کے نصف اول کے بعد سے لے کر

اسلام کی پوری تاریخ میں کبھی بھی عوام نے خلیفہ کا انتخاب نہیں کیا تھا اور نہ ہی اس پوری

تاریخ میں مسلمان عوام کی کسی اسمبلی یا کانگریس نے خلیفہ منتخب کیا تھا۔ چنانچہ یہ تجویز پہلے

ہی مرحلے میں مشکلات کا شکار ہو گئی جس کمیٹی کو کانگریس کے انعقاد کی ذمہ داری سونپی گئی تھی وہ اصل مسئلے کو چھوڑ کر نئے خلیفہ کے انتخاب کے مسئلے میں الجھ کر رہ گئی، البتہ ایک بہت اہم بات یہ سامنے آئی کہ اسلام کی پوری تاریخ میں پہلی مرتبہ جید علماء کی طرف سے یہ تجویز پیش کی گئی کہ امت کو درپیش اہم مسائل پر مسلمانوں کی ایک نمائندہ اسمبلی یا کانگریس میں بحث کی جاسکتی ہے۔ واقعہ یہ ہے جہاں تک مجوزہ کانگریس میں شورعی اور اجماع کے ذریعے فیصلہ کرنے کا تعلق ہے، تو مسلمانوں کی خلافت راشدہ کے بعد کی تاریخ کی نسبت یہ طریقہ کار حقیقی اسلام سے قریب تر ہوتا۔



خلافت کانفرنس قاہرہ، مئی ۱۹۲۶ء

ایجنڈا

- مئی ۱۹۲۶ء میں قاہرہ میں ہونے والی کانفرنس میں مندرجہ ذیل امور پر غور کیا گیا :
- ۱ - خلافت کی تشریح اور خلیفہ کے مطلوبہ اوصاف
 - ۲ - کیا اسلام میں خلافت ضروری ہے؟
 - ۳ - خلافت کے انعقاد کا طریقہ کار؟
 - ۴ - کیا اس وقت ایسی خلافت قائم کی جاسکتی ہے جو شریعت کے تمام تقاضے پورے کرے؟
 - ۵ - اگر نہیں تو کیا اقدام ہونا چاہئے؟
 - ۶ - اگر کانگریس خلیفہ مقرر کرنے کا فیصلہ کرے تو اس فیصلہ کو عملی جامہ پہنانے کیلئے کیا کرنا ہوگا؟

وفود

کانگریس میں شرکت کے لئے مصر، لیبیا، تیونس، مراکش، جنوبی افریقہ، ڈچ ایسٹ انڈیز (اب انڈونیشیا)، یمن، حجاز (اب سعودی عرب)، فلسطین، عراق اور پولینڈ سے وفد آئے۔ بہت سے اہم اسلامی ممالک اور دیگر مسلمانوں کے نمائندوں کی عدم شمولیت نمایاں طور پر محسوس کی گئی، مثلاً ترکی، فارس (اب ایران)، افغانستان، نجد (جو اب سعودی عرب میں شامل ہے) اور روس، چین اور ہندوستان سے مسلمانوں کے نمائندے۔

ترکی نے معذرت کرتے ہوئے کوراجواب دے دیا کہ ہمیں خلافت کا کوئی مسئلہ درپیش نہیں۔ فارس کو جو ایک شیعہ ملک تھا سنی خلیفہ سے ویسے کوئی دلچسپی نہیں تھی۔

روس، چین اور ہندوستان کے مسلمانوں نے جن کی حیثیت غیر مسلم ممالک میں اقلیتوں کی تھی مشترک رویہ اپنایا۔ ان کا خیال تھا کہ یہ محض ایک علمی نوعیت کا اجتماع ہے، نہ تو کسی کے پاس کوئی اختیار ہے اور نہ ہی ان سے انہیں کوئی قابل ذکر مدد اور تحفظ حاصل ہو سکتا ہے۔ لیکن ان کی شرکت کی اصل وجہ یہ تھی کہ قاہرہ کانفرنس کے مقابلے میں عبدالعزیز ابن سعود نے بھی ایک کانفرنس طلب کی تھی۔ شاہ سعود خود خلافت کے دوبارہ قائم ہونے سے خوفزدہ تھے کیونکہ ان کے پیش نظر مکہ اور مدینہ کے مقدس شہروں پر اقتدار کا مقصد اپنے خاندان کی بادشاہت قائم کرنا تھا۔

بہر حال قاہرہ میں جو نمائندے جمع ہوئے انہوں نے سنوسی سلسلے کے سید ادریس سنوسی کو برکہ اور تریپولی کا امیر نامزد کر لیا، اس لئے کہ کانفرنس کے شرکاء کو یہ تاثر دلایا گیا کہ ان کے خلیفہ منتخب ہونے کے بہت زیادہ امکانات ہوں گے۔ کانفرنس کے ۱۳، ۱۵، ۱۸ اور ۱۹ مئی ۱۹۲۶ء کو کل چار اجلاس ہوئے۔ پہلے روز کے اجلاس میں ایک کمیٹی مقرر کی گئی جس کا کام مختلف تجاویز کا جائزہ لے کر انہیں کانگریس کے سامنے پیش کرنا تھا چنانچہ کمیٹی نے فوراً ہی یہ تجویز سامنے رکھی کہ کانگریس کی کارروائی راز میں رکھی جائے مگر یہ تجویز چوتھے اجلاس عام میں رد کر دی گئی جس کا قاعدہ یہ ہوا کہ اس کا سارا ریکارڈ آج حرف بحرف ہمیں دستیاب ہے۔ دوسری اور تیسری کمیٹی کا تقریر دوسرے عام اجلاس میں کیا گیا۔ دوسری کمیٹی کے ذمے ایجنڈا کی شق نمبر ۲، ۳ اور تیسری کمیٹی کے ذمے شق نمبر ۴، ۵، ۶ کا جائزہ لینا تھا چنانچہ کانگریس کی ساری کارروائی انہی دو کمیٹیوں کی رپورٹوں اور ان پر بحث مباحث اور ان کے بارے میں فیصلوں پر مشتمل ہے۔ لہذا اب ہم ان رپورٹوں کے تجزیے کی جانب آتے ہیں۔

کمیٹی نمبر ۲

خلافت کی تشریح کے ضمن میں کمیٹی نے المارور دی، ابن خلدون اور ایسے ہی دوسرے علماء کی تحریروں کو بنیاد بنایا۔ انہوں نے اس بات پر خاص طور پر زور دیا کہ خلیفہ کا اقتدار دنیاوی اور مذہبی دونوں شعبوں پر ہونا لازم ہے۔ دوسری بات انہوں نے یہ کہی

کہ ایک وقت میں ایک ہی خلیفہ ہونا ضروری ہے کیونکہ دوسرے مقاصد کے ساتھ ساتھ خلافت کا ایک مقصد وحدت امت بھی ہے۔

کمیٹی کے سامنے دوسرا سوال (کیا اسلام اور خلافت لازم و ملزوم ہیں؟) بہت حد تک غیر معمولی نوعیت کا تھا۔ نبی صلی اللہ علیہ وسلم کی وفات سے لے کر اس وقت تک اسلام کی پوری تاریخ میں سنی مسلمانوں کے نزدیک خلافت کو بہت مرکزی اہمیت حاصل رہی تھی، یہی نہیں بلکہ اس دوران میں مسلمانوں نے کبھی یہ سوچا تک نہ تھا کہ خلافت کے علاوہ بھی کوئی صورت حال پیش آسکتی ہے لہذا کسی مسلمان کا یہ رائے دینا کہ خلافت کا کوئی متبادل بھی ہو سکتا ہے اپنے آپ کو بدعتی شمار کرنا تھا لیکن دوسری طرف احوال واقعی کے اعتبار سے ایک شخص، ترکی کے مصطفیٰ کمال نے بیک جنبش قلم خلافت کو ختم کر کے مسلمانوں کو ایسی صورت حال سے دوچار کر دیا تھا کہ فی الواقع خلافت کا وجود دنیا میں باقی نہ رہا تھا۔ یہ تھے وہ حالات جن کی موجودگی میں کانگریس کو اس سوال پر غور کرنا تھا کہ کیا خلافت اور اسلام لازم و ملزوم ہیں؟ غالباً اس سے زیادہ اہم سوال مسلمانوں کی پوری تاریخ میں سامنے نہیں آیا تھا جس کا جواب امت کے زعماء کو دینا پڑا ہو چنانچہ کمیٹی کے پاس سوائے اس کے اور کوئی جواب نہ تھا کہ خلافت کے بغیر اسلام کا کوئی تصور نہیں، لیکن اسلام کا یہ ایک ایسا جزو ہے جسے عین اس موقع پر اور اسی وقت عملی جامہ نہیں پہنایا جاسکتا۔ بالفاظ دیگر یہ ایک دینی فریضہ ہے جو کم از کم اس وقت مسلمان ادا کرنے سے قاصر ہیں۔ لیکن یہ اس سوال کا کوئی مناسب جواب نہ تھا، اللہ تعالیٰ جو ہر شے کا جاننے والا ہے اپنے بندوں کے سپرد ایسی ذمہ داری کیوں کرے گا جو پوری کرنا ان کے بس میں نہ ہو۔

یا تو یہ کہیں کہ اسلام کی رو سے خلافت کا وجود لازم نہیں ہے اور یا پھر یہ کہ ہے تو لازم مگر ہم سے یہ قائم نہیں ہو سکی جس کا مطلب یہ ہوا کہ تمام مسلمان گنہگار ہیں اور آخرت میں سزا کے مستوجب ہوں گے۔

تیسرے سوال (خلافت قائم کیسے ہو؟) کے جواب میں کمیٹی نے یہ جواب دیا :

--- خلیفہ وقت کی جانب سے جانشین کی نامزدگی کے ذریعے

--- بار سوخ مسلمانوں کی طرف سے تقرر کے ذریعے۔ یعنی ایسے اشخاص جنہیں عوام

مانتے ہوں، مثلاً علماء، امراء اور دوسرے ممتاز صاحب الرائے اشخاص باہم مشورے سے خلیفہ کا تقرر کر سکتے ہیں۔

-- ایک مسلمان فاتح کی حیثیت سے خلیفہ کے منصب پر فائز ہو سکتا ہے خواہ وہ دوسری شرائط پوری نہ کرتا ہو۔

کمپنی نمبر ۲ کی اس رپورٹ پر عراقی وفد کے ایک رکن، تیونس پر وفیسر عبدالعزیز آفندی اور مصر کے وفد کے سربراہ شیخ محمد الاحمدی اللواہری کے درمیان ایک نہایت اہم اور دلچسپ بحث چھڑ گئی جس کا موضوع تھا۔ اسلام کے نظریاتی اصول اور اجتہاد کی ضرورت۔

آفندی: ”اس میں کسی شک و شبہ کی گنجائش نہیں کہ خلافت کے مسئلے کا حل انتہائی اہم ہی نہیں مشکل بھی ہے اس لئے میری تجویز یہ ہے کہ کانگریس کو اگلے سال تک ملتوی کر دیا جائے تاکہ ہم اس مسئلے کے تمام پہلوؤں کا تفصیل کے ساتھ جائزہ لے سکیں۔ محض نظری اعتبار سے مسئلے کا حل تلاش کرنے سے بات نہیں بنے گی، موجودہ حالات اور خاص کر اسلامی اداروں پر بیرونی اثرات کو بھی ایک حد تک پیش نظر رکھنا پڑے گا۔“

شیخ الظواہری: ”ہمارے سامنے جو نظریاتی سوالات آئے ہیں ان کا جائزہ لینے کا وقت ہمیں اجتہاد کا سارا لے کر کوئی نیا نظریہ سامنے نہیں لانا چاہئے ہمیں اپنے آپ کو اسلام کے مسلمہ اصولوں کا پابند رکھنا چاہئے۔ جہاں تک ان اصولوں کو عملی جامہ پہنانے کا تعلق ہے تو یہ آپ پر منحصر ہے، آپ کہہ سکتے ہیں کہ یہ ہمارے بس سے باہر ہے۔“

آفندی: ”میں نہ تو کوئی نیا اصول وضع کرنے کے حق میں ہوں اور نہ ہی اجتہاد کی دلالت کر رہا ہوں، میں صرف یہ کہنا چاہتا ہوں کہ اگر آپ ان اصولوں کی تائید کرتے ہیں جن پر عمل درآمد ہمارے اختیار میں نہیں ہے تو اس کا حاصل کیا ہوگا۔“

شیخ الظواہری: شریعت کے حوالے سے یہ سوال اٹھانا کہ وہ ایک وقت میں قابل عمل ہے اور ایک دوسرے وقت میں قابل عمل نہیں ہے، اسلام کے لئے خطرناک ہے۔ ہمارے نزدیک شریعت کے عام اصولوں کے اطلاق میں کوئی استثناء نہیں ہے اور حالات یا وقت کے تقاضے کچھ بھی ہوں ان اصولوں میں ترمیم یا تجدید کی کوئی گنجائش نہیں۔“

بلاشبہ شیخ الطواہری یہ کہنے میں پوری طرح حق بجانب تھے کہ اللہ تعالیٰ کے عطا کردہ قوانین میں کسی قسم کی تبدیلی نہیں کی جاسکتی، خواہ ظروف و احوال کا تقاضا کچھ بھی ہو۔ شریعت اپنی اصل شکل میں برقرار رہے گی چاہے مسلمانوں کے لئے ایک خاص وقت میں اس پر عمل درآمد کرنا ممکن ہو یا نہ ہو۔ تاہم آفندی کا یہ سوال بہت اہم تھا جس کا کسی کے پاس کوئی جواب نہ تھا، یعنی یہ کہ اگر ہم اس وقت سیاسی سطح پر شریعت نافذ کرنے میں کامیاب نہیں ہوتے تو اس کے نتائج کیا ہوں گے؟ اصل میں الطواہری اور آفندی دونوں کے نقطہ نگاہ میں ایک بنیادی خامی تھی۔ وہ قرآن کے اس واضح بیان کی طرف توجہ دینے سے قاصر رہے کہ اللہ نے ہر معاشرے میں دو چیزیں بھیجی ہیں۔ ایک شریعت اور دوسرے منہاج (ایک کھلا راستہ)۔ چنانچہ ان ابدی قوانین کے علاوہ جن میں کوئی تبدیلی نہیں لائی جاسکتی اور جن کی الطواہری کے مطابق پیروی ہم پر ہر حال میں لازم ہے، ایک منہاج بھی موجود ہے جس میں یہ پلک موجود ہے کہ غیر معمولی ذہانت کے حامل افراد بدلتے ہوئے حالات کے تحت قوانین اخذ کر سکیں۔

بنیادی مسئلہ جس کی نشاندہی کرنے میں کمیٹی نمبر ۲ اور کانگریس کے ارکان ناکام رہے اور نتیجتاً یہ کانگریس ناکام ثابت ہوئی، خلافت کا روایتی حیثیت سے ہٹ کرنے سے جائزہ لینے کا تھا۔ نظری طور پر خلافت سے مراد اسلامی نظام قیادت ہے چنانچہ مسلمانوں کو حکم دیتے ہوئے قرآن مجید میں اس کا یوں ذکر آیا ہے :

”اطاعت کرو اللہ کی اور اطاعت کرو (اللہ کے) رسول کی اور (اطاعت کرو) ان

کی جو تم میں اولوالامر قرار پائیں۔“ (سورہ نساء : ۵۹)

یہاں یہ بات خاص طور پر نوٹ کرنے کی ہے کہ قرآن سینہ واحد میں کسی ایک شخص کی اطاعت کا حکم نہیں دیتا بلکہ ”ان“ اصحاب اقتدار کی اطاعت کا حکم دیتا ہے جس سے صاف ظاہر ہوتا ہے کہ امت میں ایک سے زائد اصحاب اقتدار ہو سکتے ہیں۔ قرآن میں کہیں یہ نہیں آیا کہ پوری امت کی قیادت لازماً ایک ہی شخص کے ہاتھ میں ہو (اور اسے خلیفہ کا ہی نام دیا جائے) البتہ امت پر سارے مسلمانوں کے لئے اقتدار کسی ایک شخص کے سپرد کرنے پر کوئی پابندی بھی نہیں لیکن قرآن کی رو سے ایسے سیاسی نظام میں عوام کے

اتفاق رائے کو بہر حال بنیادی حیثیت حاصل ہو گی۔

نبی صلی اللہ علیہ وسلم کی وفات کے بعد اسلام کے ابتدائی دور میں امت کے نزدیک ایک شخص کے ہاتھ میں زمام اقتدار دینا ضروری خیال کیا گیا، وحدت اسلامی کے لئے ایسا کرنا ضروری تھا اسی طرح یہ بھی ضروری تھا کہ قیادت قریش کے اندر رہے، تاہم یہ سلسلہ صرف ایک صدی تک جاری رہ سکا جس کے بعد بیک وقت ایک سے زائد حکمران برسر اقتدار رہے اور امت کی بقیہ تاریخ میں کبھی واحد قیادت کا دور لوٹ کر نہ آیا البتہ نظریاتی طور پر قرون اولیٰ کے طرز حکمرانی کا تصور اور اس کی تڑپ امت کے دل و دماغ میں موجود رہی۔ صدیوں پر محیط یہ تصور اس قدر ذہنوں میں راسخ ہو گیا کہ ایک حکمران اور اس کا قریش میں سے ہونا اسلام کا لازمی تقاضا سمجھ لیا گیا۔ یہاں تک کہ آج بھی سنی علماء اور کئی مذہبی طبقہ اس پر مصر نظر آئے گا کہ مسلمانوں کا پورے عالم اسلام میں قریش میں سے ایک خلیفہ ہونا لازم ہے لیکن یہ ماننا پڑے گا کہ قرآن ایک سے زائد حکمرانوں کی اجازت دیتا ہے اور ان کا قریش میں سے ہونا لازم نہیں ہے۔

کمیٹی نمبر ۲ ان حقائق تک رسائی حاصل کرنے میں ناکام رہی جس کا نتیجہ کانگریس کی ناکامی کی صورت میں برآمد ہوا۔ اس کمیٹی کی رپورٹ میں ایک اور نمایاں کمی تھی جو سیاست سے متعلق پرانے اسلامی تصور پر مبنی تھی یعنی خلیفہ اپنے جانشین کو نامزد کر سکتا ہے یا طاقت سے یہ منصب حاصل کر سکتا ہے حالانکہ نہ تو قرآن میں اس کا ذکر ہے، نہ سنت میں اور نہ ہی خلفاء راشدین کے دور میں اس کی کوئی مثال ملتی ہے اور یہ بات نوٹ کرنے کی ہے کہ اسلام کی بیشتر تاریخ مختلف بادشاہوں کے ادوار سے بھری پڑی ہے (موجودہ دور کی فوجی آمریت کو بھی یا لوگ فاتح حکمران کا نام دینے سے ہچکچاہٹ محسوس نہیں کرتے)۔ اسلامی فقہاء کئی نسلوں تک، خلیفہ دوم، حضرت عمرؓ کو خلیفہ اول حضرت ابو بکرؓ کی جانب سے نامزدگی کی اصل حقیقت کے بارے میں دھوکہ کھاتے رہے۔ بعض دفعہ تو شک گزرتا ہے کہ سنی علماء بادشاہت اور شہنشاہیت کو جو از فراہم کرنے کے لئے اس سے جان بوجھ کر غلط استدلال کرتے رہے ہیں۔ حضرت ابو بکرؓ نے حضرت عمرؓ کو اس لئے خلیفہ نامزد نہیں کیا تھا کہ اسلام کی رو سے انہیں اس کا اختیار حاصل تھا بلکہ جن لوگوں کے پاس نیا خلیفہ

چنے کا اختیار تھا ان لوگوں نے اپنا حق حضرت ابو بکرؓ کو تفویض کر دیا تھا۔ علماء نے درحقیقت یہ فتویٰ دینے میں ہمت دھو کہ کھایا کہ خلیفہ وقت کو اپنا جانشین مقرر کرنے کا بلا تکلف حق حاصل ہے چنانچہ انہوں نے اس بنا پر خلافت کے منصب پر متمکن ہونے والے کسی بھی شخص کی تائید کرنے میں نہ کبھی پہلے پس و پیش سے کام لیا نہ اب لیتے ہیں خواہ وہ بنو امیہ، بنو عباس یا خلافت عثمانیہ کا دور ہو یا اب سعودی عرب میں سعودی بادشاہت، اردن میں ہاشمی شاہی خاندان، مراکش میں شریفی خاندان کی حکمرانی یا ظلیج کی بادشاہتیں ہوں۔ اس سے بھی آگے علماء نے حضرت ابو بکر، حضرت عمر، حضرت عثمان اور حضرت علی، رضوان اللہ علیہم، کو خلفاء راشدین کا درجہ دے کر یہ تسلیم کر لیا کہ حضرت معاویہ (رضی اللہ عنہ) اور ان کے بعد کے خلفاء میں کوئی خاص کمی واقع ہو گئی تھی۔ پہلے چاروں خلفاء کے حوالے سے جو بات خاص طور پر اہمیت کی حامل ہے وہ یہ ہے کہ ان کے بارے میں خاندانی بادشاہت یا طاقت کے ذریعے خلافت کے منصب پر فائز ہونے کا گمان بھی نہیں کیا جاسکتا۔

۱۹۲۶ء کی علماء کی خلافت کانگریس کی کارروائی سخت مایوس کن ثابت ہوئی۔ ۱۹۲۳ء میں جس عثمانیہ خلافت کے خاتمے کی علماء نے وہابی دی تھی وہ سوائے خاندانی بادشاہت کے کچھ نہ تھی اور ۱۹۲۶ء میں وہ اس غیر اسلامی خاندانی بادشاہت کی جگہ اسلام کے حقیقی نظام حکومت کا ایک نظری خاکہ بھی پیش نہ کر سکے۔ قرآن کی رو سے ایک اسلامی ریاست میں قیادت کی خصوصیت یہ بیان کی گئی ہے کہ وہ اپنے معاملات باہمی مشورے سے طے کرتے ہیں۔

”اور ان کے معاملات باہمی مشورے سے طے پاتے ہیں“ (سورہ

شوریٰ : ۳۸)

اس آیت کا اصل مدعا و نشانہ یہ ہے کہ ایک اسلامی معاشرے میں سربراہ کا تقرر، معزولی اور اس کی جگہ نئے سربراہ کا تقرر (جسے امت کے اجتماعی نظام میں چوٹی کی اہمیت حاصل ہے) تمام مسلمانوں کی رائے سے عمل میں آنا چاہئے۔ علماء کرام کا یہ تصور کہ خلیفہ وقت اپنا جانشین مقرر کر سکتا ہے یا خلافت کا منصب طاقت کے بل پر حاصل کیا جاسکتا ہے،

قرآن سے مطابقت نہیں رکھتا اور اللہ نے مسلمانوں کو جو حق دیا ہے یہ تصور اس کی نفی پر مبنی ہے، البتہ واقعہ یہی ہے کہ تقریباً پوری تاریخ اسلامی میں عام مسلمانوں کو ان کے اس حق سے کھلتا محروم رکھا گیا۔ جب ایک شخص طاقت کے ذریعے خلیفہ بن جاتا تو بزور شمشیر بیعت کی شرط پوری کرائی جاتی، اس لئے کہ اس کی بیعت سے انکار کا مطلب کھلم کھلا اس کے خلاف بغاوت تھا۔

خلافت کے قیام کے طریقہ کار کے بارے میں کمیٹی نے جو جواب دیا تھا وہ ایک اور پہلو سے بھی ناقص تھا۔ جیسا کہ اس سے پیشتر ہم دیکھ چکے ہیں کہ ان کے تجویز کردہ دو طریقے، یعنی نامزدگی یا فتح کرنا، قرآن و سنت اور دور خلافت راشدہ سے مطابقت نہیں رکھتے، کمیٹی نے عوام کی مرضی سے خلیفہ چننے کا جو طریقہ تجویز کیا اس کی بھی کوئی تفصیل نہیں دی گئی تھی کہ اس وقت (۱۹۴۶ء میں) اگر ضرورت متقاضی ہو تو عوام کی رائے معلوم کرنے کے لئے کیا طریقہ اختیار کیا جائے گا۔

بہر حال کمیٹی نمبر ۲ نے بڑے غور و فکر کے بعد جو تجاویز مرتب کی تھیں ان سے ظاہر ہوتا ہے کہ الازہر کے علماء جدید ریاستی ڈھانچے سے سرے سے نااہل تھے چنانچہ اگر وہ اپنا مجوزہ نظام عالم اسلام پر نافذ کرنے میں کامیاب ہو جاتے تو مسلمان ایک دفعہ پھر سیاسی اعتبار سے بالفصل غلامی کی زنجیروں میں جکڑے جاتے۔

کمیٹی نمبر ۳ نے جو سفارشات پیش کیں وہ بدرجہا واضح اور حقیقت پسندانہ تھیں، چنانچہ اس کا کہنا تھا کہ :

”آج مسلمان جن حالات سے دوچار ہیں ان کو مد نظر رکھتے ہوئے سردست خلافت کا احیاء بعید از قیاس ہے۔“

اس کا سبب انہوں نے یہ بیان کیا :

”سب سے پہلی بات تو یہ ہے ایسا کوئی با اختیار ادارہ موجود نہیں جسے قانوناً بیعت کا اختیار حاصل ہو۔“

اس سے مراد وہ ”اہل حل و عقد“ تھے جو نظری طور پر عوام کی طرف سے خلیفہ کے چناؤ کا فریضہ سرانجام دینے کے ذمہ دار ہوتے ہیں، اور جن کا اس وقت کوئی وجود نہ تھا۔

زیادہ بہتر ہوتا اگر یہ بھی بتا دیا جاتا کہ اصل میں تو یہ پہلے بھی ایک ڈھونگ ہی تھا۔ بہر حال یہ مان لینا بھی بڑی بات تھی کہ ”خلافت صحیح معنوں میں تو صرف اسلام کے ابتدائی دور میں قائم ہوئی تھی۔“

اس کمیٹی کا مزید کہنا تھا کہ کانگریس نے بجا طور پر تمام مسلمانوں کے نمائندوں کو قاہرہ میں جمع کرنے کی کوشش کی تھی تاکہ ایک نیا خلیفہ منتخب کرنے کا کام ان کے سپرد کئے جانے پر غور کیا جاسکے لیکن کمیٹی کے نزدیک یہ کانگریس تمام مسلمانوں کی نمائندہ نہیں تھی کیونکہ مسلمانوں کے کئی اہم حصوں سے نمائندے اس میں شریک نہیں ہوئے تھے۔ کمیٹی کے اس موقف کا مطلب یہ ہے کہ اگر دنیا کے تمام مسلمانوں کی طرف سے نمائندگی ہوتی تو اس کا امکان تھا کہ کانگریس ایک خلیفہ منتخب کر لیتی اور پوری اسلامی تاریخ میں یہ ایک اپنی مثال آپ ہوتی، لیکن کمیٹی نے ان مخصوص حالات میں احیاء خلافت کے عدم موافقت کے لئے جو غالباً سب سے دلچسپ وجہ بیان کی وہ یہ تھی کہ

”اگر خلیفہ منتخب کر بھی لیا گیا تو وہ دارالاسلام کو موثر طور پر کنٹرول کرنے کی اپنی بنیادی ذمہ داری پوری نہیں کر سکے گا۔ دارالاسلام کے بیشتر حصے غیروں کے قبضے میں جا چکے تھے اور جو باقی رہ گئے ہیں وہاں بھی یہ عالم ہے کہ ایک قومی کشمکش کے باعث کوئی گروہ کسی دوسرے کی قیادت تسلیم نہیں کرتا؛ چاہے وہاں کسی نظم و ضبط کا خیال دل میں لایا جائے“

صاف معلوم ہوتا ہے کمیٹی کی نگاہ اس امر کی طرف بالکل نہیں گئی کہ دارالاسلام کا اپنا اصل سیاسی نظام ہی مغربی سیکولر سیاسی تصور کی زد میں آچکا تھا جس کے نتیجے میں عین ممکن تھا کہ وہ محض ایک قصہ ماضی بن کر رہ جائے۔

عالم اسلام کے جو خطے غیر ملکی تسلط میں تھے انہیں دارالاسلام کا نام دینا ایک مضحکہ خیز بات تھی۔ غیر ملکی تسلط کے تحت انہیں دارالاسلام میں کیسے شمار کیا جاسکتا تھا۔ اور اگر اس وقت ایک خلیفہ ان علاقوں پر موثر کنٹرول قائم کرنے سے قاصر تھا جو ابھی آزاد تھے تو اسلامی تاریخ کے حوالے سے یہ بھی کون سی نئی بات تھی۔ جس طرح تیرہ صدیوں سے ہوتا چلا آ رہا تھا اس وقت بھی ہو جاتا۔

اصل میں کمیٹی نمبر ۳ کے واضح کرنے کی بات یہ تھی کہ مکہ اور مدینہ اس وقت سعودی وہابی کنٹرول میں ہیں لہذا جو بھی خلیفہ مقرر ہو گا حرمین اس کے کنٹرول سے باہر ہوں گے اور اس صورت میں خلیفہ کا کوئی تصور ہی باقی نہیں رہ جائے گا۔ ایک ایسے وقت میں جب کوئی خلیفہ نہ تھا بلکہ خلافت کا ادارہ ہی خطرے میں تھا جو بھی خلیفہ مقرر ہوتا اس کے لئے حرمین اور حج کا کنٹرول پہلے کی نسبت زیادہ اہم تھا۔ شریف حسین نے اپنی خلافت کا دعویٰ اسی بنیاد پر کیا تھا اب جبکہ خلافت عثمانیہ ختم کر دی گئی تھی سعودی وہابی طاقت کے لئے جس کے کنٹرول میں گزشتہ بیس سال سے نجد کا بیشتر حصہ آچکا تھا حجاز جو سو برس قبل ان کے ہاتھ جاتا رہا تھا اسے دوبارہ واپس لینے کا یہ اچھا موقع تھا۔ شریف حسین نے خلافت کا دعویٰ کر کے سعودی وہابی طاقت کو مجبور کر دیا کہ وہ مزید انتظار کئے بغیر پوری قوت کے ساتھ فوراً اس کے خلاف میدان میں آئے۔

حرمین پر کنٹرول حاصل کر لینے کے بعد سعودی وہابی طاقت کا تسلیم کیا جانا ایک امر واقعہ تھا۔ نیز یہ بھی کہ اسے خلافت سے کوئی دلچسپی نہ تھی اور یہی وہ اصل پریشان کن مسئلہ تھا جو کانگریس کو درپیش تھا۔ کمیٹی کو چاہئے تھا کہ واضح طور پر اس مسئلے کی نشاندہی کرتی کہ حرمین پر جب تک وہابی قابض ہیں سارے مسلمانوں کا ایک خلیفہ مقرر نہیں ہو سکتا، تاکہ جزیرہ نمائے عرب میں برطانوی حکمت عملی کا توڑ کرنے کی کوئی تدبیر کی جاتی اور حرمین کا کنٹرول واپس امت کے پاس آتا مگر کمیٹی نے اس سے اعراض برتا اور اپنی رپورٹ سے یہ تاثر دیا کہ کانگریس اگر خلافت کا مسئلہ طے کر کے نیا خلیفہ منتخب کرنے میں ناکام رہی ہے تو اس سے مایوس ہونے کی ضرورت نہیں اور یہ کہہ کر جان چھڑائی کہ ”کانگریس نے مسئلے کی نشاندہی کر کے اس کا حل تجویز کر دیا ہے اور اس طرح امت کی بہت بڑی خدمت کی ہے۔“

مسئلے کا جو حل تجویز کیا گیا تھا وہ یہ تھا :

”... مسلمان عوام کو چاہئے کہ مختلف مسلم ممالک میں اپنے آپ کو منظم کریں اور متعدد کانگریسوں کا اہتمام کریں تاوقتیکہ اسلام کے مطابق خلافت کا مسئلہ حل کرنے میں کامیاب نہیں ہو جاتے...“

کانگریس کی قراردادیں

کانگریس کو کمیٹی نمبر ۳ کی امید افزا رپورٹ پر مایوسی ہوئی تھی۔ الطواہری نے تو اس رپورٹ کو ”اسلام کا مرفیہ“ قرار دیا۔ جن شرکاء نے پہلے کانگریس کی کارروائی کو عام لوگوں اور پریس کے لئے کھلا رکھا تھا بعد میں انہوں نے یہ فیصلہ کیا کہ رپورٹ کا ایک حصہ پریس کو جانے سے روک لیا جائے۔ شیخ الطواہری، جو کمیٹی نمبر ۳ کی رپورٹ کی مخالفت میں پیش پیش تھے، ایک نئی قرارداد سامنے لائے جسے کانگریس نے منظور کر لیا۔ اس قرارداد کے ذریعے اس بات کی تائید کی گئی کہ خلافت کا احیاء ممکن العمل ہے۔ چنانچہ ایک اور کانگریس کا اہتمام کیا جائے جس میں تمام مسلمانوں کو مناسب طور پر نمائندگی دی جائے اور اس میں شریعت کے مطابق خلافت کے قیام کے لئے ضروری تدابیر اختیار کی جائیں۔ مختصر یہ کہ نئے خلیفہ کا انتخاب وہ کانگریس کرے گی۔

بہر حال اس امید افزا نکتے پر کانگریس اختتام کو پہنچی۔ کمیٹی نمبر ۳ کی خامیاں جسے کانگریس نے نظر انداز کر دیا، پردہ انخفاء میں پڑی رہیں کیونکہ نئے خلیفہ کے انتخاب کے لئے جو کانگریس منعقد کرنا تجویز کی گئی اس کی کبھی نوبت نہ آئی۔ پورا عالم اسلام حقیقت کے اعتبار سے مابعد خلافت کے دور میں داخل ہو چکا تھا۔



ورلڈ مسلم کانگریس مکہ، جولائی ۱۹۲۶ء

جولائی ۱۹۲۶ء میں مکہ میں منعقد ہونے والی ورلڈ مسلم کانگریس دراصل جزیرۃ العرب میں خلافت عثمانیہ کے خاتمہ سے پیدا ہونے والی صورت حال کا نتیجہ تھی۔ ۱۹۰۲ء میں ریاض پر قبضہ کے بعد عبدالعزیز ابن سعود نے نجد پر دوبارہ قبضہ کر کے خاندان سعود کا تسلط قائم کر لیا تھا۔ تاہم وہابی تحریک کی بنیاد پر خاندان سعود کی بادشاہت کا جو از پیدا کرنے کے لئے وہابی نجد کی طرف سے حجاز کو چیلنج کرنا ضروری تھا تاکہ عالم اسلام کے قلب پر حقیقی اسلام (یعنی وہابی تصور) کا غلبہ ہو جائے۔

یہ موقع اس وقت پیدا ہوا جب عثمانیوں کے مقرر کردہ شریف مکہ، شریف حسین نے پہلی عالمی جنگ کے اتحادیوں کی شہ پر ۱۹۱۶ء میں عثمانی ترکوں سے حجاز کا علاقہ چھین کر ہاشمی خاندان کی حکومت قائم کر دی۔ اس دوران اس نے وہابیوں کو جج کرنے سے روک دیا کیونکہ عقائد کے اختلاف کی ظاہری وجہ کے علاوہ اصل میں اسے وہابی نجد کی طرف سے زبردست خطرے کا احساس تھا۔

دوران جنگ شریف حسین اور ابن سعود دونوں نے مل کر برطانیہ کا ساتھ دیا تھا۔ چنانچہ جنگ کے دوران ابن سعود کے لئے حجاز پر قبضہ کرنا ممکن نہ تھا بلکہ جنگ کے خاتمے کے بعد بھی اس نے عقل مندی سے کام لیتے ہوئے انتظار کرنا مناسب سمجھا تاکہ یہ دیکھا جائے کہ استنبول میں مقیم خلیفہ کی طرف حجاز کا کنٹرول واپس لینے کے لئے کیا اقدامات سامنے آتے ہیں۔ لیکن جب خلافت ہی کا خاتمہ ہو گیا تو اسے شریف حسین کے خلاف چڑھائی کا موقع مل گیا۔ شریف حسین اس سے بے خبر نہیں تھا تاہم ابن سعود کے خلاف دنیا کے مسلمانوں کی حمایت حاصل کرنے کی کوشش میں ۷ مارچ ۱۹۲۴ء کو (خلافت عثمانیہ کے خاتمہ کے چار روز بعد) اس کا خود اپنے آپ کو خلافت کے منصب پر فائز کر لیتا کسی کام

نہ آسکا۔

اسلام کی تاریخ میں ۱۹۲۴ء کا سال نہایت اہم ثابت ہوا۔ حسین نے خلیفہ ہونے کا اعلان کیا جس کا جواب اسے حجاز پر ابن سعود کے حملے کی صورت میں ملا۔ ابن سعود کی نجدی فوج نے ۱۵ ستمبر کو طائف، ۱۳ اکتوبر کو مکہ اور ۵ دسمبر ۱۹۲۴ء کو مدینہ فتح کر لیا۔ ۱۹ دسمبر ۱۹۲۵ء کو جدہ فتح ہو گیا اور بدقسمت ”خلیفہ“ اور ”عرب کا بادشاہ“ جلا وطن ہونے پر مجبور ہو گیا۔ توقع کے مطابق مکہ کے سرداروں نے ابن سعود کی حجاز کی بادشاہت تسلیم کر لینے میں ہی عافیت سمجھی۔

جزیرۃ العرب نے جو سعودی وہابی حکمرانی کے تحت متحد ہو چکا تھا امت مسلمہ کی قیادت کا دعویٰ جتانے میں دیر نہ کی مگر اس مقصد کے لئے خلافت سے ہٹ کر مسلمانوں کی خود مختار قومی ریاستوں کو بنایا بنا کر ”بین الاقوامی“ اسلامی اتحاد کا راستہ اختیار کیا گیا۔ سعودی وہابی حکمرانوں کو پوری طرح علم تھا کہ عالم اسلام وہابی قیادت قبول کرنے پر تیار نہیں ہو گا لہذا سعودی وہابی خلافت ناممکن تھی۔ ساتھ ہی اگر دنیا کے مسلمانوں نے مل کر اپنا ایک خلیفہ مقرر کر لیا تو یہ بات حجاز پر سعودی وہابی حکومت کے لئے زبردست خطرے کا باعث ہوگی۔ ایک صدی قبل جس طرح مصر سے بھیجی گئی فوج نے وہابیوں کو حجاز سے نکال باہر کیا تھا وہاں یہاں کن واقعہ دوبارہ پیش آسکتا تھا۔

مئی ۱۹۲۶ء میں قاہرہ میں منعقد ہونے والی خلافت کانفرنس کے خطرے کے پیش نظر سعودیوں نے خلافت کا متبادل تلاش کرنا شروع کیا جو اسلامی قومی ریاستوں کے درمیان بین الاقوامی اتحاد کی شکل میں سامنے آیا۔ اس تصور کی بنیاد ترکی میں مصطفیٰ کمال کے ہاتھوں پہلے ہی پڑ چکی تھی جب اس نے خلافت کی جگہ جمہوریہ ترکی قائم کیا تھا۔ سعودیوں کو اس سے غرض نہیں تھی کہ قومی ریاستوں کا نظریہ اسلام کے نظام حکومت و سیاست کے سراسر منافی ہے۔ انہوں نے صرف یہ دیکھا کہ اس نظام سے حجاز پر ان کی حکمرانی کو دوام حاصل ہوتا ہے۔

چنانچہ سعودی وہابی حکمت عملی کے تحت مئی ۱۹۲۶ء کی قاہرہ خلافت کانفرنس کے مقابلے میں ایک اور کانفرنس کا اہتمام کیا گیا۔ اس کانفرنس کو موتمر عالم اسلامی (ورلڈ مسلم

کانگریس) کا نام دیا گیا اور یہ جولائی ۱۹۲۶ء میں حج کے موقع پر مکہ میں منعقد ہوئی۔ اس کا مقصد اسلام کے حقیقی نظام حکومت کو ایک طرف رکھتے ہوئے نئے قومی اسلامی ریاستی نظام کو پروان چڑھانا تھا تا کہ سعودی وہابیوں کو اس نئے بین الاقوامی اسلامی ڈھانچے میں حجاز پر حکمرانی کا جواز مل جائے۔

کانگریس کی تیاری کے مراحل کو دیکھتے ہوئے پتہ چلتا ہے کہ سعودی راہنمائے بڑی ہوشیاری سے مدعوین کے سامنے اپنے آپ کو اسلام کے علمبردار کے طور پر پیش کیا اور جزیرۃ العرب میں حقیقی اسلام کے نفاذ کا وعدہ کیا۔ وہابیوں کو خوب معلوم تھا کہ اسلامی دنیا وہابی خلافت کو تسلیم نہیں کرے گی۔ مگر اس سے بہت پہلے خود عبد الوہاب بھی امام ابن تیمیہ کی آراء سے متاثر ہو چکے تھے اور ان کے نزدیک حقیقی خلافت چونکہ قائم نہیں ہوئی تھی اس لئے اس سے امت کے اندر تفرقہ پیدا ہوا۔ لہذا خلافت امت کے اتحاد کی علامت اور بنیاد نہیں بن سکتی۔ یہ کام شریعت سے لیا جانا چاہئے۔ لہذا وہابیوں کے زیر تسلط نجد اور حجاز کا قاہرہ خلافت کانفرنس سے لا تعلق رہنا قدرتی امر تھا اور یہ بات قرین از قیاس تھی کہ خلافت عثمانیہ کے خاتمے اور شریف حسین کی چند روزہ ”خلافت“ کی شکست کے بعد عالم اسلام کے قلب پر سعودی وہابیوں کا تسلط انہیں امت کو ایک نئی راہ پر ڈالنے کا سنہری موقع فراہم کر دے گا۔

ابن سعود نے ورلڈ مسلم کانگریس کے لئے قاہرہ خلافت کانفرنس کے ٹھیک ایک ماہ بعد جون ۱۹۲۶ء کی تاریخ طے کر کے یہ واضح کر دیا تھا کہ یہ کانگریس خلافت کانفرنس کے مقابلے میں منعقد ہو رہی ہے۔ مکہ میں ورلڈ مسلم کانگریس منعقد کرنے کے فیصلے کی ایک وجہ اور بھی تھی۔ ابن سعود کی خواہش تھی کہ ارض مقدس پر وہابیوں کے تسلط کو بین الاقوامی سطح پر مسلمانوں کی قبولیت حاصل ہو جائے۔ دنیا کے دیگر مسلمانوں سے مذہبی اختلافات کے پیش نظر وہابیوں کے نزدیک اس کی خاص اہمیت تھی۔ وہابی حنبلی مسلک کے پروکار تھے جبکہ باقی ساری اسلامی دنیا حنفی، شافعی اور مالکی مسلک کی پیروکار تھی۔

۱۸ویں صدی میں جب وہابیوں کو مختصر عرصے کے لئے ارض مقدس پر تسلط حاصل ہوا تو انہوں نے جنوبی انداز میں زبردست خونریزی کی۔ اس کے نتیجے میں اسلامی دنیا میں

دہائیوں کے خلاف سخت غم و غصے کے جذبات پیدا ہوئے اور مصر سے فوج بھیج کر انہیں شکست سے دوچار کرنا پڑا جس کے بعد وہ صحرائیں تتر بتر ہو گئے۔ لیکن اس دفعہ وہ انہیں کوئی خطرہ مول نہیں لینا چاہتے تھے۔

کانگریس میں شرکت کرنے والے وفد

ابن سعود کی کوششوں سے جون ۱۹۲۶ء میں مکہ میں منعقد ہونے والی ورلڈ مسلم کانگریس اسلامی تاریخ میں اپنی نوعیت کی پہلی میٹنگ قرار دی گئی۔ ابن سعود نے اپنے افتتاحی خطاب میں اس جانب اشارہ کرتے ہوئے کہا:

”شکل اور مقاصد کے لحاظ سے آپ کا یہ اجلاس بلاشبہ اپنی نوعیت کا پہلا اسلامی اجتماع ہے۔“

شروع میں ہی اسے ایک مستقل ادارہ بنانے کا ارادہ ظاہر کیا گیا۔

”ہم اللہ کے حضور دعا گو ہیں کہ یہ کانگریس بار بار ہر سال (اسی طرح حج کے موقع پر) منعقد ہوتی رہے۔“

قاہرہ کی خلافت کانفرنس کے برخلاف مکہ کانفرنس نمائندہ اجتماع ہونے اور نمائندگی کے اعلیٰ معیار، دونوں اعتبارات سے پرکشش رہی۔ تمام اہم مسلمان گروہوں اور آزاد اسلامی حکومتوں نے شرکت کی (سوائے فارس کے) برعظیم جنوبی ایشیا سے تمام اہم اسلامی اداروں کے اعلیٰ سطح کے نمائندوں نے مکہ کانفرنس میں شرکت کی۔ مثال کے طور پر ہندوستان کی تحریک خلافت کے وفد کی نمائندگی مولانا سید سلیمان ندوی نے کی جبکہ وفد کے دوسرے تین ارکان مولانا محمد علی جوہر، ان کے بھائی مولانا شوکت علی اور داماد شعیب قریشی تھے۔ ہندوستانی علماء کا وفد سید محمد کفایت اللہ کی سربراہی میں شرکت کے لئے آیا۔ اس کے علاوہ ہندوستان کے اہل حدیث علماء کا وفد شیخ ثناء اللہ کی سربراہی میں شرکت کر رہا تھے۔

فلسطینی وفد کی سربراہی مفتی اعظم فلسطین سید امین الحسینی نے کی۔ افغان وفد کی سربراہی جنرل غلام جیلانی خان، ترکی کے وفد کی ادیب سروات (Edib Saroit) مصر

کے وفد کی شیخ الظواہری اور روس کے مسلمانوں کے وفد کی سربراہی ریاض الدین فخر الدین نے کی۔ فخر الدین کے وفد کے ساتھ اوقاف، استرکان، کازن، کریمیا، سائبیریا اور ترکستان کے وفد تھے۔ جاوا، شام، سوڈان، نجد، حجاز، یمن وغیرہ سے وفود الگ شرکت کے لئے آئے۔

کانگریس میں کئی افراد کو خاص طور پر شرکت کی دعوت دی گئی تھی۔ اس گروپ میں شام کے مشہور عالم دین، شیخ رشید رضا جو شیخ محمد عبدہ کے شاگرد تھے اور لندن میں مقیم افغان سکالر سردار اقبال علی شاہ شامل تھے۔ آخر الذکر نے برطانیہ میں کانفرنس کے متعلق کئی مضامین تحریر کئے تھے۔ کانفرنس میں جن کی غیر حاضری نمایاں طور پر محسوس کی گئی ان میں فارس، چین کے مسلمان، لیبیا کے سنوسی اور شمال مغربی افریقہ کے بقیہ ممالک شامل تھے۔

قاہرہ اور مکہ کانفرنسوں میں ترکیب کے لحاظ سے ایک اور اہم فرق بھی تھا۔ قاہرہ کانفرنس میں کسی وفد کو سرکاری حیثیت نہیں دی گئی تھی، تمام وفود نجی طور پر شامل ہوئے تھے جبکہ مکہ کانگریس میں ایسا نہیں تھا۔ اس میں شرکت کے لئے اسلامی ممالک اور گروہوں نے سرکاری وفد روانہ کئے اور اس طرح انہوں نے مکہ کانگریس اور اتحاد کی نئی راہ اپنانے کو ترجیح دی تھی۔ اس کا مطلب یہ تھا کہ اس وقت مسلمانوں کو جن مایوس کن حالات کا سامنا تھا اس کا مدد اور وطنی قومیت کو اپنا کر کیا گیا۔

کانگریس میں ابن سعود کا کردار

کانگریس کے افتتاحی اجلاس میں سعودی حکمران ابن سعود نے حجاز کی انوس ناک تاریخ کا حوالہ دیتے ہوئے کہا کہ شریف حسین نے حجاز کو غیر مسلم تسلط میں دے دیا تھا۔ اس بات سے ابن سعود کا مقصد نجد کی طرف سے حجاز پر قبضے کے لئے جواز پیدا کرنا تھا۔ بادشاہ نے اطمینان کا اظہار کیا کہ حجاز پر قبضے کی بدولت تحفظ اور امن کا ماحول قائم ہو گیا ہے۔ اس افتتاحی بیان میں ابن سعود نے ایمانداری کا مظاہرہ نہیں کیا تھا، اس لئے کہ واقعہ یہ ہے کہ برطانوی حکومت کا جزیرہ نمائے عرب میں اثر و رسوخ بڑھانے میں شریف

حسین کے ساتھ خود ابن سعود کا بھی مساوی حصہ تھا۔ بادشاہ نے افتتاحی خطاب کے ذریعے کانگریس کے شرکاء پر وہابی حکومت کا بہترین تاثر چھوڑنے کی کوشش کی۔ تاہم اس نے یہ کہہ کر کہ کانگریس میں بین الاقوامی سیاست کو نہ چھیڑا جائے گویا اس بات کا اقرار کر لیا کہ سعودی وہابی حکومت کی بقا اور برطانیہ کے ساتھ اس کے قریبی تعلق کو امت کی آراء پر فوقیت حاصل رہے گی۔ اس کے بجائے ابن سعود نے کانگریس کے شرکاء کو یہ بے ضرر کام سونپا کہ وہ جرمن کو اسلامی ثقافت اور تعلیم کے بہترین مراکز بنانے اور اس علاقے کی بہبود کے لئے مناسب طریقوں پر غور کریں۔

افتتاحی خطاب سے صاف ظاہر تھا کہ ابن سعود مذہب اور سیاست کو مصنوعی طور پر جدا کرنے کی کوشش کر رہا تھا۔ اور اس کے خیال میں مسلمانوں کے اس عالمی اجتماع کے لئے لازم تھا کہ وہ فقط مذہب اور مذہبی امور تک محدود رہیں۔ اسلام کی تاریخ میں یہ گویا ایک نہایت غلط اور بری بدعت کا آغاز تھا۔ بادشاہ کی کوشش تھی کہ اسلام کو جو اللہ تعالیٰ کا عطا کردہ ”دین“ ہے، کسی طرح مغربی لادینی تصورات کے سانچے میں ڈھال کر محض ایک ”مذہب“ بنا دیا جائے۔

۱۲ جولائی ۱۹۲۶ کو ۱۵ ویں جلسہ عام کے موقع پر ابن سعود نے ایک مرتبہ پھر کانگریس کے شرکاء تک اپنا موقف پہنچانے کی کوشش کی۔ اس کی خواہش تھی کہ حجاز پر سعودی وہابیوں کے قبضے کو بین الاقوامی سطح پر مسلمانوں سے تسلیم کرایا جائے۔ اس نے کہا کہ ہم اس مقدس سرزمین میں کسی قسم کی غیر ملکی مداخلت برداشت نہیں کریں گے، ملک میں ہر کام شریعت کے مطابق ہوگا۔ حجاز میں لازمی طور پر ایک غیر جانبدار حکومت ہونا چاہیے جو نہ کسی پر حملہ کرے اور نہ کوئی اس پر حملہ کرے۔ اس غیر جانبداری کے لئے تمام آزاد مسلم ممالک کو ضمانت دینا ہوگی۔ حجاز کو مختلف مسلم ممالک سے جو مالی امداد ملتی ہے اس کی مناسب تقسیم کے سوال پر بھی غور کرنے کی ضرورت ہے۔

اس خطاب کے ذریعے درحقیقت ابن سعود ایک نیا اسلامی سیاسی تصور پیش کرنے کی کوشش کر رہا تھا۔ ایسا معلوم ہوتا تھا گویا سعودی وہابی اپنے سوا کسی کو مسلمان تسلیم نہیں کرتے، اور اس طرح گویا اصل دارالاسلام صرف نجد اور حجاز کا علاقہ ہے۔ موجودہ

سعودی عرب کے سوا باقی تمام دنیا کو ”غیر“ قرار دے کر ابن سعود کفر کے قریب پہنچ گیا تھا۔ ہر قسم کی تفریق کے بغیر شریعت نافذ کرنے کا نکتہ درست اور قابل تعریف تھا، تاہم یہ پہلے نکتہ سے براہ راست متضاد تھا۔ تمام غیر سعودی ”غیر ملکی“ تھے، لہذا ان میں اور سعودیوں میں برابری ممکن نہ تھی۔ مثال کے طور پر ”غیر ملکی“ مسلمانوں کو حج کے لئے ویزا اور کار ہوگا، لیکن سعودی وہابیوں پر اس پابندی کا اطلاق نہیں ہو سکتا کیونکہ وہ سعودی عرب کی نئی ریاست کے شہری ہیں اور حجاز گویا ان کی اپنی ملکیت ہے۔ واقعہ یہ ہے کہ ابن سعود نے دارالاسلام کو ختم کر دیا تھا۔ اس دارالاسلام کو جسے نبی اکرم ﷺ اور آپ کے صحابہ رضی اللہ عنہم نے حجاز میں قائم کیا تھا۔ اور اس طرح مسلمانوں کو عالم اسلام کے قلب سے محروم کر کے اس نے پوری امت کی توہین کی تھی۔ لیکن اس کے باوجود کوئی اس کو روکنے والا نہ تھا۔

حجاز میں غیر جانبدار حکومت سے متعلق ابن سعود کا نکتہ ایک اور بدعت کا آغاز تھا۔ قرآن و حدیث اور امت کی تاریخ میں کہیں حجاز کی غیر جانبداری کا تصور نہیں ملتا۔ ابن سعود کے اس قول کا مطلب کہ حجاز کبھی جنگ میں حصہ نہیں لے گا، یہ تھا کہ عالم اسلام کے قلب کو جماد سے الگ کر دیا جائے، اور ظاہر ہے کہ یہ بات کفر کے راستے پر چلنے کے مترادف تھی۔ حجاز کی غیر جانبداری کو تسلیم کرانے کی کوشش بھی ڈھکے چھپے انداز میں خود سعودی وہابی حکومت کو تسلیم کرنے کے لئے کی گئی تھی۔

مکہ کا گمریس کے شرکاء نے ابن سعود کی طرف سے دی گئی آزادی اظہار کا فائدہ اٹھاتے ہوئے آزادی کے ساتھ تقاریر کیں۔ مجموعی طور پر مقررین نے بین الاقوامی سیاست پر بحث نہیں کی، نہ ہی خلافت کا مسئلہ زیر گفتگو لایا گیا۔ تاہم یہ مطالبہ ضرور کیا گیا کہ برطانیہ نے مان اور عقبہ کے علاقوں کو شرق اردن میں شامل کر کے جو قدم اٹھایا ہے اسے واپس لیا جائے اور ان علاقوں کو دوبارہ حجاز کے کنٹرول میں دیا جائے۔ ابن سعود کے چار نکات کے جواب میں کا گمریس کے شرکاء نے بحث و تمحیص کے بعد ہوشیاری اور حکمت کے ساتھ اسلام سے اپنی وفاداری کا اظہار کیا اور ابن سعود کی خواہشات کی تصدیق نہیں کی۔ ابن سعود کے لئے یہ ایک بڑا دھچکا تھا، جس کا نتیجہ یہ نکلا کہ کا گمریس اس کے بعد ۲۰

برس تک بالکل خوابیدہ پڑی رہی۔

البتہ ایک دوسرے پیچیدہ معاملے میں کانگریس نے ابن سعود کی خواہش کی تکمیل کر دی۔ شاہ سعود نے کہا کہ اگرچہ مسلمانوں کے تمام مکاتب فکر حرمین میں عبادت کے لئے آزاد ہیں، تاہم وہابی انتظامیہ کسی غیر شرعی حرکت کو برداشت نہیں کرے گی۔ اس مسئلے پر کافی گرما گرمی ہوئی، تاہم شیخ الظواہری نے مفاہمت کروا کر ایک مشترکہ قرارداد پر اتفاق رائے حاصل کر لیا، جس میں رسوم عبادت کی آزادی کا مطالبہ شامل تھا لیکن وہابیوں نے جن مزاروں کو منہدم کر دیا تھا ان کی تعمیر نو کے متنازعہ مسئلے کو نہیں چھیڑا گیا۔ اس معاملے میں خصوصاً ہندوستانی وفد کافی ناراضگی کے ساتھ واپس لوٹا۔

مکہ کانگریس میں جو مفید کام ہوئے ان میں حج کے انتظامات میں بہتری، مواصلات خصوصاً حجاز ریلوے کا معاملہ، طبی سہولتیں، خوراک اور پانی کی فراہمی جیسے نکات شامل تھے۔ یہ وہ مسائل تھے جن سے حاجیوں کو ہر سال سابقہ پیش آتا تھا، اور کانگریس نے ان پر بحث کر کے کئی مفید قراردادیں منظور کیں۔



اقصی اسلامی کانگریس یروشلیم،

دسمبر ۱۹۳۱ء

۱۹۲۶ء میں قاہرہ اور مکہ میں منعقد ہونے والی دو کانفرنسوں کے بعد ہندوستان اور فلسطین کے مسلمانوں کی کوشش کے نتیجے میں دسمبر ۱۹۳۱ء میں یروشلیم میں اقصی اسلامی کانگریس منعقد ہوئی۔ اگرچہ مذکورہ بالا دونوں کانفرنسوں کو منعقد ہونے زیادہ عرصہ نہیں گزرا تھا اس کے باوجود ایک نئی اسلامی کانگریس کی تجویز موجود تھی۔ مفتی اعظم فلسطین امین الحسینی ۱۹۲۶ء سے ۱۹۳۱ء کے دوران یہودیوں کی فلسطین میں پیش قدمی کو اسلام کے لئے خطرہ کا باعث سمجھتے تھے۔ ان کے خیال میں اس خطرے کا مقابلہ سارے مسلمان مل کر ہی کر سکتے تھے۔ اس وقت تک مسلمان اپنی سادہ لوحی کے باعث اس خوش فہمی میں مبتلا تھے کہ اس کانگریس کی وساطت سے اسلام کو درپیش خطرے کا حل دریافت کر لیا جائے گا۔ معلوم ہوتا ہے کہ عالم اسلام ایسے اصحاب دانش سے محروم ہو چکا تھا جو امن و امان، عدل و انصاف اور آزادی کے قیام کے سلسلے میں طاقت کی اہمیت کے قرآنی تصور سے آگاہ ہوں۔

اگست ۱۹۲۹ء میں مسلمانوں اور یہودیوں کے درمیان یروشلیم میں دیوار گریہ کے جھگڑے پر فسادات ہوئے تو لیگ آف نیشنز نے معاملے کی تحقیقات کرنے کے لئے ایک کمیشن مقرر کیا جس نے یہ رپورٹ دی کہ اگرچہ دیوار گریہ بالفعل ملکیت تو مسلمانوں کی ہے مگر اس سے قبل یہ عبادت گاہ یہودیوں کے لئے تھی۔ یہ رپورٹ نہ تو مسلمانوں کو خوش کر سکی اور نہ ہی یہودیوں کو لہذا ایک اسلامی کانفرنس کی ضرورت محسوس ہوئی جو اس مسئلے کا اصل حل تجویز کرے۔

۱۹۳۱ء کے اوائل میں ہندوستانی مسلمان رہنما مولانا محمد علی جوہر کی حرم شریف،

یروشلم میں تدفین کے موقع پر ان کے بھائی مولانا شوکت علی اور امین الحسینی کے درمیان ایک کانفرنس بلانے کی ضرورت پر اتفاق ہو گیا تھا۔ چند ماہ بعد دیوار گریہ کے مسئلے پر کمیشن کی رپورٹ منظر عام پر آئی تو فلسطین کے مسلمانوں کی سپریم کونسل نے مجوزہ کانفرنس بلانے کا اعلان عام کیا اور مولانا شوکت علی نے ۳ ستمبر ۱۹۳۱ء کو مسجد اقصیٰ میں نماز ظہر کے بعد خطاب کرتے ہوئے کانفرنس منعقد کرنے پر اتفاق رائے اور اس کے لئے تاریخ کا باضابطہ اعلان کیا۔ اس سے عالم اسلام میں ہندوستانی مسلمانوں کی منفرد حیثیت اور قائدانہ صلاحیت ابھر کر سامنے آئی۔

تاریخ اور مقام

اقصیٰ کی اسلامی کانفرنس یروشلم میں ۱۶ تا ۲۱ دسمبر ۱۹۳۱ء (برمطابق ۲۷ رجب تا ۱ شعبان) منعقد ہوئی۔ اسلامی کینڈر کا حوالہ اس لحاظ سے اہم تھا کہ مسجد اقصیٰ میں افتتاحی اجلاس کے لئے ۲۷ رجب کا (معراج النبی ﷺ کے حوالے سے) خاص طور پر انتخاب کیا گیا تھا۔

اس سے قبل خلافت کانفرنس مصر میں ہوئی تھی جو برائے نام سہمی ایک آزاد ملک تو تھا، اگرچہ اس کی اصل حقیقت انگریز کے ایک حاشیہ بردار ملک کی تھی۔ اسی طرح عالمی مسلم کانفرنس حجاز میں ہوئی جو بظاہر آزاد مگر حقیقت کے اعتبار سے انگریز کا آلہ کار تھا۔ جبکہ اقصیٰ اسلامی کانفرنس ایک ایسے خطے میں ہو رہی تھی جس پر براہ راست برطانیہ کی حکمرانی تھی۔ ۱۹۲۶ء میں یہ بات کہنا آسان نہ تھا کہ مصر یا حجاز کی اصل حیثیت بھی دارالحرب کی ہے۔ ایک طرف جہاں اس میں کسی شک و شبہ کی گنجائش نہیں تھی کہ ان ہر دو ممالک کے لئے برطانیہ کی رضامندی کے بغیر کوئی بھی قدم اٹھانا ناممکن تھا وہاں دوسری طرف اس سے بھی انکار نہیں کیا جاسکتا کہ وہ ظاہری طور پر آزاد ملک تھے لیکن برطانیہ کے قبضے کے بعد فلسطین کے دارالحرب ہونے میں تو کسی کو شک نہیں ہو سکتا تھا۔ اور یقیناً یہ ایک غیر معمولی بات تھی کہ عالم اسلام ایک دارالحرب میں کانفرنس منعقد کرنے کے لئے جمع ہو رہا تھا اس لحاظ سے یہ ایک ایسا منفرد واقعہ تھا۔ جس کی مثال پوری اسلامی تاریخ میں

لانا مشکل تھی۔

برطانوی حکومت کے لئے یہ ایک نادر موقع تھا۔ چنانچہ اس کی طرف سے اس کانفرنس کا خیر مقدم کیا جانا یقینی بات تھی۔ عالم اسلام خود ہی دارالاسلام کو چھوڑ کر دارالحرب میں جمع ہو رہا تھا چنانچہ برطانیہ نے صرف اپنے ہائی کمشنر کے ذریعے امین الحسینی کو اس انتخاب پر اکتفا کیا کہ ان کی حکومت ایسی کوئی کانفرنس منعقد کرنے کی اجازت نہیں دے گی جس میں ایسے سوالات اٹھائے جائیں جن سے دوست ممالک کے خارجی اور داخلی معاملات پر زبرد پڑ سکتی ہو۔

صیہونی پریس نے رد عمل کے طور پر کانگریس کے انعقاد پر شدید اندیشے کا اظہار کیا اور برطانوی حکومت پر الزام عائد کیا کہ یہ کانفرنس اس کی شہ پر ہو رہی ہے اور وہ فلسطین اور ہندوستان کے مسلمانوں کو خوش کرنے کے لئے صیہونی تحریک کو کمزور کرنا چاہتی ہے۔

کئی لوگوں کی طرف سے بڑے زور شور سے یہ چرچا کیا گیا کہ کانگریس عبدالجید کو بطور خلیفہ یروٹلم میں لائٹھائے گی۔ اس قسم کی کسی کوشش سے انگورہ (اب انقرہ) میں موجود حکومت کمزور ہوتی اور برطانیہ اپنی زیر سرپرستی یروٹلم میں خلیفہ کے تقرر کا خیر مقدم کرتا اور اس سے بے پناہ مفاد حاصل کرتا۔

وفود

کانگریس خاصے کھلے ماحول میں منعقد ہوئی، لیبیا کے بارے میں اٹلی کی پالیسی پر شدید تنقید کی بنا پر مصر کے عبدالرحمن عظام کے اخراج کے سوا برطانوی حکام نے کانگریس میں کسی قسم کی مداخلت یا حاضرین پر پابندی عائد نہ کی۔ کانگریس میں فارس (بعض شیعہ علماء) ہندوستان (جس کے وفد میں عظیم مسلم دانش ور اور مفکر ڈاکٹر محمد اقبال بھی موجود تھے) یوگوسلاویہ، مراکش، الجیریا، تیونس، لیبیا، شام اور تاجکبا سے وفود شامل ہوئے۔ مصر کی حکومت نے اگرچہ سرکاری طور پر اپنا وفد نہ بھیجے کا فیصلہ کیا تھا لیکن اس کے باوجود بادشاہ کی حمایت کرنے کے لئے غیر سرکاری مصری وفد موجود تھے۔ مصری وفد پارٹی کی نمائندگی

کرنے والے وفد نے ان کی مخالفت کی۔ اس کے علاوہ مصر کی متعدد اسلامی تحریکوں کے نمائندوں نے بھی شرکت کی۔ عراق اور شرق اردن کی حکومتوں نے اپنے سرکاری وفد بھیجے۔ سعودی حکمران عبدالعزیز ابن سعود نے پس و پیش سے کام لیتے ہوئے یہ ہوشیاری دکھائی کہ اپنا جو نمائندہ بھیجا وہ بروقت شمولیت کے لئے یروٹلم ہی نہ پہنچ پایا۔ ترکی اور افغانستان نے شرکت سے معذوری ظاہر کر دی۔ چنانچہ جولائی ۱۹۲۶ء کی مکہ کانفرنس کے مقابلے میں یروٹلم کانفرنس میں سرکاری وفد کی شمولیت انتہائی کم رہی۔

کانگریس کی کارکردگی

مسجد اقصیٰ میں ۲۷/۳ رجب کو مغرب کی نماز کے بعد کانگریس کے رسمی افتتاحی اجلاس میں آٹھ کمیٹیاں مقرر کی گئیں جن کے ذمے ذیل کے امور کا جائزہ لے کر رپورٹ پیش کرنے کا کام لگایا گیا:

کانگریس کا دستور

کانگریس کی نشر و اشاعت اور طباعت

مالیات اور تنظیم

مسلم ثقافت اور الاقصیٰ کی مجوزہ اسلامی یونیورسٹی

حجاز ریلوے

مقامات مقدسہ اور دیوار گریہ

کانگریس کے سامنے پیش کردہ تجاویز

۱۹۲۶ء کی مکہ کانگریس کی طرح یروٹلم کانگریس نے بھی اپنا ایک دستور یا منشور اختیار کر لیا۔ مکہ کانگریس کے دستور میں مکہ میں ہر سال ایک اجلاس بلانے کا طے کیا گیا تھا۔ یروٹلم کے دستور میں سال میں دو مرتبہ یروٹلم میں اجلاس طلب کرنے کا فیصلہ کیا گیا۔ مکہ کی طرح یروٹلم میں بھی ایک چھوٹا سا سیکرٹیریٹ قائم کیا گیا۔ یروٹلم سیکرٹیریٹ چند سال کام کرتا رہا مگر کانگریس کا اس کے بعد کئی سال تک کوئی اجلاس نہ ہوا۔

کانگریس نے یروٹلم میں ایک اسلامی یونیورسٹی تعمیر کرنے کا فیصلہ کیا۔ اسلامی تعلیم

کے لئے لازماً ہر یونیورسٹی کو چونکہ عالم اسلام میں ایک منفرد حیثیت حاصل تھی لہذا اس کی طرف اس فیصلے کا خیر مقدم نہ کیا جانا قدرتی بات تھی لیکن کانگریس کے سامنے اہم مسئلہ بہر حال فلسطین کو لاحق صیہونی خطرے کا تھا۔ اس ضمن میں کانگریس کا نقطہ نظر اور رویہ بلاشبہ وسعت نظری پر مبنی اور معروضی تھا۔ یہودی ایجنسی کے صدر مسٹر سوکولو (Sokolo) کو دعوت دی گئی کہ وہ آکر کانگریس کے سامنے صیہونی موقف پیش کریں مگر اس نے مولانا شوکت علی کی یہ پیشکش قبول کرنے سے انکار کر دیا بلکہ صیہونی پریس میں کانگریس کا مذاق اڑایا گیا اور اس کی تضحیک کی گئی۔

صیہونیوں کے اس گروہ کی نسبت ایک دوسرے گروہ نے جس نے ہیبرو (Hebrew) یونیورسٹی قائم کی تھی بہتر طرز عمل کا مظاہرہ کیا۔ مؤخر الذکر گروہ نے برطانیہ پر تو دوسرے صیہونیوں کی طرح بڑھ چڑھ کر تنقید کی کہ اس نے فلسطین میں ایسی کانگریس منعقد کرنے کی اجازت کیوں دی۔ لیکن کانگریس کا ذکر کرنے میں محتاط انداز اختیار کیا۔ البتہ یرودہ ظلم کے پرانے رہنے والے مذہبی مزاج کے یہودیوں نے جن کا صیہونیت کے ساتھ گہرا تعلق نہ تھا، کانگریس کا خیر مقدم کیا اور اس کی کامیابی کے لئے نیک خواہشات کا اظہار کیا۔ ان کا کہنا تھا کہ یہودیوں کا نہ تو مقامات مقدسہ پر کوئی حق ہے اور نہ ہی ان پر قبضہ جمانا چاہتے ہیں لیکن کانگریس کو بھی چاہئے کہ دیوار گریہ پر عبادت کی قدیم یہودی رسم کی راہ میں رکاوٹ پیدا نہ کرے۔

کانگریس نے اس کے جواب میں یہ کارنامہ انجام دیا کہ دیوار گریہ کے بارے میں لیگ آف نیشنز کے مقرر کردہ کمیشن کی وہ رپورٹ مسترد کر دی جس میں دیوار گریہ پر مسلمانوں کی ملکیت کے ساتھ ساتھ اس پر یہودیوں کے عبادت کرنے کا حق تسلیم کیا گیا تھا۔ اس طرح کانگریس نے صیہونیت کے خلاف جدوجہد میں مذہبی یہودیوں کے ہاتھ مضبوط کرنے کی بجائے انہیں بھی اپنے خلاف کر لیا۔ کانگریس نے لیگ آف نیشنز سے فلسطینی مسلمانوں کے حقوق میں دخل اندازی پر احتجاج کرتے ہوئے اسے یاد دلایا کہ پہلی جنگ عظیم میں عربوں نے اتحادیوں کا ساتھ دیا تھا۔ کانگریس نے خبردار کیا کہ لیگ آف نیشنز کی طرف سے دیئے گئے ”مینڈیٹ“ کا یہ مطلب نہیں کہ عربوں کو محکوم بنا کر ان کے حقوق

پامال کئے جائیں۔ کانگریس نے یہودیوں کے فلسطین میں آکر آباد ہونے اور وہاں زمین اور جائیداد خریدنے پر کوئی اعتراض نہ کیا جس کا مطلب یہ تھا کہ کانگریس نے یہودیوں کے فلسطین میں آباد ہونے اور جائیدادیں خریدنے کا حق تسلیم کر لیا تھا تاہم فلسطین میں یہودیوں کی قومی ریاست قائم کرنے کے صیہونی منصوبے کا تو ذکر کرنے کے لئے کانگریس نے ایک زرعی بینک قائم کرنے کی تجویز منظور کی جو کسانوں اور کاشتکاروں کو مالی امداد فراہم کرے گا۔ تاکہ فلسطینی مسلمان اپنی زمینیں صیہونیوں کے ہاتھ فروخت کرنے پر مجبور نہ ہوں۔

کانگریس نے صیہونی خطرے کے جواب میں انسان دوستی اور مذہبی رواداری پر مبنی طرز عمل اختیار کیا جو قوم پرست عربوں کے رویے کے بالکل برعکس تھا۔ کانگریس نے درحقیقت عرب نیشنلزم کے دباؤ کے برخلاف ایک متوازن اور انسانیت پرستانہ موقف اختیار کرنے کی کوشش کی۔ چنانچہ عرب قوم پرستوں نے کانگریس کے دوران اپنا الگ موقف اختیار کیا جسے ممکنہ حد تک یہودیت کا ایک منہ توڑ جواب کہا جاسکتا تھا۔ اس طرح کانگریس کے موقف میں جو کمی تھی اسے پورا کرنے کی کوشش کی گئی۔ تاہم کانگریس اسلامی جذبے کے تحت ان یہودیوں کو ساتھ ملا کر جو صیہونیوں کے مقابلے میں مسلمانوں کے زیادہ قریب تھے ایک مشترک موقف اختیار کرنے میں ناکام رہی۔ قرآن نے مسلمانوں کو یہودیوں اور دوسرے غیر مسلموں کے ساتھ ایسے تعلقات قائم کرنے سے یقیناً روکا ہے جن کے نتیجے میں مسلمانوں کو کم تر حیثیت اختیار کرنی پڑے لیکن برابری کی سطح پر ایک مشترکہ محاذ یا اتحاد قائم کرنے پر کوئی پابندی نہیں۔

خاص طور سے مایوس کن بات یہ تھی کہ کانگریس عین یروٹلم کے مقدس شہر میں بیٹھ کر عالم اسلام کو درپیش مشکل حالات کو صحیح طور نہ جانچ سکی، چہ جائیکہ جرات اور دانش مندی کا مظاہرہ کرتے ہوئے کوئی مربوط اور موثر حکمت عملی طے کرتی تاکہ اسلام کو بچنے والے نقصانات کو کم کیا جاسکتا۔ مثال کے طور پر یہ دیکھا جاتا کہ آیا اسلام کی رو سے یروٹلم کو مسلمانوں، یہودیوں اور عیسائیوں، تینوں کی مشترکہ تحویل میں دیا جانا ممکن ہے۔ اگر ایسا کوئی سمجھوتہ ہو جاتا تو اسے بنیاد بنا کر لیگ آف نیشنز کے ذریعے یروٹلم کو برطانوی

تسلط سے آزاد کرانے کی کوشش کی جاتی۔ اس سمجھوتے میں دیوار گریہ کو بھی شامل کیا جا سکتا تھا۔ اس طرح کی حکمت عملی اختیار کرنے سے صیہونی عزائم کو ناکام بنانے میں مدد ملتی۔ اس بات کا امکان تھا کہ یروشلیم میں مسلمانوں اور عیسائیوں کے ساتھ مصالحت کے حق میں غیر صیہونی یہودیوں کی طرف سے ایک زبردست آواز بلند ہوتی۔ یروشلیم کی حد تک مصالحتانہ رویہ اختیار کر کے باقی فلسطین کو بچایا جاسکتا تھا۔ جہاں تک صیہونیوں کا تعلق تھا ان کے لئے بالاخر یروشلیم کی یہ حیثیت قبول کرنے کے سوا کوئی چارہ نہ رہتا اور ایک یہودی قومی ریاست قائم کرنے کا ان کا منصوبہ پایہ تکمیل کو نہ پہنچتا۔

کانگریس میں گرما گرم اور پر جوش سیاسی بحث مباحثے کے درمیان ایک آواز ایسی بھی اٹھی جو بلاشبہ ایک مدبر اور دانائے انسان کی آواز تھی۔ ڈاکٹر محمد اقبال نے دور اندیشی سے کام لیتے ہوئے خبردار کیا کہ اسلام کو اصل خطرہ صیہونیت اور سامراجی طاقتوں سے نہیں بلکہ طحانہ مادہ پرستی اور وطنی قومیت سے ہے اگر اس کا مقابلہ نہ کیا گیا تو اسلام کا زوال سے دوچار ہونا ناگزیر ہے۔ اگرچہ اس میں شک نہیں کہ اقبال اسلامی تہذیب کو درپیش عظیم خطرات کو دیکھ رہے تھے لیکن معلوم ہوتا ہے کہ اس وقت تک ان کے سامنے نظام اسلام کی تجدید اور وحدت اسلامی کی جانب پیش رفت کا کوئی واضح تصور موجود نہ تھا جس سے کہ تاریخ کے اس نازک موڑ پر امت کو ایک واضح راہنمائی ملتی۔

کانگریس کے بعد

کانگریس نے ایک اعلیٰ سطحی کمیٹی منتخب کی جس نے ایک سال تک بڑی عمدگی سے کام کیا مختلف ممالک میں تنظیم کی شاخیں قائم کی گئیں اور ان شاخوں کے نمائندے فنڈ جمع کرنے کے لئے ذرائع کی تلاش اور اس کا طریقہ کار وضع کرنے کے لئے اگست ۱۹۳۲ء میں یروشلیم میں جمع ہوئے۔ ۱۹۳۳ء میں امین الحسینی اور طہاہ پاشا (Altabah Pasha) فنڈ جمع کرنے کے لئے ہندوستان اور عراق کے دورے پر نکلے مگر انہیں کامیابی حاصل نہ ہو سکی لہذا نہ یونیورسٹی قائم ہوئی اور نہ کسانوں کی امداد کے لئے زرعی بنک کا قیام عمل میں آیا۔ نومبر ۱۹۳۳ء میں کانگریس کا دوسرا اجلاس بھی نہ ہو سکا۔ اعلیٰ

سطحی کمیٹی کی ۱۹۳۴ء میں ایک خاص معاملے کے سلسلے میں وقتی گماہمی اور ۵۰ کی دہائی میں تھوڑے عرصے کے لئے منظر عام پر آنے کے بعد الاقصیٰ اسلامی کانگریس بھی طبعی موت سے ہٹکار ہو گئی۔

کانگریس نے ۱۹۳۱ء میں یروشلیم میں جو سیکرٹریٹ قائم کیا تھا وہ دوسری جنگ عظیم تک کام کرتا رہا۔ تاہم زمانہ جنگ کی سختی اور امین الحسینی اور برطانیہ کے درمیان براہ راست تصادم سے نبرد آزما ہونا اس کے بس میں نہ تھا۔ امین الحسینی جنگ شروع ہونے پر مصر چلے گئے۔ الاقصیٰ اسلامی کانگریس اور ۱۹۳۶ء کی عالمی مسلم کانگریس کی ناکامی کے اسباب تقریباً ایک جیسے تھے۔ ۱۹۲۶ء اور ۱۹۳۱ء کی اسلامی کانفرنسوں کے پیچھے جو جذبہ کار فرما تھا، ان کانفرنسوں کے حیرت انگیز انجام کے بعد ۱۹۳۰ء کی دہائی کے نصف تک وہ جذبہ تقریباً ماند پڑ چکا تھا اور کسی میں یہ دم خم باقی نہ رہا تھا کہ وہ عالم اسلام کو منظم کرنے کی نئے سرے سے کوئی کوشش کر سکے۔

مکہ اور یروشلیم کے افتتاحی اجلاسوں کے بعد سالانہ اجلاسوں کے عدم انعقاد کی ایک وجہ ان کانفرنسوں کے انتظامی ڈھانچے میں پائی جانے والی ایک خاص کمزوری تھی۔ پرانے عالم اسلام یا دارالاسلام کا معاملہ یہ تھا کہ سلطنت عثمانیہ اور اس کی خلافت کے اندر متعدد آزاد اسلامی ریاستیں موجود تھیں۔ (آزاد ان معنوں میں کہ وہ عثمانیوں سے آزاد تھیں) اس کے باوجود ۱۹۲۶ء میں نظری طور پر سنی قومیتوں سے بالاتر ایک امت واحدہ کا تصور باقی تھا اور دنیا کا ہر مسلمان خواہ وہ کسی آزاد ملک کا شہری ہو یا سامراج کے زیر تسلط کسی ملک کا باشندہ، وہ امت میں بہر حال شامل تھا اور اسے حق حاصل تھا کہ کسی اسلامی کانفرنس میں آکر شرکت کرے اور آزاد ممالک کے نمائندوں کے شانہ بشانہ فیصلہ سازی میں حصہ لے۔ مکہ اور یروشلیم کی اسلامی کانفرنسوں میں یہی اصول کار فرما تھا۔ تاہم خلافت کے خاتمے کے بعد قومیتوں سے بالاتر ایک امت کا تصور کمزور پڑنے لگا۔ جس کا ایک بڑا سبب مغربی تسلط اور قومی ریاست کا تصور تھا۔ چنانچہ امت کی بجائے مختلف قومیتوں پر مبنی آزاد قومی ریاستوں کا نظام وجود میں آ گیا۔ اس نظام میں ایک ریاست کا دوسری ریاست کے ساتھ تعلق من و میکر تودگیری والا تھا۔ اور ان کے آپس کے

معاملات دو طرفہ بنیادوں پر طے پاتے۔ حقیقت کے اعتبار سے امت کا وجود باقی نہیں رہا تھا اور دنیا بھر کے مسلمانوں کی نمائندگی کا حق ان کی قومی ریاستوں کو حاصل ہو گیا۔

نئے نظام کے تحت کسی اسلامی کانفرنس یا کانگریس کی بقا اسی طرح ممکن تھی کہ وہ حکومتوں کی سطح پر ہو یا پھر غیر سرکاری سطح پر۔ عالمی مسلم کانگریس کو اس امر کا احساس اس وقت ہوا جب اس نے ۱۹۳۹ء میں نوزائیدہ اسلامی مملکت پاکستان میں اپنے آپ کو دوبارہ زندہ کیا۔ چنانچہ اس نے اپنی غیر سرکاری حیثیت قبول کر لی جس کی وجہ سے وہ آج تک چل رہی ہے۔ اس کے برعکس آرگنائزیشن آف اسلامک کانفرنس (OIC) جیسا کہ ہم آگے دیکھیں گے ۱۹۶۹ء کی پیداوار ہے اور یہ حکومتی سطح کا ایک ادارہ ہے جس کی رکینٹ کی اہل صرف ایک مسلم قومی ریاست ہو سکتی ہے۔

۱۹۵۰ء کی دہائی کے اواخر تک اسلامی کانفرنس کے ان دونوں اجزاء یعنی سرکاری اور غیر سرکاری کے درمیان تقسیم واضح نہیں تھی جس کا ایک سبب یہ تھا کہ مسلمانوں کے ذہنوں میں ایک امت مسلمہ کا دھندلا سا تصور اس وقت بھی برقرار تھا۔ دوسرا زیادہ اہم سبب یہ تھا کہ خلافت کے خاتمے کے بعد سامراج کے زیر تسلط مسلمانوں کو اپنی آزاد ریاستیں قائم کرنے میں کم و بیش چالیس برس لگ گئے۔

الاقصیٰ کانگریس کے بعد غیر نوآبادیاتی اسلام

جب آزاد مسلم ریاستیں بالآخر وجود میں آئیں تو ان کی حکومتوں اور مقامی اسلامی تحریکوں کے درمیان تصادم نے بالآخر اسلامی یک جہتی کو سرکاری اور غیر سرکاری سطحوں میں تقسیم کر دیا۔ اس کی مثال مصری حکومت اور الاخوان نیز پاکستانی حکومت اور جماعت اسلامی ہیں۔

عالم اسلام کے مختلف خطوں میں شروع ہونے والی اسلامی تحریکوں نے اپنے اپنے خطوں میں اپنے آپ کو مضبوط کرنے پر توجہ صرف کی۔ چنانچہ الاخوان المسلمون عالم عرب میں تو ایک طاقتور سیاسی قوت بن گئی مگر عالمی سطح پر مسلمانوں کی یک جہتی کے لئے وہ کوئی قابل قدر کردار ادا نہ کر سکی۔

ہندوستان کی تحریک خلافت کی جگہ جس کا ساتھ گاندھی اور ہندوؤں نے دیا تھا، نرم مزاج، جدت پسند اور خلافت مخالف حریف، آل انڈیا مسلم لیگ نے لے لی۔ انڈین نیشنل کانگریس اور ہندوؤں کی شدید مخالفت کے ساتھ مسلم لیگ نے برعظیم کی تقسیم اور مسلم اکثریت والے علاقوں پر مشتمل پاکستان کے نام سے ایک آزاد اور خود مختار ریاست کا مطالبہ کر دیا۔ اس مطالبے کو جسے سب سے پہلے علامہ اقبال نے پیش کیا تھا انجام کار مسلمانوں کی اکثریت کی حمایت حاصل ہو گئی۔ ہندوستان کی پرانی مسلمان قیادت کی جگہ محمد علی جناح اور لیاقت علی خان وغیرہ کی سربراہی میں ایک نئی قیادت نے لے لی۔ ہندوستانی مسلمان کے ان رہنماؤں کو عالم اسلام میں وہ مقام و مرتبہ حاصل نہ تھا جو مولانا محمد علی جوہر، مولانا شوکت علی اور سید سلیمان ندوی جیسے رہنماؤں کو حاصل تھا مگر اندرون ملک انہیں مسلمانوں کی اس قدر بھرپور حمایت حاصل ہو گئی کہ قدامت پسند علماء (جن کے سربراہ مولانا مہنی تھے) اور مولانا مودودی کی قائم کردہ نئی جاندار اسلامی تحریک، 'جماعت اسلامی' دونوں کی مخالفت بھی ان کا راستہ نہ روک سکی۔

نئی قیادت نے کئی طور پر اپنے آپ کو پاکستان کے حصول کی جدوجہد میں لگا دیا اور اس طرح اسلامی کانفرنس کی سیاست سے ایک اہم اور سرگرم رکن پیچھے ہٹ گیا۔

جزیرہ نمائے عرب کی حد تک ابن سعود ایسا کوئی خطرہ مول نہیں لینا چاہتا تھا جس سے نجد اور حجاز میں نئی قائم ہونے والی سعودی عرب کی بادشاہت کو نقصان پہنچنے کا اندیشہ ہوتا۔ چنانچہ دوسرے جنگ عظیم کے پورے عرصے میں اور ۱۹۵۳ء میں ابن سعود کی وفات تک سعودی عرب دنیا بھر کے مسلمانوں کے درمیان یک جہتی پیدا کرنے کی کوششوں سے الگ تھلگ رہا۔ جنگ کے بعد بھی مسلم دنیا بحرانی کیفیت سے دوچار رہی۔ برطانیہ کے اس اچانک اعلان سے کہ وہ اپنے مقبوضہ علاقے خالی کر دے گا فلسطین اور ہندوستان میں حالات بڑی تیزی سے بگڑنے لگے۔ انڈونیشیا میں ڈاکٹر حد اور سویکارنو کی قیادت میں برسرنگیزیوں کے خلاف مزاحمتی تحریک زور پکڑنے لگی۔ ترکی میں اگرچہ اسلام کے احیاء کا دھندلا سا آغاز ہو گیا تھا مگر اس سے مصطفیٰ کمال کی جدید سیکولر جمہوریہ کو کسی قسم کا کوئی اندیشہ نہ تھا، جدید ترکی عالم اسلام کی بجائے اپنے آپ کو یورپ کا حصہ شمار کر رہا

تھا۔ اس نے دوسری جنگ عظیم اتحادیوں کے ساتھ مل کر لڑی تھی۔ چنانچہ اسے رسمی طور پر نیٹو NATO (تاریخہ اٹلانٹک ٹریٹی آرگنائزیشن) میں شامل بھی کر لیا گیا۔

۱۹۴۷ء میں محمد علی جناح کی زیر قیادت آل انڈیا مسلم لیگ اسلامی جمہوریہ پاکستان قائم کرانے میں کامیاب ہو گئی مسلمان عوام کو دور زوال کے بعد پہلی دفعہ اتنی شاندار فتح حاصل ہوئی تھی جس سے وہ وقت قریب دکھائی دینے لگا کہ جب پوری دنیا کے مسلمان غیروں کی غلامی سے آزادی حاصل کرنے میں کامیاب ہو جائیں گے۔ مزید براں پاکستان کے قیام کے لئے لڑی جانے والی نظریاتی جنگ کی کامیابی نے اس ملک کو ایک حقیقی اسلامی مملکت (دارالاسلام) بنانے کی راہ ہموار کر دی تھی۔

پاکستان وسیع پیمانے پر ہونے والی خون ریزی، قتل و غارت اور لوٹ مار جس میں مسلمان، ہندو اور سکھ، تینوں لوٹ تھے، کے مراحل سے گزر کر وجود میں آیا تھا۔ مسلمان اس لئے ان حملوں کا زیادہ نشانہ بنے تھے کہ ہندو اور سکھ ہندوستان کی تقسیم سے سخت دل برداشتہ تھے، بعض تخمینوں کے مطابق تقسیم کے دوران ۵ لاکھ کے لگ بھگ لوگ قتل ہوئے۔ ابھی یہ مصائب ختم نہیں ہوئے تھے کہ جلد ہی اس نوزائیدہ ملک کو کشمیر کے مسئلے پر ہندوستان کے ساتھ جنگ میں الجھنا پڑا۔

فلسطین سے جاتے ہوئے برطانیہ اپنے پیچھے اسرائیل کی نئی صیہونی ریاست قائم کر گیا تھا جس کی وجہ سے سال ۱۹۴۸ء کا بیشتر عرصہ اسرائیل اور عرب فوجیں آپس میں برسرِ پیکار رہیں۔ یہودی ریاست آہستہ آہستہ ثابت قدمی سے اپنے پاؤں پھیلاتی چلی گئی یہاں تک کہ ۱۹۴۹ء میں عارضی جنگ بندی کے وقت نہ صرف مغربی یرو ظلم اس کے قبضے میں آچکا تھا بلکہ اس نے ایلات کی بندرگاہ پر قبضہ کر کے بحیرہ احمر تک بھی رسائی حاصل کر لی تھی۔ عربوں کی مشترکہ فوج کو تقریباً ہر محاذ پر شکست سے دوچار ہونا پڑا، سوائے یرو ظلم کے پرانے حصے اور حرم شریف کے، جسے وہ بچانے میں کامیاب ہوئے۔

ہندوستان کی تقسیم اور کشمیر کی جنگ نے ہندوؤں اور مسلمانوں کے درمیان شدید نفرت پیدا کر دی یہی معاملہ فلسطین میں ہوا۔ اسرائیل کے قیام اور فلسطین میں جنگ نے یہودیوں اور مسلمانوں کو ایک دوسرے سے متنفر کر دیا۔ صدیوں پہلے صلیبی جنگوں،

بازیلیٹیوں کی شکست، قسطنطنیہ پر غلبہ اور پھر مغرب کے سامراجی اور نوآبادیاتی نظام کے چرکے، ان سب نے عیسائیوں اور مسلمانوں کو ایک دوسرے کے خلاف نفرت اور حقارت میں مبتلا کر رکھا تھا چنانچہ بیسویں صدی کا نصف اول ختم ہونے تک مسلمان دنیا بھر میں یکا و تما چاروں طرف سے دشمنوں میں گھر چکے تھے اس پر مستزاد داخلی انتشار اور مغرب کے دیئے ہوئے وطنی قومیت پر مبنی بین الاقوامی نظام کے تحت منقسم امت مغرب کی آزر کار بن کر رہ گئی اور اپنی چودہ سو سالہ تاریخ کے سب سے کٹھن دور میں داخل ہو گئی۔



جنگ عظیم دوم کے بعد

(۱۹۴۹-۱۹۵۴ء)

پاکستان--ورلڈ مسلم کانگریس کا احیاء

خلافت کے خاتمے سے جو خلاء پیدا ہو گیا تھا اسے پر کرنے اور مسلمانان عالم کو دوبارہ اتحاد اور یکجہتی کی راہ پر ڈالنے کے لئے جنگ عظیم دوم کے بعد جو پہلی کوشش ہوئی اس کی سعادت نوزائیدہ اسلامی مملکت، پاکستان کے حصے میں آئی۔ ۱۹۴۶ء میں منعقد ہونے والی پہلی ورلڈ مسلم کانگریس کے ۲۳ سال بعد اس ادارے کو فروری ۱۹۴۹ء میں پاکستان میں دوبارہ زندہ کیا گیا۔

چنانچہ کراچی میں ایک کانفرنس منعقد کی گئی اور پاکستان کے پہلے اور آخری شیخ الاسلام، مولانا شبیر احمد عثمانی کو اس کانفرنس کا صدر منتخب کیا گیا۔ کانفرنس میں پاکستان، عراق، مصر، ایران، ترکی، افغانستان، دی مغرب (شمالی افریقہ)، سعودی عرب، لبنان، جزائر مالدیپ، بھینی مراکو، جنوبی افریقہ کے ایک صوبے (ٹرانس وال) اور عرب لیگ کے نمائندوں نے شرکت کی۔ کانگریس کے احیاء کے علاوہ اس کانفرنس کی نمایاں خصوصیات پاکستان کا اس میں اہم کردار ادا تھا۔ پاکستان کے پیش نظر ہر مسلمانوں کے بین الاقوامی اتحاد کے ذریعے بھارتی خطرے کے خلاف اپنی سلامتی کا دفاع کرنا تھا۔ انتہائی غیر یقینی صورتحال کا مقابلہ کرنے کے لئے پاکستان نے اسلام کو اپنی خارجہ پالیسی میں ایک اہم عنصر کے طور پر استعمال کیا۔ بابائے قوم محمد علی جناح چند ماہ قبل ماہ ستمبر ۱۹۴۸ء میں انتقال کر گئے تھے جس کی وجہ سے پاکستان کو یہ خطرہ تھا کہ بھارت اس صورتحال سے فائدہ اٹھانے کی کوشش کرے گا۔ چنانچہ کانفرنس کا فوری فائدہ یہ ہوا کہ پاکستان اور بھارت کے درمیان

جاری کشمیر میں جنگ بند ہو گئی۔

یہاں یہ بھی بتا دیا جائے تو بے جا نہ ہو گا کہ پاکستان نے اپنی سلامتی کے تحفظ کے لئے سہی مسلمانوں کے درمیان اتحاد اور یکجہتی پیدا کرنے کا عمل شروع کر کے اسے ایک حد تک تقویت تو فراہم کر دی لیکن ساتھ ہی خود امریکہ کی جھولی میں جاگرا۔ پاکستان کی یہ دو رخی بعد میں اس خارجہ پالیسی میں مستقل شکل اختیار کر گئی۔

پاکستان کے اس اقدام کے کئی دیگر اہم مضمرات بھی تھے۔ پاکستان اس نظریہ کی بنیاد پر وجود میں آیا تھا کہ مسلمان اور ہندو دو الگ الگ قومیں ہیں جسے ”مسلم قومیت“ کا نام دیا گیا تھا لیکن جب پاکستان بن گیا تو پاکستانی مسلمان پھر بھی اپنے آپ کو ایک الگ قوم سمجھتے رہے اور باقی دنیا کے مسلمانوں سے الگ ایک قوم بنے رہے۔ اسے ”پاکستانی مسلمان قوم“ کا نام دیا گیا۔ جب دنیا کے مسلمان مختلف قوموں میں بٹ کر پاکستانی، مصری، ایرانی، سعودی وغیرہ بن گئے تو اسلامی یکجہتی کی نوعیت بھی تبدیل ہو کر ”بین الاقوامی“ ہو گئی۔ چنانچہ ورلڈ مسلم کانگریس کی حیثیت ایک بین الاقوامی ادارے کی ہی ہو سکتی تھی جس کا کام مسلمان ”قوموں“ کی نمائندگی ہوتا تھا ۱۹۲۶ء میں کانگریس سے جو کام ابن سعود لیتا چاہتے تھے، وہ بالکل اسی نوج پر پہنچ گئی تھی۔

جہاں تک پاکستان کا تعلق ہے اس نے اپنے طرز عمل سے اپنے پاؤں پر خود کھلاڑی مار لی۔ اس لئے کہ اگر پاکستانی قومیت جائز ہو سکتی تھی تو بنگالی یا سندھی قومیت بھی جائز تھی۔ کیونکہ پاکستان میں مختلف نسلوں اور قبیلوں کے لوگ آباد تھے۔ لہذا اب مجبوراً اسے سیکولرزم کا سارا الٹا پڑا اور یہ کہا گیا کہ تمام پاکستانی بلا لحاظ مذہب و عقیدہ ایک قوم ہیں اور یہ کہ جناح خود بھی وفات سے قبل اسی ”سیکولر پاکستانی قومیت“ کے حق میں تھے۔

بہر حال جناح کے بعد نئی قیادت کو جب بھارتی خطرات کا سامنا ہوا تو اس کے لئے اس کے سوا کوئی چارہ نہ تھا کہ ملک کے تحفظ کی خاطر ”بین الاقوامی اتحاد پالیسی“ کا سارا الٹا جائے جس کے لئے سیکولر پاکستانی قومیت کی بجائے ”مسلم پاکستانی قومیت“ کا نعرہ بلند کرنا ضروری تھا۔ البتہ جہاں تک اتحاد بین المسلمین کے لئے خلافت کے احیاء کا تعلق تھا تو ابن سعود کی پیروی میں ورلڈ مسلم کانگریس میں نئے سرے سے جان ڈالنے کی کوشش کر کے

پاکستان نے یہ ثابت کر دیا کہ اس کے نزدیک خلافت کے احیاء کی کوئی اہمیت نہیں اور نہ ہی اسے دارالاسلام کے قیام سے دلچسپی ہے، بلکہ ترکی اور آل سعود کی بیرونی میں ایک جدید مسلمان ریاست قائم کرنا مطلوب ہے۔ دارالاسلام کے قیام کے لئے عالم اسلام کے سامنے جو مشکلات اور رکاوٹیں درپیش تھیں ان سے قطع نظر پاکستان کا اصل مسئلہ یہ تھا کہ حقیقی اسلام کی جانب پیش رفت کے نتیجے میں امریکہ سے اس کے تعلقات خراب ہوتے جبکہ اس کی سلامتی کا سارا دار و مدار امریکہ پر تھا۔ اس کے علاوہ اگر پاکستان کو دارالاسلام کی حیثیت حاصل ہو جاتی تو اس سے سعودی حکومت فوری طور پر عدم استحکام سے دوچار ہوتی جبکہ عالم اسلام پر اپنا تسلط قائم رکھنے کے لئے برطانیہ اور امریکہ کے نزدیک سعودی عرب کی مرکزی اہمیت تھی۔

حکومت پاکستان نے تمدنی سے کانفرنس کا اہتمام کیا تھا اور اس میں اسے طبقہ علماء اور عوام کا بھرپور تعاون بھی حاصل رہا تھا۔ تاہم یہ واضح نہیں تھا کہ کانگریس حکومتوں کی سطح پر کام کرے گی یا غیر سرکاری طور پر۔ لیکن ظاہرات ہے کہ حکومت پاکستان کانگریس کو ایک سرکاری ادارہ ہی سمجھ رہی تھی اور اپنے دفاعی مقاصد کے حصول میں اسے بطور زینہ استعمال کرنے کی خواہش مند تھی۔

انٹرنیشنل اسلامک کانٹرانک کانفرنس

اسی سال کے اندر اندر ایک اور بین الاقوامی اسلامی کانفرنس منعقد ہو گئی۔ اس کا انعقاد بھی کراچی میں ہوا۔ اگرچہ اس کانفرنس کا اہتمام شہر کے کاروباری حلقوں نے کیا تھا مگر دسمبر ۱۹۴۹ء میں اس کا انعقاد بھی حکومت پاکستان کی سربراہ میں ہی ہوا۔ جناح نے اپنی وفات سے قبل خود بھی ایک ایسی کانفرنس منعقد کرنے کی خواہش ظاہر کی تھی جس کا تعلق مسلمانوں کی معاشی زندگی سے ہو، چنانچہ انہوں نے یہ کام اپنے وزیر مال غلام محمد کے سپرد کیا تھا اور انہی کی کوشش سے یہ کانفرنس منعقد ہو رہی تھی۔

وزیر اعظم لیاقت علی خان نے اپنے افتتاحی خطاب میں بڑی تفصیل سے مسلمانوں کو درپیش سیاسی اور معاشی مسائل کا ذکر کیا۔ انہوں نے کہا کہ مسلمانوں کے پاس کسی شے کی

کمی نہیں ہے۔ اللہ نے انہیں قدرتی وسائل سے مالا مال خطے عطا کئے ہیں اور فوجی لحاظ سے بھی وہ کسی سے پیچھے نہیں ہیں۔ انہیں مغربی جمہوریت یا کمیونزم کی طرف دیکھنے کی بھی ضرورت نہیں ہے، کیونکہ ان کے پاس اللہ کا دیا ہوا ایک بہترین نظام موجود ہے۔ ضرورت صرف اس بات کی ہے کہ ہم بڑی طاقتوں کے دباؤ سے باہر آئیں اور آپس میں تعاون کے ذریعے معاشی روابط قائم کریں۔ انہوں نے تجویز پیش کی کہ بینکنگ، جہاز رانی اور انشورنس جیسے شعبوں میں تعاون کا فوری طور پر آغاز کیا جاسکتا ہے۔

کانفرنس نے کراچی کو اپنا صدر مقام بنانے کا فیصلہ کیا جس کے لئے وہاں ایک سیکرٹریٹ قائم کرنے کی تجویز منظور کی گئی۔ اس کے علاوہ کئی ایک اہم شعبوں میں، جن میں زراعت کا شعبہ سرفہرست تھا، تعاون بڑھانے کا فیصلہ کیا گیا۔ یہ بھی فیصلہ کیا گیا کہ آئندہ یہ کانفرنس ہر سال ہوا کرے گی۔ چنانچہ اگلی کانفرنس پروگرام کے مطابق اکتوبر ۱۹۵۰ء میں ہوئی جس سے یہ ظاہر ہوتا تھا کہ معاشی میدان میں باہمی تعاون کے ذریعے مسلمانوں کے درمیان اتحاد اور یکجہتی پیدا کرنے کے عمل کو آگے بڑھایا جاسکتا ہے۔ پاکستان نے اس کانفرنس میں نمایاں کردار ادا کیا۔ پاکستان کے وزیر مال غلام محمد نے ۱۳ اکتوبر کو اپنے خطاب سے کانفرنس کا افتتاح کیا اور بعد میں ہونے والی کارروائی میں بھی پاکستان نے مرکزی کردار ادا کیا۔

ایران کے اسرائیل کے ساتھ تعلقات کے پیش نظر عرب حکومتوں کی اس کانفرنس میں شرکت غیر یقینی تھی لیکن عرب لیگ کے نمائندوں نے اسکندریہ میں اپنے اجلاس میں ایران کی یہ وضاحت قبول کر لی کہ اس نے اسرائیل کا صرف وجود تسلیم کیا ہے اس کے ساتھ تجارتی لین دین یا قرضوں کے بارے میں اس سے کوئی مذاکرات نہیں کئے۔

اس کانفرنس میں مندرجہ ذیل ممالک سے نمائندے شرکت کے لئے آئے۔ افغانستان، مصر، انڈونیشیا (جو ۱۹۴۹ء کی کانفرنس میں غیر حاضر رہا تھا) ایران، عراق، اردن، لیبیا، پاکستان، سعودی عرب، شام اور ترکی۔ اس کے علاوہ بھارت اور لنکا کی مسلمان اقلیتوں کے نمائندے بھی شریک ہوئے۔ کانفرنس نے مختلف امور کا جائزہ لینے کے لئے دس کمیٹیاں قائم کیں۔ پاکستان کی اہمیت کا اندازہ اس سے کیا جاسکتا ہے کہ ان

دس میں سے پانچ کمیٹیوں کے چیئرمین پاکستانی تھے۔

کانفرنس نے جو فیصلے کئے ان میں یہ فیصلے خاص طور پر قابل ذکر ہیں (اور ان فیصلوں کی صدائے بازگشت ان قراردادوں میں بھی سنائی دیتی ہے جو ۱۹۷۰ء اور ۱۹۸۰ء کی دہائیوں کے وسط میں منعقد ہونے والی وزرائے خارجہ کی سطح کی اسلامی کانفرنسوں میں منظور کی گئیں):

- ماہرین کے ایسے مستقل گروپ قائم کئے جائیں جو تھوڑے تھوڑے وقفوں سے اپنے اجلاسوں میں مختلف مسلم ممالک کے درمیان مالی تعاون کا جائزہ لیتے رہیں۔
- بنکاری سے متعلق شرائط طے کرنے میں ایک دوسرے سے تعاون کیا جائے۔ ایک ملک سے دوسرے ملک میں رقوم کی منتقلی میں سہولتیں پیدا کی جائیں۔
- بین الاقوامی مالیاتی اداروں کے ساتھ روابط میں ہم آہنگی پیدا کی جائے۔ مسلمان ممالک سے متعلق مالی معلومات اور اعداد و شمار کی فراہمی اور باہمی تبادلہ وغیرہ۔
- مزید برآں کانفرنس نے مسلمان ممالک کی حکومتوں سے سفارش کی کہ کسی مسلمان ملک سے آنے والے افراد کو اپنے ہاں ملازمت دینے میں ترجیح دیں، ایک اسلامی لیبر فیڈریشن کے قیام میں تعاون کریں اور مالکوں اور ملازموں کی امداد باہمی کی سوسائٹیاں بنانے کی حوصلہ افزائی کریں۔

ان اقدامات سے ظاہر ہوتا ہے کہ کانفرنس نے مسلمانوں کے درمیان اتحاد اور یک جہتی پیدا کرنے میں عملی پیش رفت کا اہتمام کر دیا تھا اور درحقیقت یہی وہ سب سے اہم اور قابل ذکر کامیابی تھی جو اس کانفرنس کے ذریعے حاصل ہوئی تھی۔ اس سے یہ امکان بھی نظر آنے لگا تھا کہ اگر سیاسی اختلافات سے ہٹ کر صرف معاشی سطح پر تعاون کو فروغ دیا جائے تو مسلمانان عالم کے باہمی اتحاد کی راہ ہموار ہو سکتی ہے۔ یہ ابتداء تو دلولہ انگلینز اور پرجوش تھی لیکن حسب معمول تہران کانفرنس کے بعد اگلے سالانہ اجلاس کے منعقد ہونے کی نوبت نہ آسکی جس سے ظاہر ہوتا تھا کہ بین الاقوامی اسلامی اتحاد قائم کرنا آسان کام نہیں۔ پاکستان عالم اسلام کی بیچتی کے لئے جو کردار ادا کرنے کا خواہاں تھا اس کی راہ میں سب سے بڑی رکاوٹ خود اس کے اپنے بین الاقوامی سیاسی تعلقات تھے چہ جائیکہ عالم

اسلام کے اندرونی اختلافات اور تضادات دور کرانے کی کوئی سعی و جہد کی جاتی۔

ورلڈ مسلم کانگریس

فروری ۱۹۵۱ء میں ورلڈ مسلم کانگریس کا ایک اور اجلاس پاکستان میں منعقد ہوا۔ یہ اجلاس ۱۹۴۹ء کے اجلاس کے مقابلے میں زیادہ کامیاب تھا کیونکہ اس میں کئی اور مسلم ممالک سے بھی نمائندے شریک ہوئے تھے۔ اس کا افتتاح بھی وزیر اعظم لیاقت علی خان نے کیا (جنہیں چند ہی ماہ بعد قتل کر دیا گیا) اسلام کی جانب پیش رفت میں پاکستان کو جو اہمیت حاصل ہو گئی تھی یہ کانفرنس اسی کا منظر تھی۔ حبیب بورقیہ (تیونس کے آئندہ ہونے والے صدر) اور حسن عبداللہ (صومالیہ کے اگلے صدر) دونوں اس کانفرنس میں شریک تھے۔

کانفرنس میں مشرق وسطیٰ اور مسلمانوں کی آزادی کی تحریکوں، خصوصاً شمالی افریقہ میں جاری تحریکوں کے حق میں قراردادیں منظور کی گئیں۔ کانفرنس نے بھارت کے ساتھ کشمیر کے تنازعے میں پاکستان کی حمایت کا اعلان بھی کیا، مگر کانفرنس کی سب سے اہم بات یہ تھی کہ اس میں مسلم ممالک کے درمیان ایک مشترکہ دفاع کے معاہدے کا اعلان کیا گیا جس میں یہ کہا گیا تھا کہ کسی بھی مسلمان ملک کے خلاف ہونے والی جارحیت کو تمام مسلم ممالک کے خلاف جارحیت تصور کیا جائے گا۔ کراچی میں ورلڈ مسلم کانگریس کا ایک چھوٹا سائیکرٹریٹ بھی قائم کیا گیا جو اب تک قائم ہے۔

اس وقت یہ بات کھل کر سامنے آچکی تھی کہ ورلڈ مسلم کانگریس کی حیثیت حکومتوں کے سطح کے ایک ادارے کی ہوگی۔ پاکستان کو اس کی بدولت اپنے دفاع کو مضبوط بنانے میں نمایاں کامیابی حاصل ہوئی مگر بعد میں یہی کامیابی اس کی سب سے بڑی کمزوری بن گئی، کیونکہ اس سے بھارت کو یہ کہنے کا موقع مل گیا کہ پاکستان اسلام کو غلط طور پر اپنے مفاد کے لئے استعمال کر رہا ہے۔ بھارت کا کہنا تھا کہ اس کا کسی دوسرے اسلامی ملک کے ساتھ کسی قسم کا جھگڑا نہیں اور مسلم اتحاد کے نام پر اس کے خلاف ہونے والے پروپیگنڈا سے سوائے منفی اثرات مرتب کرنے کے کوئی مثبت نتیجہ برآمد نہیں ہوگا۔ چنانچہ بھارت کی یہ

حکمت عملی جلد ہی کامیاب ثابت ہوئی اور پاکستان کو الٹالینے کے دینے پڑ گئے۔

انتقال شیخ الاسلام

شیخ الاسلام شبیر احمد عثمانی مرحوم، کا جن کا ۱۹۵۰ء میں انتقال ہوا تھا، ۱۶ فروری ۱۹۵۲ء کو سالانہ عرس تھا۔ اس موقع پر عالم اسلام کے کئی ممتاز علماء کراچی میں جمع ہوئے اور ایک اسلامی کانفرنس میں شریک ہوئے جس کا اہتمام پاکستانی علماء کی ایک ایسوسی ایشن نے کیا تھا۔ مفتی اعظم فلسطین امین الحسینی نے، جو اس کانفرنس کی صدارت کر رہے تھے، عالم اسلام کی یکجہتی کے لئے ایک اسلامی بلاک قائم کرنے کی ضرورت پر زور دیا اور کہا کہ اسلام کی رو سے امت مسلمہ کے اتحاد کے لئے جدوجہد کرنا ہر مسلمان کا فرض منصبی ہے۔ اصولی طور پر ان کی یہ بات صد فیصد درست تھی، قرآن کی رو سے تمام مسلمان ایک امت ہیں لیکن سوال تو یہ تھا کہ وہ امت بالفعل موجود بھی تھی؟ حال یہ تھا کہ مسلمان پاکستانی، مصری، ایرانی، سعودی وغیرہ قوموں میں بٹے ہوئے تھے کانگریس کے شرکاء میں سے کسی ایک کی نظر بھی اس طرف نہ گئی۔

ورلڈ مسلم کانگریس

کراچی میں ۱۶ فروری کو عرس کے موقع پر جو علماء کانفرنس ہوئی تھی اس کے کچھ روز بعد ۱۴ سے ۱۷ مارچ ۱۹۵۲ء تک کراچی میں ہی ورلڈ مسلم کانگریس کی شورائی کا ایک اجلاس ہوا جس میں بارہ مسلم ممالک سے غیر سرکاری نمائندے شریک ہوئے۔ اجلاس میں مسلم ممالک کی ایک دولت مشترکہ قائم کرنے اور تمام مسلمانوں کو اسلامی شہریت دینے کی سفارش کی گئی تاکہ ایک مسلمان کو کسی بھی اسلامی ملک میں آزادانہ آنے جانے کی سہولت حاصل ہو۔ اس کے علاوہ شمالی اور جنوبی افریقہ کے مسلمانوں کی جدوجہد آزادی کے حق میں نیز فلسطین میں مسلط کی گئی صیہونی ریاست کے خلاف قراردادیں منظور کی گئیں۔ کراچی میں کانگریس کا مستقل ہیڈ کوارٹر قائم کرنے کا فیصلہ بھی کیا گیا۔

عالم اسلام جس بین الاقوامی نظام کا حصہ بن رہا تھا اس کے تحت مسلمان ممالک کی

دولت مشترکہ کا قیام تو شاید زیادہ قابل اعتراض بات نہ ہوتی لیکن ”اسلامی شہریت“ کی تجویز کا تو براہ راست دارالاسلام کے ساتھ جا کر تعلق جڑتا، گویا اس کا مطلب اسلام کا احیاء ہوتا۔ لیکن جس کونسل میں یہ تجویز منظور کی گئی تھی اس میں کوئی حکومتی نمائندہ شریک نہیں تھا لہذا اس کی حیثیت بالکل غیر سرکاری تھی۔

بین الاقوامی ریاستی مشاورتی کونسل

ورلڈ مسلم کانگریس کونسل کی مسلم ممالک کی دولت مشترکہ کی تجویز کے متوازی حکومت پاکستان نے کراچی میں مسلم ممالک کی ایک کانفرنس بلائے کی کوششیں شروع کر دیں جس کا مقصد ایک بین الاقوامی ریاستی مشاورتی کونسل قائم کرنا تھا۔ پاکستان کے وزیر خارجہ محمد ظفر اللہ خان نے مجوزہ مشاورتی کونسل کے مقاصد ان الفاظ میں بیان کئے :

”ایک سنٹرل اتھارٹی کے زیر سرکردگی اسلامی ممالک کا ایک ایسا بلاک جلد از جلد

قائم کیا جائے جو مسلم ممالک کے درمیان تعاون کے لئے رابطے کا کام کرے۔“

مجوزہ بلاک کی وضاحت کرتے ہوئے انہوں نے مزید بتایا کہ یہ بلاک مغربی سامراجی بلاک اور کمیونسٹ بلاک دونوں سے الگ اپنا کام کرے گا، گویا اس کی حیثیت ”تیسری طاقت“ کی ہوگی۔ ظفر اللہ خان دراصل اس سے اندرونی مخالفین اور بیرونی ناقدین کو یہ یقین دلانے کی کوشش کر رہے تھے کہ پاکستان کے وزیر اعظم ”لیاقت علی خان (مرحوم) کے مشہور زمانہ دورہ امریکہ کے بعد بھی دونوں بڑی طاقتوں کے حوالے سے پاکستان کی خارجہ پالیسی غیر وابستگی پر مبنی ہے لیکن انہوں نے جو تجویز پیش کی تھی وہ درحقیقت غیر وابستگی سے بھی ایک قدم آگے تھی، یعنی دو بڑی طاقتوں کے حلقہ اثر سے باہر ایک تیسری بڑی طاقت کا قیام، جس کی بنیادیں بین الاقوامی اسلامی یکجہتی پر استوار ہوں۔

پاکستان کی تمام تر سفارتی کوششوں کے باوجود مذکورہ بالا کانفرنس منعقد نہ ہو سکی۔ اس کی کئی وجوہات تھیں۔ عام تاثر یہ تھا کہ پاکستان کی عالم اسلام کو یکجا کرنے کی کوشش درحقیقت مغربی طاقتوں کے مفاد میں ہے۔ دوسرے یہ کہ پاکستان بھارت کے ساتھ اپنے کشیدہ تعلقات کی وجہ سے اپنا سیاسی مسئلہ حل کرنا چاہتا ہے اس لئے ظفر اللہ خان کی بات

میں وہ وزن نہ تھا جو ہونا چاہئے تھا۔ ادھر نہرو نے یہ کہہ کر خبردار کر دیا تھا کہ مذہب کے نام پر علاقائی گروہ بندی کا نتیجہ امن نہیں جنگ ہو گا۔ جس سے یہ محسوس ہوا کہ پاکستان کے اقدامات سے بھارت کے ساتھ عرب ممالک کے تعلقات خراب ہو سکتے ہیں۔

۱۹۵۰ء کے آخر میں پاکستان کے وزیر اعظم لیاقت علی خان نے امریکہ کا ایک غیر معمولی دورہ کیا تھا۔ سرد جنگ کے حوالے سے امریکہ کے نزدیک یہ دورہ اس لحاظ سے اہم تھا کہ یورپ پر امریکہ کو فوجیت دی گئی تھی اس طرح امریکہ کو عالم اسلام کے ساتھ تعلقات استوار کرنے میں مدد مل سکتی تھی جبکہ پاکستان کو بھارتی خطرے کے خلاف امریکی امداد درکار تھی۔ اس طرح گویا امریکہ اور عالم اسلام دونوں کے ساتھ گہرے تعلقات قائم کرنا پاکستان کی خارجہ پالیسی کا بنیادی مقصد قرار پایا۔ بہر حال اس دورے سے پاکستان کو اقوام عالم میں اپنے آپ کو متعارف کرانے میں خاصی مدد ملی، نیز کوریا میں جاری جنگ کے سبب پاکستان کو ۱۹۵۲ء تک پینٹ سن اور دیگر اشیاء کی برآمد سے خاصا زر مبادلہ بھی ہاتھ آیا جو ایک طرح دیگر ایفرو ایشیائی ممالک کے لئے رقابت کا باعث بنا۔

۱۹۵۱ء میں لیاقت علی خان کو قتل کر دیا گیا۔ ادھر امریکہ میں ۱۹۵۲ء میں نئے

ری پبلکن صدر آئزن ہاور آگئے۔ لیاقت علی خان کے بعد خواجہ ناظم الدین نے امریکہ اور عالم اسلام کے ساتھ اپنے تعلقات میں توازن جاری رکھا لیکن ناظم الدین کے بعد سیکرٹری وزیر اعظم محمد علی اقدار میں آئے تو یہ پالیسی ایک دم تبدیل ہو گئی۔ محمد علی کو جو امریکہ میں پاکستان کے سفیر تھے ایک لٹھلائی سازش کے نتیجے میں واپس بلا کر وزیر اعظم مقرر کیا گیا تھا انہوں نے سب سے پہلا کام یہ کیا کہ امریکہ کی زیر سرپرستی برطانیہ، ایران، ترکی اور عراق کے ساتھ ایک فوجی معاہدے میں شریک ہو گئے جس کے بعد پاکستان کے امریکہ کے حاشیہ بردار ہونے میں کسی کو کوئی شک و شبہ نہ رہا۔ بھارت نے شروع سے ہی بڑی ہوشیاری کے ساتھ پاکستان کو ناکام بنانے کی پالیسی اختیار کر رکھی تھی لہذا اس نے اس موقع سے پورا فائدہ اٹھایا اور پاکستان کے لئے عالم عرب میں پیدا ہونے والی مخالفت لہر کا مقابلہ کرنا ممکن نہ رہا۔ اسرائیل کے قیام کے خلاف اقوام متحدہ میں پاکستان کی دلیرانہ جدوجہد اور ہر موقع پر عربوں کی حمایت کے باوجود آج پاکستان عربوں سے کٹ گیا تھا اس

لئے کہ عرب اسرائیل کے قیام کا ذمہ دار امریکہ کو گردانتے تھے اور وہ سمجھتے تھے کہ پاکستان امریکہ کا حاشیہ بردار بن کر عربوں اور مسلمانوں کا خیر خواہ نہیں ہو سکتا ہے۔

۱۹۵۲ء میں مصر کے انقلاب نے امریکہ اور برطانیہ کے خلاف عربوں کی نفرت کو بام عروج پر پہنچا دیا۔ مصر میں نئی حکومت قائم ہوئی تو قوم پرستی کے جوش میں اس نے ملک کو مغرب کے سامراجی اثرات سے پاک کرنے کا آغاز کیا اور نرسویز کو قومی ملکیت میں لے لیا جس پر ۱۹۵۵ء میں برطانیہ، فرانس اور اسرائیل نے مل کر مصر پر حملہ کر دیا۔

اتحاد اسلامی کا خواب اس وقت تک پورا نہیں ہو سکتا تھا جب تک پاکستان امریکہ کے حلقہ اثر سے باہر نہ آجاتا، اس لئے کہ مسلم فلسطین میں اسرائیل کی صیہونی ریاست کے قیام میں امریکہ کا ہاتھ تھا اور عرب اسے اپنے خلاف دشمنی پر محمول کرتے تھے جبکہ دوسری طرف پاکستان کے لئے امریکہ کی امداد ناگزیر تھی، ان حالات میں ایک ہی صورت ہو سکتی تھی، یعنی باقی مسلم ممالک کو بھی امریکہ کے زیر اثر لایا جائے۔ لیکن ۱۹۷۷ء میں حکومت پر جنرل ضیاء الحق کے قابض ہونے تک اس جانب کوئی خاص پیش رفت نہ ہو سکی۔

مغرب کے ساتھ پاکستان کی فوجی و ابنگلی بین الاقوامی اسلامی یکجہتی کی راہ میں سب سے بڑی رکاوٹ تھی مگر پاکستان کا مخصوص یہ تھا کہ امریکہ کی امداد اور سرپرستی کے بغیر وہ بھارتی خطرے کا مقابلہ نہیں کر سکتا تھا۔ اس کے علاوہ بھی پاکستان کی کارکردگی قابل رشک نہ تھی۔ خاص طور پر بین الاقوامی ریاستی مشاورتی کونسل کے قیام کے ضمن میں وزیر خارجہ ظفر اللہ خان اور ان کی وزارت نے سفارتی سطح پر جو کوششیں کیں وہ ناقص سے پاک نہ تھیں۔ بعد میں حکومت پاکستان نے

A Review of Pakistan's Relations within Islamic States

کے عنوان سے ایک دستاویز شائع کر کے خود اس کا اعتراف کیا کہ ”ایسی بے ڈھنگی --- حکمت عملی پاکستان کی سیاسی کمزوری کا نتیجہ تھی --- اگرچہ تجویز بہت عمدہ تھی مگر ایسے بلند و بالا منصوبے پر اہتدائی کام نہ ہونے کے برابر تھا“۔ چنانچہ جن ممالک کو کانفرنس میں

شرکت کی دعوت دی گئی تھی ان کے ساتھ گفت و شنید کے بغیر ہی تجویز کو عام کر دیا گیا اور اس طرح گویا پاکستان نے خود ہی اس تجویز کو ناکام بنا دیا۔ جو لوگ اس تجویز کو عملی جامہ پہنانے پر مامور تھے انہوں نے یہ سمجھ لیا تھا کہ مسلم ممالک کے سربراہان حکومت کی کانفرنس بھی اسی طرح کی کوئی شے ہوگی جو اس سے قبل دو مرتبہ کراچی میں منعقد ہو چکی ہیں۔

بعض مسلمان ممالک میں جو اپنے آپ کو ”بڑا“ سمجھ رہے تھے پاکستان کے بارے میں رقابت کا جذبہ پیدا ہونا قدرتی امر تھا۔ ان کا خیال تھا کہ پاکستان عالم اسلام کی قیادت سنبھالنے کا خواب دیکھ رہا ہے چنانچہ مصر کے شاہ فاروق نے اس تجویز پر تبصرہ کرتے ہوئے کہا کہ ”پاکستان تو ایسا سمجھ رہا ہے گویا اسلام ۱۳ / اگست ۱۹۴۷ء کو پیدا ہوا ہے۔“ اسی طرح انڈونیشیا کے صدر سویکارنو کا کہنا تھا کہ ”ہمیں پاکستان کی دوستی سے تو انکار نہیں مگر اسے اپنا لیڈر نہیں بنا سکتے۔“ شاہ فاروق کے بارے میں بہت سے لوگوں کو یاد ہو گا کہ جولائی ۱۹۵۲ء میں تخت سے علیحدہ ہونے تک وہ اپنے آپ کو خلیفہ بننے کا حقدار خیال کرتے رہے تھے لہذا اسلامی اتحاد کے لئے پاکستان کا پیش پیش رہنا اسے ضرور کھٹکا ہو گا۔ پاکستانی سفارت کاروں کی یہ نا اہلی تھی کہ وہ حالات کو سمجھنے سے قاصر رہے۔

سعودی عرب کو بھی اپنی اہمیت کا کچھ کم احساس نہ تھا۔ مسلمانوں کے دو مقدس ترین شہر مکہ اور مدینہ اس کے کنٹرول میں تھے۔ پھر یہ کہ اس کے نزدیک صحیح اور اصل اسلام ان کے ہاں تھا لہذا سعودی ویسے ہی باقی مسلمان ممالک کے مقابلے میں اپنے آپ کو اعلیٰ سمجھتے تھے۔ اس لئے قدرتی بات تھی کہ عمر سیدہ ابن سعود نے (ان کا انتقال ۱۹۵۳ء میں ہوا تھا) عالم اسلام کی قیادت سنبھالنے کی پاکستان کی خواہش کو پسندیدگی کی نگاہ سے نہیں دیکھا ہو گا اور ان کے بعد ان کے بیٹے سعود بن عبدالعزیز تخت نشین ہوئے تو انہوں نے ساری توجہ اپنی بادشاہت مضبوط بنانے پر مرکوز رکھی لہذا اس سے بھی پاکستان کی کوشش میں رکاوٹ پیدا ہوئی ہوگی۔

ایران : ایک اور اہم ملک ایران کی صورت حال بھی ان دنوں نہایت پیچیدہ تھی۔ وزیراعظم محمد مصدق کی حکومت نے برٹش ایرانیوں کو اپنی قومی تحویل میں لے لی تھی

اور ایران برطانیہ اور امریکہ کے ساتھ جھگڑے میں پھنسا ہوا تھا۔ ۱۹۵۲ء کا بیشتر عرصہ اسی جھگڑے کی نذر ہو گیا۔ ۱۹۵۳ء کے وسط میں مغربی طاقتوں کی شہ پر شاہ کے حق میں مظاہروں کے ذریعے مصدق کا تختہ الٹ دیا گیا تب یہ جھگڑا ختم ہوا۔

ایران کی قومی حکومت نے شروع میں پاکستان کی تجویز کا خیر مقدم کیا مگر جلد ہی اسے احساس ہو گیا کہ یہ نیکل منڈھے نہیں چڑھے گی۔ چنانچہ پاکستان کے اعلان کے چار ماہ کے اندر ہی ایرانی مجلس کے سپیکر، آیت اللہ کاشانی نے جو ملک کی ایک اہم مذہبی شخصیت تھے ایک اسلامی کانگریس بلانے کی ایرانی تجویز پیش کر دی جس میں پورے عالم اسلام کے راہنما شرکت کریں صرف یہی نہیں کہ مجوزہ کانگریس ایران میں منعقد ہو بلکہ تہران کو اس کا مستقل ہیڈ کوارٹر قرار دیا جائے۔

پاکستان کی تجویز کی طرح اس ایرانی تجویز کے پیچھے بھی مسلم دنیا کی قیادت سنبھالنے کی خواہش جھلک رہی تھی لہذا اس کا بھی وہی انجام ہوا جو پاکستان کی تجویز کا ہوا تھا۔ ایران نے اپنی تجویز کا اعلان کیا تو تین ماہ تک تو پاکستان ادھر ادھر دیکھتا رہا، بالاخر ناظم الدین نے بادل نخواستہ آیت اللہ کی تجویز کا خیر مقدم کیا۔

مصر: مصر کے جولائی ۱۹۵۲ء کے انقلاب نے اپنی اس صلاحیت کا اظہار شروع کر دیا تھا کہ وہ عرب دنیا کی مجموعی سیاست میں تبدیلی لاکر اتحاد اسلامی کی کوششوں پر اثر انداز ہو سکتا ہے۔ چنانچہ اتحاد اسلامی کا مستقبل کم از کم اگلے تین برس کے لئے مصر کی اندرونی سیاست کے ساتھ منسلک ہو گیا جہاں جلد ہی سیکولر اور دینی طاقتیں آپس میں جھگڑا ہوا ہو چکی گئیں۔ یہی صورتحال کم و بیش ان دنوں پاکستان کی اندرونی سیاست میں پیدا ہو چکی تھیں۔

مصر میں ایک طرف فوجی حکمران ٹولہ تھا اور دوسری طرف وہاں کی اسلامی تحریک اخوان المسلمون۔ اخوان نے شروع میں باغی افسروں کی حمایت کی تھی لیکن جلد انہیں احساس ہو گیا کہ فوجی قیادت سیکولر ہے چنانچہ انقلاب کے دس ہفتوں کے اندر اخوان کے چوٹی کے راہنما، شیخ حسن البنیسی فوجی حکومت سے اختلاف کی بنا پر پارٹی قیادت سے مستعفی ہو گئے۔ تب تک فوجی قیادت کا سیکولر چہرہ کھل کر سامنے آچکا تھا۔ اس محاذ آرائی میں ایک

طرف ناصر اور ان کے ساتھی آزاد افسرتھے اور دوسری طرف اخوان اور ان کے ساتھی آزاد اور فوجی افسرتھے۔ اخوان کا زیادہ انحصار انور السادات، راشد منہا، کمال الدین حسین، اور خاص کر عبدالمنعم عبدالرؤف جیسے آزاد افسران پر تھا جو ۱۹۴۰ء سے ۱۹۵۰ء تک اخوان کے ساتھ وابستہ رہے تھے۔ اگرچہ جنوری ۱۹۵۳ء میں اخوان سمیت تمام سیاسی جماعتیں ختم کر دی گئی تھیں لیکن حکومت کے ساتھ اپنے روابط کی بنا پر یہ تحریک مارچ ۱۹۵۳ء تک اپنی سرگرمیاں جاری رکھے رہی لیکن ۱۹۵۳ء میں حکومت کے ساتھ تعاون کے مسئلے پر اخوان کے اندر پھوٹ پڑ گئی جس کی وجہ سے تین اہم راہنماؤں کو عارضی طور پر پارٹی سے نکال دیا گیا۔ ادھر حکمران طبقے میں بھی ناصر کے حامیوں اور صدر جنرل نجیب کے طرفدار فوجی افسروں کے درمیان ٹکراؤ میں اضافہ ہو رہا تھا جس میں اخوان کا جھکاؤ جنرل نجیب کی طرف تھا۔

پاکستان میں اسلامی تحریک قادیانی مسئلے پر حکومت کے بد مقابل آکٹری ہوئی تھی۔ سر محمد ظفر اللہ خان قادیانی تھے اور علماء ان کی برطرفی کا مطالبہ کر رہے تھے۔ پنجاب میں شدید فسادات ہوئے جنہیں فوج کے ذریعے فرو کرنا پڑا۔ جماعت اسلامی کے امیر مولانا ابوالاعلیٰ مودودی کو گرفتار کر کے ان کے خلاف مقدمہ چلایا گیا اور انہیں موت کی سزا سنائی گئی اس دوران عملاتی سازش کے نتیجے میں محمد علی بوگرہ کو امریکہ سے لا کر اقتدار ان کے حوالے کر دیا گیا تا کہ وہ ظفر اللہ کی مخالفت کرنے والے ”ذہبی جنونیوں“ سے نپٹ سکیں۔

جنرل اسلامک کانگریس

مصر اور پاکستان میں اس افراط فیری کے عالم میں اخوان نے ۱۹۵۳ء میں یروہلم میں ایک اسلامی کانفرنس کا اہتمام کر ڈالا۔ اخوان کے اس اقدام کی خصوصی اہمیت یہ تھی کہ اس نے عالم اسلام میں غیر سرکاری سطح پر اسلامی تحریکوں کے کردار کی اہمیت کو اجاگر کرنے کی کوشش کی تھی حکومتی سطح سے ہٹ کر اتحاد اسلامی کے لئے یہ ایک اہم کوشش تھی اور یہ کوشش خلافت کے مسئلے کو چھیڑے بغیر کی گئی تھی۔

مصر کی حکومت میں ناصر ٹولہ اس کانفرنس سے چوکننا ہو گیا۔ یہی معاملہ پاکستان کا تھا کیونکہ اخوان کی ہمدردیاں حکومت مخالف اسلامی تحریک کے ساتھ تھیں۔

اس کانفرنس میں شرکت کے لئے عراق، اردن، مراکو، پاکستان، تونس اور ایران سے وفد آئے اس کے علاوہ چین، امریکہ، کینیڈا، شمالی عراق سے کردوں وغیرہ کے نمائندے بھی شریک ہوئے۔ کانگریس نے اپنا پرانا نام ”جنرل اسلامک کانگریس“ (جو ۱۹۳۱ء میں بروٹھلم میں ہونے والی کانگریس کو دیا گیا تھا) یعنی الموتر الاسلامی العام دوبارہ اختیار کر لیا۔ ایک اسلامی سیکرٹریٹ کا قیام عمل میں لایا گیا اور پہلے سیکرٹری جنرل کے طور پر ڈاکٹر سید رمضان کا تقرر ہوا۔

فلسطین کے مسئلے پر کئی قراردادیں پاس ہوئیں۔ دو قراردادیں اسلامی بلاک قائم کرنے کے بارے میں منظور کی گئیں (جس پر مئی ۱۹۵۲ء میں کراچی میں بحث ہوئی تھی) کانگریس نے مشرق و مغرب کے بڑے بلاکوں سے الگ ایک اسلامی محاذ کے لئے دستور تیار کرنے کا مطالبہ کیا۔

یہ مطالبہ بھی کیا گیا کہ اللہ کے وعدہ پر بھروسہ کرتے ہوئے اسلام کی سرحدوں کے تحفظ کی خاطر آگے بڑھا جائے۔

کانفرنس کا فوری رد عمل مصر میں ظاہر ہوا جہاں اس کانفرنس سے اخوان کے وقار میں اضافہ ہوا۔ کانگریس کے سیکرٹری جنرل کا تعلق مصر سے تھا۔ اسلامی معاملات میں مصر کو اپنا روایتی کردار ادا کرنے کا یہ اہم موقع مل رہا تھا۔ ناصر ٹولہ کے لئے اخوان کی اہمیت کو نظر انداز کرنا آسان نہ تھا۔ چنانچہ انہوں نے اس سے بھی بڑی ایک اسلامی کانفرنس بلائے کا عندیہ ظاہر کیا جس میں مصر، پاکستان اور سعودی عرب کے راہنماؤں کو ایک پلیٹ فارم پر جمع کیا جائے۔ اس کانفرنس کا مقصد مصر میں اخوان کے حق میں ابھرنے والے جذبات کو سرد کرنا اور حکومت مصر کو اسلام کا چیمپئن ظاہر کرنا تھا۔

مصر کو فوری تائید پاکستان سے ملی جسے اندرون ملک اسلامی تحریک کے مقابلے میں مصر جیسے حالات کا سامنا تھا۔ دوسری وجہ یہ تھی کہ پاکستانی عوام پر ابھی تک اسلامی بلاک قائم کرنے کی دھن سوار تھی جس سے پاکستان کی حکومت کو بھی اندرون ملک وہی فوائد

حاصل ہوتے جن کی خواہش مصر کی حکومت کو تھی۔

نومبر ۱۹۵۳ء میں ملک عبدالعزیز ابن سعود کا انتقال ہو گیا اور ان کے بیٹے ولی عہد شہزادہ سعود بن عبدالعزیز تخت نشین ہوئے۔ سعود خود بھی اپنے ملک کو بین الاقوامی سیاست سے اس عدم توجہی اور کنارہ کشی سے باہر نکالنا چاہتا تھا جو ان کے والد کے دور میں طاری ہو گئی تھی۔ انہیں تخت نشینی پر مبارکباد دینے کے لئے جو وفد آئے تھے ان میں ناصر کی سربراہی میں مصر کا وفد بھی شامل تھا۔ سعود نے خود ہی ناصر سے مجوزہ اسلامی کانفرنس کا ذکر چھیڑ دیا جس پر ظاہر ہے ناصر خوشی سے پھولے نہ سمائے ہوں گے۔

۱۵ فروری ۱۹۵۳ء کو جنرل نجیب نے استعفیٰ دے دیا تو ایک دم مصری حکومت کی مشکلات اپنی انتہا کو پہنچ گئیں۔ آزاد افسران ایک بحران سے دوچار ہو گئے کیونکہ نجیب نے ان کے ساتھ پالیسی اور اختیارات کی تقسیم جیسے معاملات پر اختلافات کی بنا پر یہ استعفیٰ دیا تھا۔ تین روز بعد ۲۸ فروری ۱۹۵۳ء کو اخوان کی زیر قیادت اٹھنے والی عوامی حمایت کی زوردار لہر نے نجیب کو دوبارہ عہدہ صدارت پر لا کر بٹھا دیا جس سے ناصر ٹولے پر یہ بات بالکل واضح ہو گئی کہ اخوان اور نجیب دونوں سے تصادم کے علاوہ چارہ نہیں۔ لہذا انہوں نے ان سے نبرد آزما ہونے کے لئے مجوزہ اسلامی کانفرنس پر اپنی توجہ مرکوز کر دی۔



او۔ آئی۔ سی کے قیام سے پہلے کے حالات

(۱۹۵۴-۱۹۶۹ء)

مکہ سربراہی اسلامی کانفرنس، اگست ۱۹۵۴ء

ناصر کی وہ کوشش بالاخر رنگ لائی جو وہ پاکستانی راہنماؤں اور سعود بن عبدالعزیز کے ساتھ جاری رکھے ہوئے تھے اور ۸ / اگست ۱۹۵۴ء کو مکہ میں سہ فریقی اسلامی سربراہی کانفرنس شروع ہو گئی۔ سعودی عرب کی نمائندگی شاہ سعود نے اپنے بھائی اور وزیر اعظم، فیصل بن عبدالعزیز کے ہمراہ خود کی۔ پاکستان سے سربراہ مملکت غلام محمد اور وزیر اعظم، محمد علی بوگرہ نے شرکت کی۔ البتہ مصر کی نمائندگی صدر، جنرل نجیب کی بجائے ناصر اور سادات نے کی جو بظاہر تعجب انگیز بات تھی لیکن اس سے بین الاقوامی سطح پر یہ باور کرانا مقصود تھا کہ مصر میں اصل طاقت ناصر اور اس کے ساتھی ٹولے کے ہاتھ میں ہے اس کے علاوہ مصر کے اندر بھی اس اقدام سے رائے عامہ یقیناً متاثر ہوئی ہوگی۔

اس سربراہی کانفرنس میں چند دیگر ممالک اور بعض اہم شخصیات نے بھی شرکت کی تھی۔ شخصیات میں پرنس علی اور مراکو کے علال الفسی (Allal al Fassi) کا نام آتا ہے اور ممالک تھے سوڈان، ہندوستان، لٹوا، انڈونیشیا، شام اور عراق (شام اور عراق کی نمائندگی سعودی عرب میں مقیم ان کے سفیروں نے کی)۔

کانفرنس نے اپنا نام ”اسلامک کانگریس“ اختیار کر لیا اور جنرل سیکرٹریٹ کے لئے جگہ کا انتخاب قاہرہ میں کیا جانے لایا۔ انور سادات نے پہلے سیکرٹری جنرل مقرر ہوئے۔ مصر نے ان کے لئے خاص طور پر کوشش کی تھی یعنی یہ کہ سیکرٹریٹ اور سیکرٹری جنرل کا تعلق مصر سے ہو جو ان کی تہذیبی کا منظر تو تھا ہی، سعودیوں کے احساسات سے بھی انہوں

نے لا پرواہی کا مظاہرہ کیا۔ بہر حال اس سے سعودیوں کے جوش و خروش میں کمی آنا قدرتی بات تھی، لیکن ناصر پر چونکہ الاخوان کو نینچا دکھانے کی دھن سوار تھی اس لئے اس کے لئے یہ کامیابی بڑی اہم تھی کہ کانفرنس کا سیکرٹریٹ قاہرہ میں قائم ہو رہا تھا اور سیکرٹری جنرل بھی مصر کا مقرر ہوا تھا۔

کانفرنس نے جو سیاسی فیصلے کئے ان میں اسلامی ممالک کے باہمی اتحاد کو مضبوط بنانے کا فیصلہ خاص طور پر قابل ذکر تھا۔ اس اتحاد کا اصل مقصد مشترک دشمن، یعنی مقامی اسلامی تحریکوں کے خلاف ایک دوسرے کو مدد فراہم کرنا تھا۔

کانفرنس سے ناصر کے واپس مصر آنے تک اخوان کے خلاف میدان گرم ہو چکا تھا چنانچہ ۲۶/ اکتوبر ۱۹۵۳ء کو ناصر پر ایک قاتلانہ حملہ ہوا جس کے چند گھنٹوں کے اندر اندر اخوان کے سرکردہ راہنماؤں کو گرفتار کر لیا گیا۔ عدالت نے حملے کا ذمہ دار اخوان کو قرار دیا جس کے نتیجے میں حکومت نے اس تحریک پر پابندی لگا دی۔ ادھر نجیب کو بھی قاتلانہ حملہ کی اس سازش میں ملوث قرار دے کر ۱۳/ نومبر ۱۹۵۳ء کو عمدہ صدارت سے برطرف کر کے گھر میں نظر بند کر دیا گیا۔ اخوان کے ساتھ ارکان کو جن میں اخوان کی سپریم کونسل کے عبدالقادر عوده اور شیخ محمد الفرغالی جیسے اہم رکن شامل تھے، پھانسی دے دی گئی۔

اس وقت تک مختلف مسلمان ممالک میں اسلامی اتحاد کے لئے دو سطحوں پر کوشش ہو رہی تھی ایک سرکاری سطح پر اور دوسری غیر سرکاری سطح پر۔ مصر میں اخوان کو کچل کر حکومت اسلام کی اجارہ دار بن گئی۔ نومبر ۱۹۵۳ء میں اخوان کے خلاف کارروائی سے قبل اسی ماہ حکومت نے مکہ کانفرنس کے فیصلوں کو عملی جامہ پہنانے کا کام مکمل کر لیا تھا تاکہ اخوان کے خلاف کارروائی پر کوئی باہر عمل ظاہر ہو تو حکومت کا گھر لیس کو بطور ڈھال استعمال کر سکے۔

مصر کی حکومت اپنے اندرونی حریف پر کاری ضرب لگانے میں کامیاب ہو گئی تھی لیکن بعض بیرونی طاقتیں اپنا کام جاری رکھے ہوئے تھیں۔ چنانچہ فروری ۱۹۵۵ء میں امریکی سیکرٹری آف سٹیٹ، جان فاسٹر ڈلس کی کوشش کے نتیجے میں مسلمان ممالک پاکستان،

ایران، عراق اور ترکی کو برطانیہ کے ساتھ شامل کر کے بغداد پیکٹ کے نام سے ایک معاہدہ وجود میں لایا گیا۔ امریکہ اگرچہ خود اس معاہدے میں باقاعدہ شامل نہیں تھا لیکن ظاہر ہے اسے اس کی سرپرستی حاصل تھی کیونکہ اسی کی کوششوں سے تو یہ وجود میں آیا تھا۔ مصر نے اسے اپنے خلاف ایک معاندانہ کارروائی قرار دیا اور خاص طور پر عراق کو ایک عرب ملک ہونے کی وجہ سے شدید تنقید کا نشانہ بنایا۔ ادھر پاکستان کی اس معاہدے میں شمولیت ایک اسلامی بلاک کے قیام کے مقصد سے صریح انحراف تھا۔

نہرو سوز کو قومی ملکیت میں لینے پر برطانیہ، فرانس اور اسرائیل کے مصر پر حملے کے دوران مصر اور پاکستان کے تعلقات مزید خراب ہو گئے کیونکہ معاہدہ بغداد کے مسلمان ممبر ممالک اس حملے پر صرف احتجاج کر کے خاموش بیٹھے رہے۔ ادھر ناصر راتوں رات عرب دنیا کے ہیرو بن گئے اور جب تک وہ برسرِ اقتدار رہے مصر اور پاکستان کے تعلقات میں بہتری نہ آسکی۔ عربوں نے اتحادِ اسلامی سے منہ موڑ کر عرب قوم پرستی کو اپنا لیا اور اس میں ایسے گم ہونے کے ۲۸/ جون ۱۹۵۶ء کو دمشق میں ”جنرل اسلامک کانگریس“ کا دوسرا سالانہ اجلاس شروع ہوا تو عالمِ اسلام، خصوصاً عالمِ عرب نے ادھر دیکھنا بھی گوارا نہ کیا۔

۱۹۵۷ء کے اوائل میں امریکی صدر آئزن ہاور نے اپنی نئی پالیسی کا اعلان کیا تو سعودی عرب نے اس کی ہاں میں ہاں ملائی جس سے سعودی عرب اور مصر کے تعلقات بھی جاتے رہے۔ بغداد پیکٹ کے ممبران بھی اس پالیسی کی حمایت کرنے والوں میں شامل تھے۔

۱۹۵۸ء میں امریکہ کی لبنان میں مداخلت سے نئی صورت حال پیدا ہو گئی۔ اسی سال عراق میں بادشاہت کا خاتمہ ہو گیا اور ایک جمہوری حکومت نے اس کی جگہ لے لی، جس نے آتے ہی معاہدہ بغداد سے علیحدگی اختیار کر لی۔ سعودی عرب، ایران اور پاکستان کے لئے یہ تبدیلی اس لئے بھی تشویش کا باعث تھی کہ عراق کے انقلاب میں کیونسٹوں کا ہاتھ تھا اور اس بات کا امکان تھا کہ نئی حکومت میں ان کا خاص اثر ہو گا۔

حالات نے اس تیزی سے پلٹا کھایا کہ عالمِ اسلام کٹڑوں میں تقسیم ہو گیا اور اتحاد

اسلامی کا مسئلہ پس پشت چلا گیا۔ مکہ میں ہونے والی سربراہی کانفرنس کا یہ انجام ہوا کہ قاہرہ میں جو صدر دفتر قائم کیا گیا تھا سعودی عرب اور پاکستان نے اس سے اپنی لاطعلقی کا اظہار کر دیا۔ اگرچہ جنرل اسلامک کانگریس کا تیسرا سالانہ اجلاس جنوری ۱۹۶۰ء میں یرودھلم میں منعقد ہوا اور ۱۹۶۲ء میں بغداد میں ورلڈ مسلم کانگریس کی میٹنگ بھی ہوئی مگر ان سے عالم اسلام میں کسی قسم کی ہلچل پیدا نہ ہو سکی۔

سعودی پیش قدمی

۱۹۶۳ء میں سعودی حکمران خاندان نے شاہ سعود ابن عبدالعزیز کو اپنے بھائی فیصل ابن عبدالعزیز کے حق میں تخت چھوڑنے پر مجبور کر دیا۔ اس کی ایک وجہ تو یہ تھی کہ شاہ سعود کی شاہ فرخیوں کے سبب مالی حالت انتہائی تشویش ناک ہو گئی تھی۔ شاہ اور ان کے بیٹوں کا رہن سہن شاہی خاندانوں کے لئے رسوائی کا باعث ثابت ہو رہا تھا۔ لیکن دوسری اور زیادہ اہم وجہ یہ تھی کہ ناصر جس مغرب مخالف، سوشلزم پر مبنی عرب قوم پرستی کو ہوا دے رہے تھے اس کا سدباب ضروری تھا اور اس کا توڑ سوائے اسلام کے کوئی نہ تھا۔ شاہ فیصل چونکہ اپنی ذاتی زندگی میں نہایت سادہ اور ایک نیک انسان تھے لہذا اسلام کے علمبردار کے طور پر وہ بہترین کردار ادا کر سکتے تھے۔

شاہ فیصل کو صومالیہ کے ایک غیر متوقع اور خوش آئند فیصلے کے نتیجے میں جلد ہی اپنا منصوبہ پیش کرنے کا موقع مل گیا۔ دسمبر ۱۹۶۳ء کے اوائل میں امین الحسینی کی صدارت میں صومالیہ کے صدر مقام مقادیشو میں ورلڈ مسلم کانگریس کا اجلاس ہوا جس میں کئی قراردادیں منظور کی گئیں لیکن ان میں ایک قرارداد ایسی تھی جس کا اعلان نہیں کیا گیا تھا۔ اس قرارداد میں یہ مطالبہ کیا گیا تھا کہ تمام سربراہان مملکت کی ایک سربراہ کانفرنس بلائی جائے۔ چنانچہ ایک وفد صومالیہ کے صدر عدنان عبداللہ عثمان کی خدمت میں حاضر ہوا اور ان سے درخواست کی کہ مجوزہ سربراہی کانفرنس کے لئے سفارتی سرگرمیوں کی ذمہ داری وہ قبول کریں۔ عثمان نے یہ درخواست قبول کر لی۔

کانگریس نے اس کام کے لئے صومالی صدر کا انتخاب محض رواداری یا مروت میں

نہیں کیا تھا بلکہ عالم اسلام کے حالات کو مد نظر رکھ کر کیا تھا۔ چونکہ صومالیہ ابھی نیا نیا آزاد ہوا تھا اس لئے تمام مسلمان ممالک کے نزدیک اس کی حیثیت ایک غیر جانبدار ملک کی تھی۔ مغربی ممالک کے ساتھ اس کے تعلقات ابھی اس نوعیت کے نہیں تھے جو اس کے بارے میں کسی شک و شبہ کا باعث ہوتے۔ تیسری وجہ تھی کہ ایک افریقی ملک ہونے کی وجہ سے افریقی مسلمانوں کے لئے یہ ایک اعزاز تھا اور کوئی بھی عرب ملک اس کی مخالفت کر کے وہاں کے مسلمانوں کو ناراض کرنے کا خطرہ مول نہیں لے سکتا تھا۔

عثمان نے مسلمان سربراہان مملکت کے نام خطوط ارسال کئے اور انہیں مجوزہ اسلامی سربراہی کانفرنس کی ضرورت کا احساس دلایا۔ انہوں نے ٹھہندی یہ کی کہ اس کے لئے خاموش حکمت عملی اختیار کی۔ مگر جواب میں انہیں صرف دو خطوط موصول ہوئے۔ ایک شاہ فیصل کا اور دوسرا صدر ایوب کا، ان دونوں نے مثبت رد عمل کا اظہار کیا تھا۔ صدر ناصر نے سرے سے جواب ہی نہ دیا۔ اب چاہئے تو یہ تھا کہ کھلی سفارت کاری سے قبل مزید کچھ انتظار کرتے اور پھر سب سے پہلے اپنے پڑوسی افریقی ممالک کی حمایت حاصل کرتے تاکہ انہیں پورے افریقی مسلمانوں کی نمائندگی حاصل ہوتی اس کے بعد سعودی عرب اور پاکستان کے ساتھ مل کر دوسرے مسلمان ممالک سے رابطہ کرتے اور انہیں اس کے لئے آمادہ کرنے کی کوشش کرتے مگر انہوں نے پہلے مرحلے میں ہی مسلمان ممالک کا رویہ دیکھ کر ہمت ہار دی اور مزید کوشش ترک کر دی۔

ان کے بعد شاہ فیصل اس کام کو لے کر آگے آئے۔ انہوں نے مئی ۱۹۶۵ء کے حج کے موقع پر ورلڈ مسلم لیگ (رابطہ العالم الاسلامی) کی قانون ساز اسمبلی سے افتتاحی خطاب کے دوران صومالی صدر کی اسلامی سربراہی کانفرنس کی تجویز کی حمایت کا اعلان کر دیا۔ اس کے بعد اگلے قدم کے طور پر دسمبر ۱۹۵۶ء میں ایران کا دورہ کیا اور اسلامی سربراہی کانفرنس کے انعقاد کے لئے شاہ ایران کی تائید حاصل کی۔ ایران کے بعد چند ماہ میں اردن، کویت، سوڈان، ترکی، پاکستان، مالی اور تیونس وغیرہ کے دورے کئے۔ لیکن مسئلہ یہ ہوا کہ ایران کے دورے کے اختتام پر جو اعلامیہ جاری کیا گیا تھا اس کی وجہ سے ان کے خلاف ایک طوفان اٹھ کھڑا ہوا۔ ناصر نے اس اعلامیے کو بنیاد بنا کر اس تجویز کو سختی سے رد

کر دیا جس کے بعد اس تجویز کا ناکام ہونا یقینی ہو گیا۔

ناصر پہلے تو انتظار کرتے رہے، کوئی دو ماہ بعد شام اور مصر کے ”ادغام“ کی سالگرہ تھی وہاں خطابت کے جوہر دکھائے۔ اسلامی سربراہی کانفرنس کو ”اسلامی پیکٹ“ کا نام دے کر اس پر بڑے زور دار حملے کئے۔ ناصر نے کہا کہ یہ تجویز معاہدہ بغداد کو دوبارہ زندہ کرنے کی کوشش ہے، مصر ایسی کسی بھی سازش کا منہ توڑ جواب دے گا جس کا مقصد اسلام کے نام پر رجعت پسند سامراج کو تقویت فراہم کرنا ہو۔ انہوں نے کہا کہ اسلامی پیکٹ دراصل آزادی کی تحریکوں اور سماجی ترقی کے خلاف سامراجی طاقتوں کے ساتھ گٹھ جوڑ ہے جس کا مقصد عرب عوام پر اپنا تسلط قائم رکھنا ہے اور جو مسلمان ممالک غیر وابستہ رہنا چاہتے ہیں انہیں سامراجی ٹکٹے میں جکڑنا ہے۔ ناصر کی حیثیت ویسے بھی گھر کے بھیدی کی تھی اس لئے اسے سعودی عزائم کو سمجھنے میں کسی دقت کا سامنا نہیں ہو سکتا تھا۔

جس ماہ صدر ناصر نے یہ تقریر کی تھی اسی ماہ عراق کے صدر عبدالسلام عارف قاہرہ گئے اور صدر ناصر کے ساتھ بات چیت کرنے کے بعد بیان دیا :

”عرب ممالک پر کسی قسم کا بیرونی اتحاد ٹھونسنے کی کوشش کا وہی انجام ہو گا جو معاہدہ بغداد کا ہوا ہے اس لئے کہ اب مسلمانوں کو خوش نمائندوں سے دھوکہ نہیں دیا جاسکتا۔“

روسی وزیر اعظم، ایکسی کو سی جن نے مئی ۱۹۶۶ء میں قاہرہ کا دورہ کیا تو انہوں نے بھی یہی راگ الاپا اور کہا کہ

”نام نہاد اسلامی اتحاد مسلمان عوام کے مفاد میں نہیں۔“

اس میں شک نہیں کہ سعودی کوشش کا اصل محرک قوم پرستی، جمہوریت اور لادین سوشلزم پر مبنی ناصری مہم کا سیاسی سطح پر مقابلہ کرنا ہی تھا اس لئے ناصر کا یہ کناغلظ نہ تھا کہ سعودی کوشش کا مقصد اس کی آزاد خارجہ پالیسی کو ناکام بنانا ہے۔

سعودی کوشش کی ناکامی کے اور بھی کئی اسباب تھے۔ پہلی وجہ تو یہ تھی کہ سعودی عرب کو صومالیہ کی بجائے اس کام میں خود آگے آنا ہی نہیں چاہئے تھا کیونکہ مصر کے ساتھ اس کے تعلقات پہلے ہی سے خراب تھے جن کی وجہ سے مصر اور دوسرے سوشلسٹ عرب

ممالک کی طرف سے ان کی مخالفت ہونا متوقع تھی۔ دوسری وجہ یہ تھی کہ شاہ ایران کے ساتھ مشترکہ اعلامیہ سے اپنی کوششوں کا آغاز کرنا کوئی عقلمندی نہیں تھی کیونکہ ایران ایک شیعہ ملک تھا جبکہ باقی سارا عالم اسلام سنی تھا۔ مزید برآں ایران نے اسرائیل کو تسلیم کر کے اس کے ساتھ اقتصادی تعلقات قائم کر رکھے تھے۔ آخری وجہ یہ تھی کہ ایران سینٹو کے فوجی معاہدے کے حوالے سے مغرب کا حلیف ملک تھا۔ ان وجوہات کی بنا پر ایران اور عرب کے درمیان ایک وسیع صلح حاصل تھی۔ یوں ایران کا انتخاب بد ٹھکانی کا باعث بنا۔

تیسری غلطی یہ ہوئی کہ کھلی سفارت کاری پر عمل کر کے شاہ فیصل نے ناصر اور ان کے حامیوں کے خلاف عرب عوام کی حمایت حاصل کرنا چاہی جو از خود اسلامی سربراہی کانفرنس کو ایک متنازع امر بنانا تھا کیونکہ اس طرح مسلم ممالک کو شاہ فیصل اور ناصر دونوں میں سے کسی ایک کی طرف داری کرنا ضروری ہو گیا۔ چنانچہ کئی ممالک نے اس تفرقہ میں پڑنے سے گریز کیا۔ پاکستان نے بھی جو اتحاد اسلامی کی کوششوں میں ہمیشہ پیش پیش رہا تھا اس موقع پر پیچھے رہنا مناسب سمجھا۔ نتیجہ یہ ہوا کہ اپریل ۱۹۶۶ء کے حج کے موقع پر اسلامی سربراہی کانفرنس منعقد کرنے کی شاہ فیصل کی تمام تر کوششوں اور بیانات کے باوجود یہ کانفرنس منعقد نہ ہو پائی جس سے بین الاقوامی سطح پر یہ تاثر ابھرا کہ اسلامی سربراہی کانفرنس کی اصل تجویز ہی ناکام ہو گئی ہے۔

جنوب مشرقی ایشیا کے ممالک کا اقدام

اسلامی سربراہ کانفرنس کے لئے صومالیہ کے صدر نے جو خطوط ارسال کئے تھے ان کے چند ماہ بعد انڈونیشیا کی کوشش سے ایفرو ایشیائی کے مسلمانوں کی پہلی کانفرنس منعقد ہوئی۔ یہ کانفرنس مارچ ۱۹۶۵ء میں جکارٹہ میں ہوئی اور صدر سوویکار نونے افتتاحی اجلاس سے خطاب کیا جس میں انہوں نے ایک ترقی پسند اسلام پر زور دیا، ایک ایسا اسلام جو مسلمانوں کو اپنی آزادی کے تحفظ اور دنیاوی زندگی بہتر بنانے میں مدد فراہم کرے۔ ناصر کی طرح سوویکار نونو بھی ایک پر جوش قوم پرست، مغرب مخالف اور سامراج دشمن شخص

تھا۔ ”ترقی پسند“ اسلام کو فروغ دلانے کے علاوہ اس کانفرنس کے اہم مقاصد میں ایک مقصد ملائیشیا کے ساتھ انڈونیشیا کے جھگڑے میں بین الاقوامی طور پر انڈونیشیا کے لئے مسلمانوں کی حمایت حاصل کرنا تھا۔ کانفرنس میں ہندوستان، پاکستان اور چین کے مسلمانوں نے شرکت کی۔ ایران، سعودی عرب اور ترکی اس سے الگ رہے۔

کانفرنس میں چین کی وہ قرارداد منظور نہ ہو سکی جس میں امریکہ اور برطانیہ کو ”سامراجی طاقتیں“ قرار دینے کا مطالبہ کیا گیا تھا۔ اسی طرح انڈونیشیا کی وہ قرارداد بھی رد ہو گئی جس میں ملائیشیا کی یہ کہہ کر مذمت کرنے کو کہا گیا تھا کہ وہ ”برطانیہ کا آلہ کار“ ہے۔ انڈونیشیا کی سرپرستی میں قائم شمالی برونائی کی جلاوطن حکومت کو تسلیم کرنے سے بھی انکار کر دیا گیا۔ کانفرنس کے اختتامی اجلاس میں ”انڈونیشیا کے خلاف برطانوی سامراج کی جارحیت اور جنوب مشرقی ایشیا میں مداخلت“ کی پر زور مذمت کی گئی۔ کانفرنس نے سامراجی اور استعماری نظام کے خلاف جدوجہد نیز مسلمان عوام کے ”حق خود اختیاری“ کی حمایت کا اعلان کیا۔ یہ بھی طے پایا کہ کانفرنس کی حیثیت ایک مستقل ادارے کی ہوگی اور اس کا صدر دفتر جنکارہ میں ہوگا۔ اس طرح ۱۹۶۵ء تک عالم اسلام میں غیر حکومتی سطح پر تین اسلامی تنظیمیں وجود میں آچکی تھیں : دنی ورلڈ مسلم کانگریس کراچی، دی ورلڈ مسلم لیگ مکہ اور دی ایفرو ایشین مسلم و پیپلز کانفرنس جنکارہ۔

چھ روزہ جنگ

جون ۱۹۶۷ء کی عرب اسرائیل چھ روزہ جنگ میں عربوں کو شکست فاش ہوئی۔ مصر کے محاذ پر پوری غزہ کی پٹی اور سینائی شام میں گولان کی پہاڑیاں اور اردن میں یروشلیم اور پورا مغربی کنارہ اسرائیل کے قبضے میں جا چکا تھا۔ جہاں تک زیر بحث موضوع کا تعلق ہے اس جنگ کا فوری اثر یہ ہوا کہ مصر اور دیگر عرب سوشلسٹ ممالک کو سعودی عرب اور کویت کے ساتھ مفاہمت پر مجبور ہونا پڑا۔ چنانچہ ۱۹۶۸ء میں عرب لیگ کے توسط سے خرمون میں عرب سربراہی کانفرنس منعقد ہوئی جس میں سعودی عرب اور کویت نے مصر، شام اور اردن کو مالی امداد فراہم کرنے پر رضامندی کا اظہار کیا۔ نیز ناصر اور فیصل کے

درمیان یمن میں فوراً جنگ بند کرنے پر سمجھوتہ ہو گیا۔

وسیع تر تاظر میں دیکھا جائے تو اس جنگ کے نتیجے میں مصر اور سوشلسٹ عرب ممالک کے مقابلے میں سعودی عرب کی پوزیشن خاصی مضبوط ہو گئی اور اس کی اتحاد اسلامی کی تجویز کا فوری خیر مقدم نہ سہی، سعودی امداد کے محتاج ممالک کے لئے اس کی کھلی مخالفت کرنا بھی ممکن نہ رہا۔ ادھر یروہلم کا مسلمانوں کے ہاتھ سے نکل جانا ایک غیر معمولی واقعہ تھا جس کی وجہ سے مسلمان حکمران یہ محسوس کر رہے تھے کہ ان کی آپس کی ناچاقی سے وہاں کی اسلامی تحریکوں کو سر اٹھانے کا موقع مل جائے گا۔ یروہلم پر اسرائیل کے قبضے سے پہلے سیکولر عرب قوم پرستی اور سوشلزم کے زیر اثر اکثر عرب ممالک مشرق وسطیٰ میں جاری محاذ آرائی کو عرب اسرائیل یا عرب میسونی تعادم کا نام دیتے تھے لیکن اب اس تصور کو برقرار رکھنا مشکل ہو گیا تھا کیونکہ مشرق وسطیٰ کی بجائے اب یہ مسلمانوں کے ایک مقدس شہر یہودیوں کے غاصبانہ قبضے کا مسئلہ بن گیا تھا۔

پاکستان وہ واحد ملک تھا جو یروہلم کو اردن کا حصہ تسلیم کرتا تھا اس لئے اسے آگے آنے کا یہ اچھا موقع مل رہا تھا جس کی بنا پر اقوام متحدہ میں اس مسئلے پر وہ مرکزی کردار ادا کر سکتا تھا۔

ادھر جنگ میں شرمناک شکست کے بعد مسلمان ممالک نے بھی آپس کے تعاون کے لئے سنجیدگی سے صلاح مشورے شروع کر دیئے تھے جن کے نتیجے میں جلد ہی اقوام متحدہ کے اندر ایک اسلامی بلاک تشکیل پا گیا۔ پاکستان نے اقوام متحدہ میں مسلمان ممالک کے درمیان پیدا ہونے والے اس باہمی تعاون کو بھرپور طور پر استعمال کیا اور جنرل اسمبلی کے ۱۹۶۷ء کے اجلاس میں یروہلم کی حیثیت کے بارے میں دو قراردادیں منظور کروالیں۔ جنرل اسمبلی میں کامیابی کے بعد ۱۹۶۸ء میں سلامتی کونسل میں یہ مسئلہ اٹھایا گیا۔ پاکستان جو اس وقت سلامتی کونسل کا رکن تھا سفارتی سرگرمیوں میں پیش پیش رہا۔ اس نے اردن کی مدد سے سلامتی کونسل میں بھی بڑی مہارت اور چابکدستی سے یروہلم کا مقدمہ لڑا اور وہاں بھی نمایاں کامیابی حاصل کی۔

(اردن کو ووٹ کا حق دینے بغیر صرف بحث میں حصہ لینے کی دعوت دی گئی تھی)۔ سلامتی کونسل میں کئی قراردادوں کے ذریعے اس اسرائیلی کارروائی کو چیلنج کیا گیا تھا جو وہ یروٹلم کی حیثیت تبدیل کرنے کی خاطر عمل میں لا رہا تھا۔ یوں چھ روزہ جنگ میں اسرائیل کی فتح نے اتحاد اسلامی کی کوششوں میں نئے سرے سے جان ڈال دی۔

ملائیشیا کی پیشکش

جنوری ۱۹۶۸ء میں ملائیشیا کے وزیر اعظم نے مسلمان ممالک کی دولت مشترکہ قائم کرنے کے بارے میں غور کرنے کے لئے ایک اسلامی کانفرنس بلائے کی تجویز پیش کی۔ وزیر اعظم نکو عبدالرحمن نے بڑی مہارت سے اپنی تجویز کو آگے بڑھایا۔ انہوں نے اپنے وزیر اراضی و معدنیات، حاجی عبدالرحمن یعقوب کو صلاح مشورے کے لئے مسلمان ممالک کے دورے پر بھیجا۔ جون ۱۹۶۷ء کی جنگ میں عربوں کی شکست کے باعث ان کی تجویز کی کہیں بھی مخالفت سامنے نہ آئی۔ انہوں نے مزید احتیاط برتی اور سربراہ کانفرنس پر زور دینے سے گریز کیا۔ البتہ یہ مطالبہ ضرور کیا کہ کانفرنس میں وزارتی سطح سے کم نمائندگی نہ ہو۔ ان کی کوشش کامیاب ہوئی اور اپریل ۱۹۶۹ء میں کوالالمپور میں اسلامی کانفرنس منعقد ہوئی جس کی کامیابی کا اندازہ اس سے کیا جاسکتا ہے کہ یو۔ اے۔ آر (یونائیٹڈ عرب ریپبلک) کی نمائندگی ایک حکومتی وزیر نے کی لیکن ناصر حکومت کی نمائندگی کرنے کے لئے الگ سے ایک وزیر موجود تھے۔ اس سے اس تبدیلی کا اظہار بھی ہوتا ہے جو اسلامی اتحاد اور اسلام کے بارے میں مصریوں کے نقطہ نگاہ میں آئی تھی۔

کانفرنس نے دو اہم قراردادیں منظور کیں اور یہ دونوں قراردادیں پاکستان نے پیش کی تھیں۔ پہلی قرارداد میں کہا گیا تھا کہ اس کے بعد ایک اور کانفرنس بلائی جائے جو مسلمان ممالک کو درپیش سیاسی مسائل، خاص طور پر یروٹلم اور مسجد اقصیٰ کو آزاد کرانے کے مسئلے پر بحث کرے۔ دوسری قرارداد میں مسلمان ممالک کے باہمی تجارتی تعلقات کو زیر بحث لانے کا مطالبہ کیا گیا تھا۔

کانفرنس کے دوران اس وقت صورتحال خاصی پیچیدہ ہو گئی جب فلسطین کی تحریک

آزادی ”الفتح“ کے وفد نے کارروائی میں شریک ہونے پر اصرار کیا جسے آرگنائزنگ کمیٹی نے فنی وجوہ کی بنا پر قبول کرنے سے انکار کر دیا کیونکہ کانفرنس میں صرف نمائندوں کو شرکت کی دعوت دی گئی تھی۔ تاہم ملائیشیا کی حکومت نے ”الفتح“ کو کوالالمپور میں اپنا دفتر کھولنے کی اجازت دے کر معاملہ رفع دفع کرادیا۔

۱۹۵۳ء کی مکہ کانفرنس کے بعد حکومتی سطح پر یہ پہلی اسلامی کانفرنس تھی۔ اس کی کامیابی سے یہ امکان پیدا ہو گیا تھا کہ اگلی کانفرنس ۱۹۶۹ء کے اواخر یا ۱۹۷۰ء کے اوائل میں منعقد ہو جائے گی۔ یہ امکان اس لئے بھی قرین قیاس تھا کہ اس میں بحث کے لئے فلسطین اور مسجد اقصیٰ کی آزادی جیسا انتہائی اہم مسئلہ رکھا گیا تھا۔ ۱۹۶۹ء کے وسط تک یہ بات یقینی نظر آنے لگی تھی کہ اسلامی اتحاد کا تصور ناممکن العمل نہیں رہا۔ چنانچہ چار ہی ماہ بعد ”دی آرگنائزیشن آف دی اسلامک کانفرنس“ (او۔ آئی۔ سی) کا قیام عمل میں آ گیا جس سے کام کی رفتار میں مزید اضافہ ہوا۔



رابط میں اسلامی سربراہی کانفرنس (ستمبر ۱۹۶۹ء) اور آرگنائزیشن آف اسلامک کانفرنس کا قیام

تعارف

آرگنائزیشن آف اسلامک کانفرنس کا قیام پہلی مرتبہ مراکش کے شہر رابط میں ستمبر ۱۹۶۹ء میں عمل میں آیا۔ ذیل میں ان اسباب و واقعات کا تذکرہ ہے جو اس کانفرنس کے انعقاد کے موجب بنے اور کانفرنس میں ہونے والی کارروائی، اس کے اعلائے اور قراردادوں کا ایک جائزہ پیش ہے۔

مسجد اقصیٰ میں آگ لگنے کا واقعہ

اسرائیل کے زیر تسلط یروشلیم میں واقع مسجد اقصیٰ میں ۲۱/ اگست ۱۹۶۹ء کو آگ لگنے کا واقعہ پیش آیا۔ گوچند ہی گھنٹوں کے اندر آگ پر قابو پا کر اسے بجھا دیا گیا مگر اس وقت تک، آگ سے مسجد اقصیٰ کو خاصا نقصان پہنچ چکا تھا اور وہ مشہور منبر جہل کر رکھ ہو چکا تھا جو سلطان صلاح الدین ایوبی نے بارہویں صدی میں مسجد کے لئے تحفہ دیا تھا۔

اس واقعہ سے پورے عالم اسلام میں غم و غصے کی ایک شدید لہر دوڑ گئی یہاں تک کہ تمام مسلمان ممالک نے فوراً اسلامی کونسل کو اجتہامی خطوط اور تار روانہ کئے۔ اس کے دو اسباب تھے، پہلا یہ کہ الاقصیٰ مسلمانوں کی تین متبرک اور مقدس مساجد میں تیسری مسجد تھی اور اس میں اس وقت آگ لگی جب یہ اسرائیل کے قبضے میں تھی۔ دوسرا زیادہ تشویش ناک سبب یہ تھا کہ مسلمانوں کو پہلے ہی اندیشہ لاحق تھا کہ یہودی مسجد کو گرا کر اس جگہ پر دوبارہ ہیکل سلیمانی (جو ۷۰ء میں تباہ کر دیا گیا تھا) تعمیر کرنا چاہتے ہیں۔ ان خدشات کو خود اسرائیلیوں کے بیانات اور بین الاقوامی پریس کی رپورٹوں سے بھی ہوا ملی تھی۔

اسرائیلی حکومت نے ایک بیان جاری کیا جس میں آگ لگنے کے واقعے پر گہرے افسوس کا اظہار کرتے ہوئے بڑی ڈھٹائی سے اس کی ذمہ داری قبول کرنے سے انکار کر دیا اور آگ لگنے کا سبب معلوم کرنے کے لئے ایک کمیشن مقرر کر دیا۔

عرب لیگ کا اجلاس

۲۱/ اگست کو اردن کے شاہ حسین نے تمام عرب ممالک کے سربراہان مملکت کو ایک پیغام بھیجا جس میں فوری طور پر ایک عرب سربراہ کانفرنس بلانے کی تجویز پیش کی گئی تھی۔ شاہ حسین کی تجویز پر غور کرنے کے لئے عرب لیگ کے نمبر ممالک کے وزراء خارجہ ۲۵/ اگست کو قاہرہ میں جمع ہوئے۔ جن ممالک نے اپنے نمائندے وہاں بھیجے ان میں الجزائر، عراق، اردن، کویت، لبنان، لیبیا، مراکش، سعودی عرب، سوڈان، شام، تیونس، یوٹائیٹڈ عرب ری پبلک اور جنوبی یمن شامل تھے۔ ان کے علاوہ پی۔ ایل۔ او کا نمائندہ بھی شریک ہوا۔

اردن کی عرب سربراہ کانفرنس کی تجویز کی مصر اور پی۔ ایل۔ او نے خاص طور پر حمایت کی، تاہم سعودی عرب نے اس کی بجائے ایک اسلامی سربراہ کانفرنس بلانے کی تجویز سامنے رکھی۔ سعودی عرب کی تجویز کے حق میں دو عوامل تھے۔ ایک یہ کہ مسجد اقصیٰ تمام مسلمانوں کے لئے برابر کے درجے میں مقدس اور اہم تھی اور دوسرے یہ کہ ۱۹۶۷ء کی عرب اسرائیل جنگ میں شکست کھانے والے عرب ممالک کو سعودی عرب اچھی خاصی مالی امداد دے رہا تھا اور اس وجہ سے عربوں کی سیاست میں سعودی عرب کو نمایاں اثر و رسوخ حاصل ہو چکا تھا۔ چنانچہ وزراء خارجہ نے اسلامی سربراہ کانفرنس بلانے کی اہمیت تسلیم کر لی اور سعودی عرب اور مراکش کو یہ ذمہ داری سونپی کہ تجویز کو آگے بڑھائیں۔

سربراہ کانفرنس کی تیاریاں

عرب لیگ کے وزراء خارجہ کی جانب سے سعودی عرب اور مراکش کو سربراہ

کانفرنس بلائے کا اختیار ملنے کے بعد دونوں ممالک کے وزرائے خارجہ نے جدہ میں ستمبر کے پہلے ہفتے میں ملاقات کی اور سات ممالک کی ایک کمیٹی مقرر کی جن کے سپرد کانفرنس کے انتظامات کئے گئے۔ سعودی عرب اور مراکش کے علاوہ پانچ مزید ممالک کمیٹی میں شامل کئے گئے، یعنی پاکستان، ایران، ملائیشیا، صومالیہ اور نائیجیریا۔ یہ ساتوں ممالک یا تو خود اسلامی اتحاد اور اسلامی سربراہی کانفرنس کی کوششوں میں پیش پیش رہ چکے تھے یا اس کے لئے جو تجاویز پیش کی گئی تھیں ان کی تائید کر چکے تھے۔

کانفرنس کے انتظامات کے لئے قائم کمیٹی کی ۸ اور ۹ ستمبر کو رباط (مراکش) میں میٹنگ ہوئی۔ کمیٹی کے رکن ممالک کی نمائندگی ان کے وزرائے خارجہ نے کی، اس میں دو موضوع زیر بحث آئے۔ کانفرنس کا ایجنڈا اور رکن ممالک کو شرکت کی دعوت دی جائے۔ دونوں کے بارے میں جو فیصلے کئے گئے انہوں نے مزید مسائل کو جنم دیا۔ جس ایجنڈا پر اتفاق رائے ہوا وہ تھا: ”مسجد اقصیٰ اور یروشلم کے مقدس شہر کے سوال پر بحث کرنا۔“ کسی ملک کو دعوت دینے کے لئے جو معیار مقرر کیا گیا تھا وہ یہ تھا:

”ان ممالک کو شرکت کی دعوت دی جائے جن میں مسلمانوں کی آبادی کا تناسب ۵۰ فیصد سے زائد ہو“ یا ”اس ملک کا سرکاری مذہب اسلام ہو“۔

ہندوستان چونکہ ان دونوں میں سے ایک شرط بھی پوری نہیں کرتا تھا لہذا اس کے بارے میں فیصلہ کیا گیا کہ اسے صرف بمصر کے طور پر شرکت کی دعوت جائے۔ پہلا فیصلہ ایجنڈے کے بارے میں تھا اس پر صرف اول کی عرب ریاستیں اور سوڈان غیر مطمئن تھے چنانچہ عراق، شام، مصر اور سوڈان نے یہ مہم شروع کر دی کہ سربراہ کانفرنس سے پہلے وزرائے خارجہ کانفرنس کی میٹنگ ہونی چاہئے (سربراہی کانفرنس ۲۲ ستمبر کو منعقد ہونا قرار پا چکی تھی) ان کے پیش نظر یہ تھا کہ وزرائے خارجہ کی میٹنگ کے ایجنڈا میں مسجد اقصیٰ اور یروشلم کے مسئلے کے ساتھ مشرق وسطیٰ کے پورے مسئلے کو شامل کرایا جائے۔

کانفرنس کی تیاری کرنے پر مامور کمیٹی میں شامل ممالک نے سربراہ کانفرنس سے قبل وزرائے خارجہ کی میٹنگ کی کوششوں کی اس بنا پر مخالفت کی کہ اگر ایجنڈے کو بڑھا کر اس میں مشرق وسطیٰ کے پورے مسئلے کو شامل کیا گیا تو ایران، ترکی اور دیگر مسلمان ممالک جو

اسرائیل کو تسلیم کر کے اس کے ساتھ سفارتی اور تجارتی تعلقات قائم کر چکے ہیں سربراہ کانفرنس میں شریک نہیں ہوں گے۔ تاہم اگر انہوں نے شرکت کی بھی تو کانفرنس مسئلے کا حل پیش کرنے کی بجائے آپس کی پھوٹ کا شکار ہو جائے گی اور اسلامی اتحاد کی جانب پیش رفت نہیں ہوگی۔

پاکستان نے وزرائے خارجہ کی میٹنگ کی تجویز کی ایک اور وجہ سے بھی مخالفت کی۔ پاکستان نے اب تک بھارت کی کانفرنس میں شرکت کا دعوت نامہ حاصل کرنے کی کوششوں کا بڑی سختی سے مقابلہ کیا تھا اور وہ اپنی اس کوشش میں اس لئے کامیاب رہا تھا کہ کانفرنس کی تیاری کرنے والی کمیٹی میں شامل ممالک پاکستان کے ساتھ ہمدردانہ رویہ اختیار کئے ہوئے تھے لیکن وزرائے خارجہ کی میٹنگ میں اس بات کا قوی امکان تھا کہ بھارت کی درخواست منظور کر لی جائے کیونکہ بھارت دعوت نامہ حاصل کرنے کے لئے ایڑی چوٹی کا زور لگا رہا تھا۔

بھارت نے سربراہ کانفرنس میں شرکت کا دعوت نامہ نہ ملنے پر ملتانیشیا سے رسمی طور پر احتجاج بھی کیا جس پر وزیر اعظم یحییٰ خان نے ترت جواب دیا کہ بھارت کون سا مسلمان ملک ہے۔ بھارت کے سرکاری ترجمان نے جواب دیا کہ متعدد ممالک نے (نام لئے بغیر ملتانیشیا کو ان میں شامل کرتے ہوئے) اسے شرکت کی یقین دہانی کرائی تھی لیکن اب پاکستان کے دباؤ میں آکر وہ کئی کترار ہے ہیں۔

مصر آخری لمحے تک وزرائے خارجہ کی میٹنگ پر اڑا رہا۔ مصر، سوڈان، ایران، عراق اور شام نے تجویز پیش کی کہ وزرائے خارجہ کی میٹنگ نیویارک میں ہو سکتی ہے جہاں ۱۶ ستمبر کو اقوام متحدہ کی جنرل اسمبلی کا اجلاس منعقد ہو رہا ہے۔ عراق اور شام نے صاف صاف کہہ دیا کہ اگر میٹنگ نہ ہوئی تو وہ سربراہ کانفرنس کا بائیکاٹ کریں گے۔ ادھر مصر کا کہنا تھا کہ اگر اس کی یہ کوشش ناکام ثابت ہوئی تو ناصر کانفرنس میں شریک نہیں ہوگا۔ جب ۲۱ ستمبر تک وزرائے خارجہ کی میٹنگ نہ ہوئی تو شام اور عراق نے شرکت سے صاف انکار کر دیا۔ البتہ مصر کی طرف سے اعلان کیا گیا کہ ناصر کے اچانک ”بیمار“ ہو جانے کے باعث اس کا وفد انور السادات کی سربراہی میں شرکت کرے گا۔

سربراہ کانفرنس

پہلی اسلامی سربراہی کانفرنس رباط (مراکش) میں ۲۲ ستمبر ۱۹۶۹ء کو شروع ہوئی۔ مسجد اقصیٰ میں آگ لگے ایک ماہ ایک دن ہوا تھا۔ ۲۵ ممالک کانفرنس میں شرکت کر رہے تھے۔ افغانستان، الجزائر، چاڈ، گنی، انڈونیشیا، کویت، لبنان، لیبیا، ملائیشیا، مالی، موریتانیہ، مراکش، ترکی، یو۔ اے۔ آر اور یمن۔ جن ممالک نے شرکت سے معذرت کر لی تھی ان میں نامجزیا، عراق اور شام شامل تھے۔ غالباً کل ۳۶ ممالک کو شرکت کی دعوت دی گئی تھی۔ اس لحاظ سے ۸ مزید ممالک بھی شریک نہیں ہوئے تھے۔

ان سربراہان مملکت و حکومت نے کانفرنس میں شرکت کی: شاہ ایران، سعودی عرب کے شاہ فیصل، اردن کے شاہ حسین، کویت کے امیر، الجزائر کے صدر بو بدین، پاکستان سے یحییٰ خان، موریتانیہ کے عتار اولادوہ، صومالیہ کے شرک (Sharmake)، یمن کے اربانی، افغانستان کے وزیر اعظم تور احمد اعتمادی، اور ملائیشیا کے یحیو عبدالرحمان پترا، ترکی کے وزیر خارجہ احسان صابری گلگیاگل نے اپنے ملک کی نمائندگی کی۔ مصر اور تیونس کے سربراہ بیمار پڑ جانے کی وجہ سے شرکت نہ کر سکے۔ ترکی کے وزیر اعظم سلیمان ڈمبرل نے بتا دیا تھا کہ ترکی میں پارلیمنٹ کے انتخابات کی وجہ سے نہ وہ شریک ہو سکتے ہیں نہ صدر۔

لیبیا میں ایک بغاوت کے نتیجے میں یکم ستمبر کو شاہ ادربس کا تختہ الٹ دیا گیا تھا، نئی حکومت ناصر کے حامیوں پر مشتمل تھی چنانچہ اس نے ناصر کی پیروی کرتے ہوئے غلی سطح کا ایک وفد شرکت کے لئے بھیج دیا۔ شاہ حسن کی صدارت میں کانفرنس کا پہلا اجلاس مختصر طور پر ۲۲ ستمبر کی شام کو ہوا اور تین میں سے دو مسائل کا اجلاس کو فوری سامن کرنا پڑا جن کے بارے میں بعض ممالک نے خواہش ظاہر کی کہ سب سے پہلے ان کو نبھایا جائے۔

اولا الجزائر نے پی۔ ایل۔ او کی مبصر کے طور پر شرکت چاہی۔ ایران اور ترکی نے جن کے اسرائیل کے ساتھ مراسم قائم تھے الجزائر کی تجویز کی مخالفت کی، تاہم کانفرنس نے اس مخالفت کے علی الرغم الجزائر کی تجویز منظور کر لی۔

ٹائیا کانفرنس میں بھارت کو شرکت کی دعوت دینے کا مسئلہ اٹھایا گیا۔ شاہ فیصل نے اس کی مخالفت کی اور بیشتر وفد نے شاہ فیصل کی تائید کر دی۔ لیکن پاکستان کی طرف سے مخالفت نہ ہونے پر کانفرنس کے صدر شاہ حسن نے بھارت کو شرکت کی دعوت دے دی۔

بھارت، پاکستان

اگلی صبح جب یہ خبر پاکستان پہنچی تو اس پر حیرت کا اظہار کیا گیا۔ اس وقت تک ۲۳ ستمبر کی صبح کا اجلاس شروع تھا، صدر یحییٰ کو ملک میں ہونے والے احتجاج کی خبریں مل رہی تھیں۔ ہینرل پارٹی کے سربراہ ذوالفقار علی بھٹو نے اس پر تبصرہ کرتے ہوئے کہا کہ ”میرے نزدیک تو اس دعوت کا مطلب پاکستان کے نظریہ کی ہی نفی ہے۔ یہ فیصلہ ہمارے لئے انتہائی نقصان دہ اور تباہ کن ہے۔“

پاکستان میں اس لئے بھی صورت حال پیچیدہ ہو گئی کہ ۱۶ ستمبر سے بھارت میں مسلم کش فسادات کی خبریں شائع ہو رہی تھیں۔ اکثر لوگوں کا خیال تھا کہ ۱۷ ستمبر کو احمد آباد میں مسلمانوں کے خلاف جو فسادات شروع ہوئے ہیں وہ بھارت کو کانفرنس میں شرکت کی دعوت نہ دینے کی پاداش میں ہوئے ہیں۔ بھارت نے فسادات کے لئے پاکستانی حکومت کو قصور وار ٹھہرایا۔

احمد آباد کے فسادات سخت تشویش کا باعث تھے۔ اگرچہ ہفتے کے دوران مرنے والوں کی تعداد کے بارے میں متضاد خبریں آ رہی تھیں (رائٹرز کی ایک رپورٹ میں یہ تعداد ایک ہزار بتائی گئی تھی) لیکن اس میں شک نہیں کہ بھارت کی تاریخ میں یہ بدترین مسلم کش فسادات تھے۔ پاکستانی اخبارات میں ایک ہفتے سے متواتر قتل و غارتگری، لوٹ مار، مسجدوں پر حملوں اور عورتوں کی بے حرمتی کے واقعات شائع ہو رہے تھے۔ جب لوگوں کو یہ خبر ملی کہ یحییٰ خان مسلم سربراہ کانفرنس میں بھارت کی شرکت پر راضی ہو گئے ہیں تو ان کے اس فیصلے کی جس شدت سے فوراً مذمت کی گئی اس سے ظاہر ہوتا تھا کہ رباط سے واپسی پر یحییٰ خان کو سخت تنقید سامنا کرنا پڑے گا۔

۲۳ ستمبر بعد دوپہر رباط میں مقیم ہندوستانی سفیر گورچن سنگھ نے سربراہ کانفرنس

میں بھارت کی شرکت کا دعوت نامہ وصول کیا۔ مراکش کے وزیر خارجہ نے کانفرنس کے ترجمان کی حیثیت سے اعلان کیا کہ بھارتی وفد شرکت کے لئے روانہ ہو چکا ہے اور جب تک وہ یہاں نہیں پہنچتا بھارت کی نمائندگی اس کے سفیر گورچن سنگھ کریں گے۔ یہ اعلان ۲۳ ستمبر کو کانفرنس کے صبح کے اجلاس کے بعد دوپہر کے کھانے کے وقفے کے دوران کیا گیا تھا لہذا یہ اعلان پاکستانی وفد کے علم میں ہونا قدرتی بات تھی۔

۲۳ ستمبر کو بعد دوپہر جب اس روز کا دوسرا اجلاس رباط کے ہتلن ہوٹل میں شروع ہوا تو گورچن سنگھ کو ہندوستانی وفد کے سربراہ کے طور پر وہاں جگہ دی گئی۔ علی گڑھ مسلم یونیورسٹی کے وائس چانسلر، پروفیسر عبدالعلیم جنہیں ہندوستانی وفد کا رکن نامزد کیا گیا تھا، کانفرنس کے شروع ہونے سے پہلے ہی رباط میں موجود تھے لہذا وہ بھی کانفرنس روم میں موجود تھے۔

بھجی خان اور پاکستانی وفد پہلے وقفے تک اجلاس میں بیٹھے رہے۔ اس کے بعد بھجی خان ہال سے باہر چلے گئے اور واپس آنے سے انکار کر دیا۔ ان کا کہنا تھا کہ میں نے بھارتی مسلمانوں کے نمائندہ وفد کی شرکت پر رضامندی ظاہر کی تھی، ایک سکھ گورچن سنگھ مسلمانوں کا نمائندہ نہیں ہو سکتا تھا، لیکن جو وفد شرکت کر رہا ہے وہ بھارت کی حکومت کا نامزد کردہ ہے (یعنی اس کی حیثیت حکومتی وفد کی ہے) لہذا وہ اس کے ساتھ ایک میز پر نہیں بیٹھ سکتے۔ چنانچہ وہ اپنی قیام گاہ پر واپس آ کر مقیم ہو گئے جس سے ایک بہت بڑا سفارتی اور سیاسی بحران پیدا ہونے کی نوبت آگئی۔

متحدہ سربراہان مملکت نے ان کی قیام گاہ پر جا کر انہیں قائل کرنے کی کوشش کی۔ ان میں شاہ فیصل، شاہ حسین اور شاہ ایران شامل تھے لیکن بھجی خان اپنی ضد پر اڑے رہے۔ وہ صرف اسی صورت میں کانفرنس میں واپس آنے پر راضی تھے جب بھارتی وفد کو وہاں سے نکالا جائے۔ حکومتی سربراہان نے ہندوستانی سفیر سے بھی تبادلہ خیال کیا کہ کیا وہ یہ پسند کریں گے کہ کانفرنس میں ہندوستان میں ہونے والے فسادات کے بارے میں بات کی جائے۔ ہندوستانی سفیر نے احرام کے ساتھ اس کی اجازت دینے سے معذرت کر لی، اس نے کہا یہ ہندوستان کا اندرونی مسئلہ ہے۔ اسے اگلے اجلاس سے رضا کارانہ طور پر

باہر رہنے کے لئے کہا گیا مگر اس نے اس سے بھی انکار کر دیا۔ درحقیقت ہندوستان سفیر جس مشکل صورت حال سے دوچار تھے اس سے نکلنے کا کوئی راستہ تھا بھی نہیں۔

بالآخر حکومتی اور ریاستی سربراہان آپس میں اس فیصلے پر پہنچے کہ ہندوستانی وفد کو کانفرنس میں شریک ہونے سے روک دیا جائے، اگلی صبح ۲۴ ستمبر کے اجلاس میں یجی خان شامل تھے بجائے اس کے کہ وہ واپس جا کر اپنے خلاف مظاہروں کا سامنا کرتے ہندوستان کو کانفرنس سے نکلوا کر ہیرو بن گئے۔ لیکن ہندوستان کو اس طرح کھلے بندوں بے عزت کر کے اس نے یہ جواز فراہم کر دیا کہ بھارت بھی بدلے میں اسی طرح پاکستان کو رسوا کر سکے۔ ہندوستان کو بدلہ لینے کے لئے زیادہ عرصہ انتظار نہ کرنا پڑا، دو سال بعد ہی اس نے پاکستان کی کانٹ چھانٹ کر دی۔

گورنمنٹ سٹکھ کو بتا دیا گیا تھا کہ کانفرنس کے آئندہ منعقد ہونے والے اجلاسوں میں اسے شریک ہونے کی اجازت نہیں ہوگی لیکن اس کے باوجود وہ ۲۴ ستمبر کی صبح رباط ہٹن میں پہنچ گیا۔ چنانچہ مراسم کے پروٹوکول افسر نے اسے اندر جانے سے روک دیا جس پر اس نے ہوٹل کی لابی میں ایک پریس کانفرنس منعقد کرنے کی کوشش کی۔ چنانچہ اسے سختی سے ہوٹل سے چلے جانے کا کہا گیا اور بتایا گیا کہ ہوٹل کے احاطے میں اس کا داخلہ ممنوع قرار دے دیا گیا ہے۔

چند گھنٹے بعد ہندوستانی وفد کے سربراہ، وزیر صنعت و ترقی فخر الدین علی احمد رباط کے ایئر پورٹ پر پہنچے۔ انہوں نے کانفرنس میں جانے کا کہا مگر مراسم کے پروٹوکول آفیسر انہیں ان کی قیام گاہ پر لے گئے اور اس وقت تک وہاں رکھا گیا جب تک اس روز کی کانفرنس کا اجلاس ختم نہیں ہو گیا۔

۲۴ ستمبر کو رات گئے کانفرنس کا اختتامی اجلاس منعقد ہوا اور رباط کے اعلامیہ اور قرارداد کی منظوری پر کانفرنس اپنے اختتام کو پہنچی۔

رباط اعلامیہ

رباط اعلامیہ دو حصوں پر مشتمل تھا۔ ایک کا تعلق اسلام کے عالمی اتحاد سے تھا

دوسرے کا تعلق یروشلم، مقبوضہ عرب علاقوں اور مسئلہ فلسطین سے۔ عالمی اتحاد کے بارے میں اعلامیہ میں کہا گیا کہ ”حکومتیں مل کر صلاح مشورہ کریں گی تاکہ معاشی، سائنسی، ثقافتی اور مذہبی میدانوں میں اسلام کی ابدی راہنمائی کے سلسلے میں آپس کے تعاون اور امداد کو فروغ دیا جائے“ لفظ ”سیاسی“ خاص طور پر شامل نہیں کیا گیا تھا۔ اعلامیہ میں مزید کہا گیا تھا کہ ”تمام حکومتوں نے آپس کے جھگڑے پر امن طور پر حل کرنے کے عزم کا اظہار کیا ہے۔“ کانفرنس نے جو قرارداد منظور کی تھی وہ اعلامیہ کے اسی حصے سے متعلق تھی اور اسے اتحاد اسلامی کی جانب عملی قدم قرار دیا جاسکتا تھا۔ قرارداد میں بیان کیا گیا تھا کہ کانفرنس کے فیصلے کے مطابق ۶ ماہ کے اندر (یعنی مارچ ۷۰ء تک) وزرائے خارجہ کی ایک اسلامی کانفرنس بلائی جائے گی۔ اس کا بیجنڈا دو (۲) امور پر مشتمل ہو گا۔

۱۔ شریک ممالک کی رباط اسلامی سربراہ کانفرنس کے اعلامیہ میں مذکور قرارداد کے بین الاقوامی سطح پر عمل درآمد کے نتائج کا جائزہ لینا۔

۲۔ ایک مستقل سیکرٹریٹ کے قیام پر غور کرنا جس کے ذمے کانفرنس میں شامل حکومتوں کے ساتھ رابطہ قائم کرنا اور ان کی سرگرمیوں میں ربط پیدا کرنا ہو۔ اتحاد اسلامی کے حامی ممالک نے ایک اسلامی تنظیم کے قیام کے لئے شام، عراق اور مصر کے صدر ناصر کی کانفرنس سے غیر حاضری سے بھرپور فائدہ اٹھایا۔ ان ممالک نے ایک اسلامی بلاک یا فوجی وابستگی کے اسلامی معاہدہ کا ذکر نہ کر کے اپنی تجویز کو مزید قابل قبول بنانے کی کوشش کی تھی۔ چھ ماہ میں وزرائے خارجہ کی میٹنگ بلا کر ایک اسلامی سیکرٹریٹ قائم کرنے کے فیصلے سے اس خواہش کا اظہار ہوتا تھا کہ اسلامی ممالک کی کوئی نہ کوئی تنظیم ہونی چاہئے۔ سیکرٹریٹ قائم کرنے کا یہی ایک مقصد تھا۔

رباط اعلامیہ کے ذریعے سربراہ کانفرنس میں شریک ممالک کو ”باہمی تنازعات پر امن طور پر طے کرنے کا“ ذمہ دار قرار دے کر درحقیقت سعودی عرب کی تائید کی گئی تھی جس کا شروع دن سے یہ بنیادی مقصد رہا تھا۔ اس مقصد کو ۱۹۷۲ء میں باقاعدہ اسلامی کانفرنس کے چار ٹرین شامل کر کے مزید تقویت فراہم کر دی گئی۔

رابطہ اعلامیہ، مشرق وسطیٰ، یروشلم اور فلسطین

رابطہ اعلامیہ کے دوسرے حصے میں اسلامی ممالک نے مشرق وسطیٰ کے مسئلے کے تین مختلف پہلوؤں پر اپنی پوزیشن واضح کی۔ سب سے پہلے انہوں نے مسجد اقصیٰ میں آتش زدگی کے بارے میں اپنا موقف بیان کیا تاہم آگ کی ذمہ داری اسرائیل پر ڈالنے سے گریز کیا۔ ایسا اس پاکستانی قرارداد کو مد نظر رکھتے ہوئے کیا گیا جو ۱۶ ستمبر ۱۹۶۹ء کو سلامتی کونسل نے منظور کی تھی۔ لیکن مقدس مقامات کی تباہی اور بے حرمتی کی دیگر کارروائیوں کو 'جن میں آتش زدگی کا واقعہ شامل تھا' القدس پر اسرائیل کے فوجی قبضے کا شاخسانہ قرار دیا۔ مزید کہا گیا کہ اس شرپر قبضے سے "مقدس مقامات مسلسل خطرے سے دوچار ہیں اور ان کا احترام ممکن نہیں۔ ان مقامات تک بلا روک ٹوک رسائی کے لئے شر کی جون ۱۹۶۷ء سے پہلے کی حیثیت جو تیرہ سو سال سے چلی آرہی ہے، بحال کی جائے۔" چنانچہ ان ممالک نے اعلان کیا کہ "ان کی حکومتیں فلسطین کے مسئلے کا ایسا کوئی حل منظور نہیں کریں گی جس میں یروشلم کی جون ۱۹۶۷ء سے پہلے کی حیثیت کو نظر انداز کیا گیا ہو۔" یروشلم کے بارے میں اعلامیہ کے تین اہم نکات تھے۔ پہلے نکتے میں یروشلم سے اسرائیل کے انخلاء کا مطالبہ تھا، جس سے ایک طرف مقدس مقامات کا تقدس برقرار رہے گا اور دوسری طرف ان مقامات تک آزادانہ رسائی کو یقینی بنایا جاسکے گا۔ آتش زدگی کے واقعہ کا یہ موزوں جواب تھا کہ یروشلم کا جو بھی مستقبل طے ہو، اسرائیل کو اس شہر سے نکل جانا چاہئے، اسرائیلی قبضہ مقدس مقامات کی سلامتی، تحفظ اور تقدس کے منافی ہے۔

دوسرا اہم نکتہ یہ تھا کہ اس شر کی جون ۱۹۶۷ء سے پہلے والی حیثیت بحال کی جائے۔ مگر کون سی حیثیت؟ کیا اس سے مراد اردن کی حاکمیت اور کنٹرول تھا؟ اردن نے یہاں پر ۱۹۴۸ء میں برطانوی انخلاء کے بعد قبضہ کیا تھا، اور کشیدگی میں کمی واقع ہونے پر ۱۹۴۹ء میں یروشلم کو اپنی بادشاہت میں شامل کر لیا تھا لیکن اسے صرف دو ممالک، برطانیہ اور پاکستان نے تسلیم کیا تھا۔ گویا دیگر تمام مسلمان ممالک کے نزدیک اس کی حیثیت اردن

کے ایک مقبوضہ شہر کی تھی۔ اگر یہ بات تھی تو سوال پیدا ہوتا تھا کہ اصل حاکم شہر کون تھا؟ اس کا جواب قرارداد میں موجود تھا یعنی ”تیرہ سو سالہ تاریخ کی رو سے جو حیثیت معین ہوتی ہے۔“ اس کی صرف ایک ہی تشریح ممکن تھی اور ہے۔ وہ یہ کہ مسلمان ممالک کے نزدیک یروٹلم پر حکومت کا حق عربوں اور مسلمانوں کو حاصل ہے مگر وہ کسی ایک اسلامی ملک کو یہ حق دینے سے قاصر تھے۔ اسلامی ممالک اس حق کی نمایاں خصوصیات تو بیان کر سکتے تھے لیکن یہ حق کے حاصل ہے اس کی نشاندہی کرنا ممکن نہ تھا۔

اس مشکل کا پیش آنا قدرتی بات تھی اس لئے کہ لفظ ”حاکمیت“ (Sovereignty) جدید سیاسی اصطلاح ہے اور اس کا تعلق لامحالہ جدید قومی ریاست کے تصور سے جڑتا ہے۔ اس نظام کی رو سے کسی شہر کو ایک ملک کی حکومت کے تحت ہونا چاہئے۔ اگر یہ نہیں تو پھر ایک ہی راستہ ہو سکتا تھا۔ کہ اس شہر کو بین الاقوامی حیثیت دے دی جائے یا وہی کن کی طرز پر ایک نیا ملک بنایا جائے جو اس شہر پر مشتمل ہو۔

اگر اسلامی ممالک اسلام کی رو سے یروٹلم کی حاکمیت کا حل تلاش کرنے کی کوشش کرتے تو شاید زیادہ دقت پیش آتی کیونکہ اس کا ایک ہی جواب ہوتا کہ اصل حاکمیت تو اللہ کی ہے اور اللہ کے نائب کے طور پر پوری مسلمان امت حاکم ہے۔ کیونکہ اللہ تعالیٰ نے یروٹلم پر اپنی نیابت کے لئے کسی کو خاص طور پر مقرر نہیں فرمایا ہے۔ قرآن و حدیث میں کہیں یہ درج نہیں کہ یروٹلم پر حکومت کرنا مسلمانوں کا دینی فریضہ ہے۔ خواہ نظری طور پر سہی، اگر یہ دلیل پیش کی جاتی کہ یروٹلم پر حکمرانی پوری امت کی ہے تو یروٹلم سے زیادہ یہ بات سعودی عرب میں مکہ اور مدینہ پر لازم آتی۔ بہر حال یروٹلم پر حکمرانی کے لئے اسلام سے مدد حاصل کرنا ممکن نہ تھا۔

یروٹلم سے متعلق قرارداد کا تیسرا اہم پہلو یہ تھا کہ اس کی جون ۱۹۶۷ء سے پہلے والی حیثیت بحال کرنے کے علاوہ دیگر تمام حل مسترد کر دیئے گئے تھے۔ اس طرح مسلمان ممالک نے یروٹلم پر حاکمیت کے ضمن میں کسی غیر عرب اور غیر اسلامی ملک یا ممالک کے ساتھ شرکت کو خارج از امکان قرار دے دیا تھا۔ یہ مسئلہ ۱۹۷۱ء میں یروٹلم کے سلطنت عثمانیہ کے ہاتھوں سے نکل کر اتحادی طاقتوں کے ہاتھوں میں چلے جانے کے بعد سے لیک

آف نیشنز اور اقوام متحدہ کی توجہ کا مرکز چلا آ رہا تھا۔ دونوں جگہ اس شرپر اثر و رسوخ قائم کرنے کے لئے مغربی عیسائی حکومتوں کے درمیان رسہ کشی ہوتی رہی تھی۔ برطانیہ، فرانس، یونان، چین، کیتھولک پوپ وغیرہ سب یروشلیم پر کنٹرول میں شرکت کے لئے کوشاں تھے۔ لہذا رباط اعلامیہ کی زد اسرائیل کے علاوہ عیسائی دنیا اور مغربی (عیسائی) ممالک پر بھی پڑتی تھی کیونکہ یروشلیم پر تسلط قائم کرنے میں اسلام کو نہ عیسائیت کی شرکت گوارا تھی نہ یہودیت کی۔

مسلم ممالک نے اپنے فیصلے میں ۱۹۳۱ء کی اقصیٰ اسلامی کانفرنس کا اختیار کردہ موقف برقرار رکھا اب ایک نظر اس موقف پر ڈالتے ہیں۔

رباط سربراہ کانفرنس کے موقع پر رومن کیتھولک چرچ کے سربراہ پوپ پال نے مراکش کے شاہ حسن کے نام یہ پیغام بھیجا :

”دنیا میں شاید ہی کسی خطہ زمین پر خدا کی خدائی اتنی قابل رحم ہوگی جتنی اس مبارک سرزمین فلسطین میں ہے، جس کے ساتھ ایسی یادیں اور تقدس وابستہ ہے جو ایک خدا کو ماننے والے تینوں بڑے مذاہب کے لئے اہم ہیں۔۔۔ اس لئے ہم سمجھتے ہیں کہ ان تینوں مذاہب کے پیروکاروں کو جو ایک ہی خدا کے ماننے والے ہیں، مقدس مقامات، خصوصاً یروشلیم میں واقع مقامات کی حیثیت کے بارے میں ایک متفقہ لائحہ عمل اختیار کرنے پر راضی ہو جانا چاہئے۔“

اس سے قبل فلسطین میں واقع مقدس مقامات کے بارے میں پوپ اکثر یہ اپیل کرتے آئے تھے کہ ان کی دیکھ بھال کا اہتمام بین الاقوامی طور پر ہونا چاہئے لیکن یہاں ان کا پیغام یہ تھا :

”اپنے اپنے عقیدے پر عمل پیرا رہتے ہوئے مذہب کو اتحاد کا ذریعہ بنانا چاہئے تاکہ سیاسی اور فوجی محاذ آرائیوں کی بجائے امن و آشتی کو فروغ حاصل ہو“

پوپ کے کہنے کا مطلب یہ تھا کہ یروشلیم کے مسئلے کا حل تینوں مذاہب یعنی اسلام، عیسائیت اور یہودیت کے ماننے والوں کو مل کر تلاش کرنا چاہئے۔ یہ حل باہر سے ٹھونسنے کی بجائے مقامی حالات پر منحصر ہو۔ ان کا کہنا تھا کہ یہ بات تسلیم کی جانی چاہئے کہ اس شر

کے مستقبل کے بارے میں کوئی فیصلہ کرنے کا جتنا حق مسلمانوں کو حاصل ہے اتنا ہی عیسائیوں اور یہودیوں کو بھی حاصل ہے۔

نبی صلی اللہ علیہ وسلم کی بعثت سے بہت پہلے یروٹلم عیسائیوں کا مقدس شہر تھا۔ اور حضرت عیسیٰ علیہ السلام سے پہلے یہ یہودیوں کا مقدس شہر تھا۔ اس لحاظ سے مسلمان سب سے آخر میں آتے ہیں، تو پھر پوپ نے جو تجویز پیش کی تھی سوال یہ ہے کہ اس میں قابل اعتراض بات کیا تھی؟ قابل اعتراض دو باتیں تھیں: پہلا اعتراض یہ تھا کہ گزشتہ تیرہ سو سال سے یہ شہر مسلمانوں کے کنٹرول میں رہا تھا۔ اتنے طویل عرصے تک ان کے کنٹرول میں رہنے کا مطلب یہ تھا کہ آئندہ بھی انہیں کے کنٹرول میں رہنا چاہئے۔ یہ دلیل تین لحاظ سے کمزور تھی۔ اولاً یہ کہ یہ ایک مقدس مقام تھا، کوئی عام علاقہ نہیں، لہذا مسلمانوں کی تیرہ سو سالہ حکمرانی کے بعد بھی یہ عیسائیوں اور یہودیوں کے لئے اسی طرح مقدس تھا۔ ثانیاً یہ کہ مسلمانوں نے اسے عیسائیوں سے فتح کر کے حاصل کیا تھا لہذا مسلمانوں نے فوجی طاقت کے ذریعے اس پر اپنا تسلط قائم کیا تھا۔ اس کے بعد عیسائیوں نے اسے واپس لے لیا اور صلیبی دور میں ۷۰ سال ان کے پاس رہا۔ مسلمانوں نے دوبارہ اسے فتح کیا۔ چنانچہ ایسا کبھی بھی نہیں ہوا تھا کہ مسلمانوں نے عیسائیوں اور یہودیوں سے صلح صفائی کے ذریعے یروٹلم کا کنٹرول حاصل کیا ہو۔ ثالثاً یہ کہ اسلام کی رو سے دارالاسلام وہ علاقہ ہوتا ہے جس پر مسلمانوں کا تسلط ہو۔ اگر دارالاسلام کا کچھ حصہ کسی وقت مسلمانوں کے ہاتھ سے نکل جائے تو ان کی یہ دینی ذمہ داری ہے کہ وہ علاقہ دشمن سے واپس لینے کی جدوجہد کریں لیکن اگر ان میں اتنی طاقت نہ ہو تو اسلام میں ایسی کوئی شق موجود نہیں ہے جو ایسے علاقے کے بارے میں انہیں مصالحانہ رویہ اختیار کرنے سے روکتی ہو۔

پوپ نے جو تجویز پیش کی تھی اس پر دو سرائے اعتراض یہ تھا کہ یہودیت اور عیسائیت تو اصلاً اسلام ہی تھے مگر ان کے پیروؤں نے اس سے انحراف کر لیا۔ اب حقیقی اسلام وہ ہے جس کو مسلمان مانتے ہیں۔ عیسائیوں اور یہودیوں نے اسلام سے انحراف کر کے یروٹلم پر تسلط کا حق کھو دیا ہے۔ لہذا مسلمانوں کی اطاعت قبول کرنے اور جزیہ ادا کرنے کے علاوہ باقی ایک ہی حل رہ جاتا ہے کہ یہودی اور عیسائی اسلام قبول کر کے نبی ﷺ کی امت

میں شامل ہو جائیں۔

اسلام کی رو سے یہ کہیں لازم نہیں ٹھہرایا گیا کہ یروشلم سے یہودیوں اور عیسائیوں کو ہٹا کر مسلمانوں کی حکومت قائم کی جائے۔ نبی کریم صلی اللہ علیہ وسلم کے حکم کے مطابق جزیرہ نمائے عرب کو عیسائیوں، یہودیوں اور تمام غیر مسلموں کے تسلط اور اثر و رسوخ سے پاک رکھنا لازم ہے۔ مزید برآں مکہ اور مدینہ کے حرم کے علاقہ میں کوئی غیر مسلم داخل نہیں ہو سکتا، لیکن یروشلم کے حرم کے علاقے کے بارے میں ایسا کوئی حکم نہیں۔

اسلام کے گہرے مطالعہ سے یہ بات سامنے آتی ہے کہ مسلمانوں کو اس کی اجازت تھی کہ یروشلم کو ایک اللہ کے ماننے والوں کا شہر قرار دیئے جانے پر مذاکرات کر سکیں۔ پوپ نے اپنے پیغام میں اس جانب اشارہ بھی کیا تھا مگر باط کانفرنس میں اس جانب کوئی توجہ نہ دی گئی۔ اگر ایسا ہو جاتا تو عالمی یہودیوں کے درمیان خود بخود پھوٹ پڑ جاتی کیونکہ یہودیوں کے بعض طبقے یروشلم کے بارے میں عیسائیوں اور مسلمانوں کے ساتھ شرکت کے خلاف تھے جبکہ ان کا اصل مذہب ہی طبقہ اس کا خیر مقدم کرتا۔

مشرق وسطیٰ

صف اول کی عرب حکومتیں سربراہ کانفرنس میں مشرق وسطیٰ کے مسئلے کو بحیثیت مجموعی زیر بحث لانے میں کامیاب ہو گئیں۔ دوسرے یا تیسرے روز کے صبح کے اجلاس میں ایجنڈے کو بڑھا کر ”تمام مقبوضہ عرب علاقوں سے اسرائیلی فوجوں کے انخلاء“ کے موضوع پر بحث کو شامل کر لیا گیا۔ جس کے نتیجے میں کانفرنس کے سامنے دو ہی راستے کھلے تھے یا تو عمومی طور پر ایک کمزور پوزیشن اختیار کرتے ہوئے تمام شریک ممالک کے اتفاق رائے کا اظہار کرے یا مخصوص طور پر مضبوط پوزیشن اختیار کرے جس پر بعض ممالک کی طرف سے مخالفت ہوتی۔ اس صورت میں مثال کے طور پر تمام شریک ممالک سے مطالبہ کیا جاتا کہ وہ اسرائیل کو تسلیم نہ کریں اور اس کے ساتھ سفارتی اور تجارتی تعلقات

قائم کرنے سے گریز کریں۔

کانفرنس نے ان ممالک کو ناراض نہ کرنے کے خیال سے جن کے اسرائیل کے ساتھ سیاسی اور تجارتی تعلقات قائم تھے اپنے آپ کو اقوام متحدہ کی قراردادوں پر عمل درآمد کرانے کے مطالبے تک محدود رکھا۔ کانفرنس نے بڑی طاقتوں سے خاص طور پر اپیل کی کہ وہ ”۱۹۶۷ء کی جنگ میں عرب علاقوں پر قابض ہونے والی اسرائیلی فوجوں کی جلد واپسی کی اپنی کوششیں تیز تر کریں۔“

صف اول کی عرب ریاستیں اور ان کے حمایتی نسبتاً ایک سخت موقف اختیار کئے جانے کی توقع رکھتے تھے۔ چنانچہ شمالی اور جنوبی یمن دونوں نے بطور احتجاج مارچ ۱۹۷۰ء کی مجوزہ وزرائے خارجہ کی اسلامی کانفرنس کے حق میں ووٹ دینے سے گریز کیا اور شمالی یمن کے صدر عبدالرحمن اریانی نے اعلامیہ پر کھلے عام اپنی مایوسی کا اظہار کر دیا۔

”یمن اس لئے رباط سربراہ کانفرنس میں شریک ہوا تھا کہ اس سے عربوں کے حقوق اور فلسطین کی جدوجہد میں مدد ملے گی لیکن مجھے یہ دیکھ کر مایوسی ہوئی کہ اقوام متحدہ کی تھسی پٹی قراردادوں کے تذکرے کے سوا یہاں کچھ بھی نہیں کیا گیا۔ رباط کانفرنس کی قراردادوں سے میرے ملک کو اسلامی دنیا کے حوالے سے کسی قسم کی کوئی تحریک نہیں ملی۔“

مشرق وسطیٰ کے بارے میں کانفرنس کی قرارداد کے دفاع میں بعض ممالک نے یہ دلیل پیش کی کہ ابھی اس پر مزید مفاہمت ہونی چاہئے تاکہ مشرق وسطیٰ کے مسئلے پر عربوں کی توقعات پر بھی پورا اترایا جاسکے اور ایران اور ترکی جیسے ممالک کے اعتراضات کو نظر انداز کر کے اسلامی اتحاد کا نازک کام بھی پس پشت نہ ڈالا جائے۔ لہذا کانفرنس میں جس قدر مفاہمت حاصل ہوئی اگر وہ بھی نہ ہوتی تو اسلامی اتحاد کا معاملہ یہیں ٹھپ ہو جاتا۔ چنانچہ اس وقت سب سے اہم مسئلہ اسلامی اتحاد کو آگے بڑھانے کا تھا۔

فلسطین

اعلامیہ کا ایک پیرا فلسطینیوں کے لئے مخصوص تھا۔ ”فلسطین کا المیہ اس بات کا متقاضی ہے کہ فلسطینی عوام کے غصب شدہ حقوق کی بحالی اور قومی آزادی کی جدوجہد

میں ان کی بھرپور مدد کی جائے۔“

پی۔ ایل۔ او کا جسے بطور مبصر کانفرنس میں شرکت کی اجازت دی گئی تھی سرے سے کوئی تذکرہ نہیں تھا۔ اس قسم کی زبان استعمال کرنے سے مکمل اعراض برتا گیا جس کے ذریعے پی۔ ایل۔ او کی حمایت کا پہلو نمایاں ہوتا اور اس کی مالی امداد اور اس کے ساتھ تعاون کی ترغیب ملتی۔

فلسطینیوں کے ”غصب شدہ حقوق“ اور ”قومی آزادی کی تحریک“ کا بھی سرسری طور پر ذکر کیا گیا تھا۔ یہ بتانا ضروری نہیں سمجھا گیا تھا کہ اسرائیلی ریاست کا قیام فلسطینیوں کے حقوق کی بحالی اور قومی آزادی کی راہ میں اصل رکاوٹ ہے۔ جو عبارت اعلامیہ میں شامل تھی اس سے پی۔ ایل۔ او اور ممبر ممالک اپنی مرضی کا مطلب نکالنے میں آزاد تھے۔

یہ بات خاص طور سے نوٹ کرنے کی ہے کہ مسلمان ممالک نے ۱۹۴۸ء میں اسرائیل کے قیام کے بعد سے کہیں بھی اس کے قیام کے حق کا انکار نہیں کیا تھا۔ فلسطینیوں کی قومی آزادی کی تحریک کی حمایت کرنے سے خود بخود اسرائیلی ریاست کے قیام کی نفی نہیں ہوتی۔ اس لحاظ سے یہ اعلامیہ اور زیادہ اہمیت کا حامل تھا کہ اصل بات کہنے سے گریز کیا گیا تھا۔ یہ بات بھی خاص طور پر دلچسپی کا باعث ہوگی کہ مسلمانوں کے ایک امت کے تصور کی جانب کوئی ہلکا پھلکا اشارہ بھی نہیں کیا گیا تھا جس سے اسرائیل کے متعلق موقف اختیار کرنے میں کوئی راہنمائی ملنے کا امکان ہو تا کیونکہ اس صورت میں فلسطین کو دارالحرب قرار دیئے بغیر چارہ نہ ہوتا۔

بھارت اور سربراہ کانفرنس

ہندوستان کو سربراہ کانفرنس میں شرکت کی دعوت دینا اور پھر پاکستان کے بائیکاٹ کرنے پر اس کے کانفرنس سے نکالے جانے کے نمایاں اثرات مرتب ہوئے۔ کانفرنس کا جو سرکاری اعلامیہ جاری کیا گیا تھا اس میں ہندوستانی مسلمانوں کی کانفرنس میں شرکت کا ذکر بھی تھا۔ ۲۵ ستمبر کو جب یہ اعلامیہ جاری کیا گیا اسی شام بھارتی وفد کے سربراہ

نحردین علی احمد نے ایک بیان جاری کیا۔ ان کا کہنا تھا کہ ”اعلامیہ کا یہ حصہ حقائق پر مبنی نہیں کیونکہ ہندوستان کے کسی نمائندے نے کانفرنس میں شرکت نہیں کی۔“ انہوں نے مزید کہا کہ شرکت کی دعوت ”حکومت ہند“ کو دی گئی تھی۔

کانفرنس کے ترجمان نے پریس کو بیان دیتے ہوئے کہا کہ ہندوستان انتظامی اجلاس میں بالفعل موجود نہیں تھا۔ احمد نے اس بیان کا یہ کہہ کر پول کھول دیا کہ اس سے یہ تاثر مل سکتا ہے کہ ”ہمارا وفد اپنی خوشی سے شریک نہیں ہوا“ لیکن انہوں نے کہا کہ ”حقیقت یہ نہیں اصل میں ہمارے وفد کو کل (۲۳/ ستمبر) یا آج (۲۵/ ستمبر) تو اجلاس کے وقت اور نہ ہی پروگرام کی کوئی اطلاع دی گئی۔ اس لئے ہم کسی بھی اجلاس میں شریک نہیں ہو سکے۔ چنانچہ ہم صرف یہی عرض کر سکتے ہیں کہ جو کچھ ہوا ہے وہ انتہائی خلاف معمول اور افسوسناک تھا۔“

ہندوستان واپس جا کر نحردین علی احمد نے رباط کانفرنس سے اپنے ملک کی بے دخلی کی روشنی میں ہندوستان کی خارجہ پالیسی کا نئے سرے سے جائزہ لینے کا مطالبہ کیا۔ چنانچہ ہندوستان میں بڑے پیمانے پر بحث کا آغاز ہو گیا جس پر حکومت کو اسلامی سربراہی کانفرنس میں شرکت کی کوشش کا بڑی مشکل سے دفاع کرنا پڑا۔ پریس اور لوک سبھا میں حکومتی پالیسی پر تنقید کے جواب میں وزیر خارجہ ونیش سنگھ نے ۱۵/ اکتوبر کو آل انڈیا ریڈیو پر ایک تقریر کی۔ انہوں نے اس میں تسلیم کیا کہ گزشتہ پانچ برس سے ہماری پالیسی یہ رہی ہے کہ کشمیر کے مسئلے اور ہندوستانی مسلمانوں کی حالت زار پر بحث مباحثے اور قراردادوں سے بچنے کے لئے بین الاقوامی اسلامی کانفرنسوں میں شرکت کی کوشش کی جائے۔ یہ اس لئے ضروری تھا کہ پاکستان کی ہیبت کو شش ہوتی ہے کہ ان کانفرنسوں کو کشمیر کے مسئلے پر مدد حاصل کرنے اور ہندوستانی مسلمانوں کے ناگفتہ بہ حالات پر قراردادیں منظور کرانے کا ذریعہ بنایا جائے۔ ہندوستان کو معلوم تھا کہ پاکستان رباط کانفرنس میں بھی کچھ کرے گا لہذا ہندوستان کو اس کانفرنس میں شرکت کی کوشش کرنی پڑی۔

پاکستان کے دفتر خارجہ نے ۲۲/ اکتوبر کو ہندوستانی وزیر خارجہ کی تقریر کا کہہ کر جواب دیا کہ پاکستان کا سربراہ کانفرنس میں پاک بھارت تنازعات کو ”تھینے کا کوئی ارادہ

نہیں تھا۔“ بھارتی وزیر کے اس الزام کے جواب میں کہ ”پاکستان مذہبی شدت پسندی کا سہارا لے کر ہندوستان اور مغربی ایشیاء کی ترقی پسند قوتوں کے درمیان حائل ہونا چاہتا ہے“ پاکستانی وزارت خارجہ کے ترجمان نے کہا کہ اصل معاملہ اس کے بالکل برعکس ہے۔

”حقیقت یہ ہے کہ ہندوستان اسلامی اتحاد کو اپنے مفادات کے لئے خطرہ تصور کرتا ہے اور اس کے خلاف اپنی کارروائیاں جاری رکھے ہوئے ہے۔“ ایک پاکستانی سفارت کار نے اس پر اضافہ کرتے ہوئے کہا کہ ”رہاٹ کانفرنس کے بارے میں ہندوستانی کے عزائم سخت خطرناک تھے۔“

”ہندوستان کانفرنس میں ہر حال میں داخلہ حاصل کرنے پر تھلا ہوا تھا تا کہ مسلمان ملکوں کے درمیان تفرقہ پیدا کرے خواہ اس کے لئے سفارتی سطح پر اسے خفت کا سامنا ہی کیوں نہ کرنا پڑے۔“ اس میں کسی شک و شبہ کی گنجائش نہیں کہ اسلامی اتحاد اور اسلامی کانفرنسوں کے بارے میں ہندوستان کی پالیسی واضح اور معین مقصد لئے ہوئے تھی۔ یعنی اسلامی بلاک کے قیام کو روکنا اور پاکستان کو کشمیر کے مسئلے پر مسلم ممالک کی حمایت سے محروم رکھنا۔ اسی طرح ہندوستانی مسلمانوں کے حالات پر قراردادوں کی پیش بندی کا مقصد ہندوستانی حکومت کو پریشانی سے بچانا ہوتا تھا۔

اسلامی بلاک کے قیام کے بارے میں نہرو کا موقف بالکل واضح تھا یعنی یہ کہ ”مذہبی بنیادوں پر علاقائی گروہ بندی امن کی بجائے جنگ کی طرف لے جائے گی۔“

۱۹۶۸ء میں اندرا گاندھی نے ہندوستانی موقف کا اعادہ کرتے ہوئے کہا تھا ”ہندوستان اسلامی بلاک کے کسی بھی شکل میں قیام کی مخالفت کرے گا کیونکہ اس طرح کی مذہبی گروہ بندی اس خطے میں نئی کشیدگی پیدا کرے گی!!“ انہوں نے کہا کہ بیشتر ایفرو ایشیائی ممالک اسلامی بلاک کے قیام کے خلاف ہیں۔

تاہم عین ممکن ہے کہ اسلامی کانفرنسوں میں شرکت کی یہ پالیسی ورلڈ مسلم کانگریس کے ۱۹۶۲ء میں بغداد میں منعقد ہونے والے اجلاس کے بعد وضع کی گئی ہو۔ عراقی حکومت نے اس اجلاس پر خصوصی توجہ دی تھی۔ عراق کے صدر جنرل قاسم نے نہ صرف اجلاس

کا افتتاح کیا بلکہ اس کی پوری کارروائی کے دوران قریبی رابطہ قائم رکھا۔ کانگریس نے صدر قاسم اور عراقی وفد کو کویت کا مسئلہ نہ اٹھانے پر بھی مائل کر لیا تھا۔ (عراق کا پورے کویت پر ملکیت کا دعویٰ تھا) اس وجہ سے یہ اجلاس بین الاقوامی توجہ حاصل کرنے میں کامیاب ثابت ہوا۔

اس کانفرنس میں ہندوستان کا کوئی نمائندہ شامل نہیں تھا۔ متعدد ممتاز ہندوستانی مسلمانوں کو اس میں شرکت کی دعوت دی گئی تھی مگر ان میں سے کوئی بھی نہیں آیا تھا۔ کانفرنس میں مسئلہ کشمیر اور ہندوستان میں رہنے والے مسلمانوں کے حالات پر قراردادیں منظور کی گئیں۔ پاکستانی وفد کا دعویٰ تھا کہ ان قراردادوں کے پیش کرنے یا ان کے لئے تائید حاصل کرنے اور انہیں منظور کرانے میں اس کی کوشش شامل نہیں اور یہ سب کچھ برادر ممالک نے کیا۔ کشمیر کے بارے میں کانفرنس نے یہ موقف اختیار کیا کہ تمام عوام کو خواہ وہ چھوٹے ہوں یا بڑے، حق خود اختیاری حاصل ہے۔ کانفرنس نے اقوام متحدہ پر زور دیا کہ وہ اپنی منظور کردہ قراردادوں پر عمل درآمد کرانے کے لئے موثر اقدامات کرے۔ اس سے بھی آگے بڑھ کر کانفرنس نے ہندوستانی مسلمانوں پر بار بار دہرائے جانے والے مظالم کی مذمت کی اور ہندوستانی حکومت سے مطالبہ کیا کہ وہ اپنے ہاں مسلم اقلیت کی حفاظت، ان کے جان و مال کا تحفظ، مذہب پر عمل کرنے کی آزادی اور اپنی ثقافت کو بگاڑ کر ٹوک ترقی دینے کے ان کے حق کو یقینی بنائے۔

یہ سمجھتا قرین از قیاس ہے کہ ایک اہم نیم سرکاری کانفرنس میں ان دو قراردادوں کی منظوری نے ہندوستان کی حکومت کو اپنے دفاع اور تحفظ کے لئے ایسی پالیسی اختیار کرنے پر مجبور کر دیا ہو۔ چنانچہ ہندوستان نے پہلے ۱۹۶۳ء میں مفادیشو، صومالیہ میں منعقد ہونے والی ورلڈ مسلم کانگریس میں چالاکا دکھائی۔ صومالیہ نے ان جانے میں کہہ دیا کہ وہ بڑی خوشی سے کانفرنس میں شرکت کر سکتا ہے۔ کانگریس کے سیکرٹری جنرل سے نہ تو اس بارے میں کسی نے مشورہ کیا اور نہ اسے اطلاع ہی دی۔ جب اجلاس شروع ہوا تو وہاں ہندوستانی وفد موجود تھا۔ کانگریس کے سیکرٹریٹ نے ہندوستانی مسلمانوں کی تین تنظیموں کو شرکت کی دعوت دی تھی۔ ہندوستانی حکومت نے انہیں وفد بھیجنے کی اجازت دینے

سے انکار کر دیا اور اپنا ایک وفد منتخب کر کے شرکت کے لئے بھیج دیا جس نے کانفرنس میں اپنے آپ کو ہندوستانی مسلمانوں کا وفد ظاہر کیا۔

پہنچنے سے پہلے اس کے کہ ہندوستانی وفد کے کاغذات چیک ہوتے اور کانفرنس کو جعل سازی کا پتہ چلنا وفد افتتاحی اجلاس میں شریک رہا۔ ہندوستانی وفد کا کہنا تھا کہ وہ صومالی حکومت کی دعوت پر شرکت کر رہا ہے۔ کانفرنس نے بتایا کہ صومالیہ کی حکومت کو شرکت کی دعوت دینے کا اختیار نہیں صرف سیکرٹریٹ شرکت کی دعوت دے سکتا ہے۔ چنانچہ ہندوستانی وفد کو کانفرنس سے جانا پڑا۔

یہ مسئلہ جب لوک سبھا میں پیش ہوا تو خارجہ امور کے ڈپٹی وزیر نے بیان دیتے ہوئے کہا کہ صومالی حکومت کی دعوت پر ہمارا وفد شرکت کے لئے گیا تھا لیکن جب خود صومالیہ کی حکومت کے اختیار کا مسئلہ کھڑا ہوا تو اسے واپس بلا لیا گیا کیونکہ ہم نہیں چاہتے تھے کہ ایک ”دوست“ حکومت کو آزمائش میں ڈالا جائے۔

ہندوستانی وفد کی سربراہی کے لئے سرینگر میں کشمیری حکومت کے ایک وزیر سید علی محمد طارق کے انتخاب سے ظاہر ہوتا تھا کہ ہندوستانی حکومت نے یہ سارا ڈرامہ کشمیر کے بارے میں دنیا کو دھوکہ دینے کے لئے کھیلا تھا۔ لیکن اس کے باوجود کانفرنس نے کشمیری عوام کے حق خود اختیاری اور ہندوستان میں مسلمان اقلیت کے بارے میں قراردادیں منظور کر لیں۔

اگلے سال اپریل ۱۹۶۵ء میں حج کے موقع پر ورلڈ مسلم کانفرنس مکہ میں منعقد ہوئی۔ اس کا اہتمام ورلڈ مسلم لیگ (رابطہ عالم اسلامی) نے کیا تھا۔ رابطہ کے جنرل سیکرٹری کی طرف سے ہندوستان کو شرکت کی دعوت دی گئی۔ جو وفد بھیجا گیا لیگ نے اسے قبول کر لیا لیکن کانفرنس سے دو ماہ قبل ہندوستانی حکومت نے دو اہم کشمیری راہنماؤں، شیخ عبد اللہ (جنہیں ۱۰ سال جیل میں رکھنے کے بعد کچھ ہی عرصہ پہلے رہا کیا گیا تھا) اور مرزا فضل بیگ کو حج پر جانے کی اجازت دے دی۔ چنانچہ ان دونوں نے بھی کانفرنس میں شرکت کی۔

مغادیشو کی طرح مکہ میں بھی ہندوستان کو مشکل کا سامنا کرنا پڑا۔ اس مرتبہ مختلف ممالک کے وفد نے کانفرنس ہال کے باہر ہندوستانی پرچم کی موجودگی پر احتجاج کیا۔ چنانچہ

ہندوستانی پرچم اتار لیا گیا۔ ہندوستانی سفیر نے ہندوستانی وفد کے اعزاز میں ایک استقبالیہ کا اہتمام کیا تو اس میں بھی کسی غیر ہندوستانی نے شرکت نہ کی۔ کانفرنس میں شریک وفد نے دراصل ہندوستان کے ”سرکاری“ وفد کی شرکت پر ناپسندیدگی کے اظہار کے طور پر یہ رویہ اپنایا تھا کیونکہ انہوں نے محسوس کیا کہ ہندوستانی وفد مسلمانوں کا نمائندہ نہیں۔ ہندوستان کے سرکاری وفد اور شیخ عبداللہ اور مرزا افضل بیگ کی کانفرنس میں موجودگی نے مسئلہ کشمیر کو سب سے اہم آئٹم بنا دیا۔ کشمیر کے بارے میں ہندوستان کی پالیسی کی مذمت اور کشمیریوں کے حق خود اختیاری کی تائید میں نہایت سخت اور لمبی چوڑی قراردادیں منظور کی گئیں۔ شیخ عبداللہ اور ہندوستانی مسلمان اقلیت کے ساتھ یکجہتی کے اظہار کے لئے الگ قراردادیں منظور ہوئیں۔ یہاں پڈت نہرو کی وہ دھمکی یاد آتی ہے جس کے الفاظ یہ تھے۔ ”مذہب پر مبنی علاقائی گروہ بندیاں امن کی بجائے جنگ کا باعث ہوں گی“۔ اس کا ظہور اب جا کر ہوا۔ ۱۹۶۵ء کے وسط میں پاکستان میں سمجھا گیا کہ مفادیشو اور مکہ کانفرنس سے اس کی پوزیشن خاصی مضبوط ہو گئی ہے۔ ادھر شاہ فیصل نے ایک اور سربراہ کانفرنس کا اعلان کیا تو اسے مزید حوصلہ ہوا اور یہ سمجھا گیا کہ کشمیر کے مسئلے کو طاقت سے حل کرانے کا یہ موقع ہے۔ اگست ۱۹۶۵ء کا پورا مہینہ کشمیر کے اندر لڑائی ہوتی رہی لیکن ۱۶ ستمبر کو ہندوستان اور پاکستان کے درمیان بین الاقوامی سرحد پر جنگ شروع ہو گئی۔ یہ کہا جاسکتا ہے کہ دوسری کئی باتوں کے ساتھ اسلامی یک جہتی کی پشت پناہی نے پاکستان کو اگست ۱۹۶۵ء میں کشمیر میں کارروائی کا راستہ دکھایا۔ دوسری طرف بعد میں ۱۹۶۹ء کی رباط سربراہ کانفرنس اور ۱۹۷۰ء میں منعقد ہونے والی اسلامی ممالک کے وزرائے خارجہ کی دو کانفرنسوں کی کامیابی سے ہندوستان کو یہ خدشہ ہوا کہ اسلامی یک جہتی میں اضافہ پاکستان کے لئے محفوظ باعث ہو گا اور ہندوستان کے لئے آئندہ طاقت کے زور پر بر عظیم کی تقسیم کے خاتمے یا اس میں رد و بدل کا امکان باقی نہیں رہے گا۔ اس کا نتیجہ ۱۹۷۱ء کی پاک بھارت جنگ کی شکل میں برآمد ہوا جس میں پاکستان کا مشرقی حصہ کٹ کر بنگلہ دیش بن گیا۔ اور یہ بھی نزاع اتفاق نہیں تھا کہ ہندوستان نے مئی ۱۹۷۳ء میں پہلا ایٹمی دھماکا لاہور سربراہ کانفرنس کے ٹھیک تین ماہ بعد کیا۔

انجلی بین الاقوامی کانفرنس اپریل ۱۹۶۹ء میں کوالا لپور میں منعقد ہوئی۔ ہندوستان کو بطور مبصر شرکت کی دعوت دی گئی۔ بعد میں اس میں تبدیلی کر کے اسے بھرپور شرکت کا موقع فراہم کر دیا گیا۔ پاکستان نے اسلامی ممالک کے اجلاس میں ہندوستانی حکومت کے نامزد کردہ وفد کی شرکت پر رضامندی ظاہر کر دی تھی۔ ۵ ماہ بعد رباط میں ہندوستان کی شرکت اس نے اس شرط پر قبول کی تھی کہ ہندوستانی حکومت کے وفد کو مسلمانوں کا وفد قرار نہ دیا جائے۔ پاکستان کا رباط سے قبل یہ فیصلہ ہندوستان کا یہ حق تسلیم کر لینے کے مترادف تھا کہ وہ اسلامی کانفرنس میں شرکت کے لئے ہندوستانی مسلمانوں کا نمائندہ وفد منتخب کر سکتا ہے۔ پاکستان کو رباط سربراہ کانفرنس میں ہندوستان کی شرکت پر یہ اعتراض تھا کہ وہ مسلمان ملک نہیں ہے۔ جب صدر ریجنی نے سعودی عرب کے دباؤ پر ہندوستان کی شرکت پر رضامندی ظاہر کی تھی تو اسے اچھی طرح معلوم تھا کہ ہندوستانی مسلمانوں کا نمائندہ وفد بھیجنے کی دعوت ہندوستانی حکومت کو دی جائے گی۔ یہ بات شاہ فیصل کو بھی معلوم تھی۔ چنانچہ کانفرنس کی طرف سے ہندوستانی حکومت کو یہ دعوت دی گئی کہ وہ کانفرنس میں شرکت کے لئے ہندوستانی مسلمانوں کا ایک وفد بھیجے۔

یجی خان کو بعد میں جب یہ احساس ہوا کہ اسے واپس جا کر مظاہروں کا سامنا کرنا پڑے گا تو اس نے ہمانے تلاش کرنے شروع کئے۔ بالاخر اس نے یہ عذر پیش کیا کہ اس نے ہندوستانی مسلمانوں کے منتخب کردہ وفد کی شرکت پر رضامندی ظاہر کی تھی نہ کہ ہندوستانی حکومت کے وفد پر لہذا ہندوستان کے سرکاری وفد کی شرکت قبول نہیں کی جا سکتی۔ مذکورہ بالا رائے کو اس سے بھی تقویت ملتی ہے کہ دوسرے روز بعد دوپہر کے پہلے اجلاس میں یجی خان آخر تک موجود رہے مگر انہوں نے ہندوستانی سفیر، گورنجن سنگھ کی موجودگی پر کوئی احتجاج نہ کیا، حالانکہ ہندوستانی سفیر نے اپنے وفد کی طرف سے عام بحث کے دوران ایک تقریر پر بھی کی اور اجلاس کی پوری کارروائی میں بڑھ چڑھ کر حصہ لیا۔

اس میں شک نہیں کہ ہندوستانی وفد سے بھی غلطیاں سرزد ہوئیں۔ پہلی غلطی جس کی طرف ہم نے اس سے قبل بھی اشارہ کیا تھا یہ تھی کہ ہندوستان کے سکھ سفیر کو وفد کے مسلمان سربراہ فخرالدین علی احمد کے پیچھے تک کانفرنس میں شرکت نہیں کرنی چاہئے تھی۔

عین اس وقت جبکہ ہندوستان میں سنگین مسلم کش فسادات جاری تھے ہندوستان کو چاہئے تھا کہ صرف مسلمانوں پر مشتمل وفد بھیجتا۔ ہندوستانی سفیر اگر معمولی سی عقل سے بھی کام لیتے تو نہ صرف ہندوستان کا بھرم رکھ سکتے تھے بلکہ الٹا سنجی خان کے لئے مشکلات پیدا کرنے کا باعث بنتے۔ ہندوستانی وفد نے دوسری حماقت یہ کی کہ اس نے پورے ہندوستان کی نمائندگی کا دعویٰ کیا اور کہا کہ مسلم کش فسادات ہندوستان کا داخلی معاملہ ہے جسے کانفرنس میں زیر بحث نہیں لایا جاسکتا۔

ستمبر سے لے کر کانفرنس کے افتتاح تک ہندوستان اس بنا پر کانفرنس میں شرکت کا دعوت نامہ حاصل کرنے کے لئے ہاتھ پاؤں مارتا رہا تھا کہ ہندوستان میں مسلمان سب سے بڑی اقلیت ہیں ظاہر ہے اس کے علاوہ ہندوستان کے لئے جس کی ۸۵ فیصد آبادی ہندوؤں پر مشتمل ہے، اسلامی ممالک کی کانفرنس میں شرکت کا کوئی جواز بھی نہیں تھا۔ لہذا ہندوستانی وفد خواہ وہ حکومت کا ہی مقرر کردہ تھا، مسلمانوں پر مشتمل ہونا چاہئے تھا۔ بالکل یہی معاملہ ۵ ماہ قبل کو الالپور میں منعقد ہونے والی کانفرنس کے موقع پر ہو چکا تھا۔ دوسری بات یہ تھی کہ احمد آباد میں ہونے والے فسادات کی عالمی پریس میں زبردست تشہیر ہوئی تھی اور بلاشبہ یہ نہایت ہی سنگین فسادات تھے لیکن ہندوستان کی حکومت کا اس میں کوئی قصور نہیں تھا۔ ہندوستان سرکار کے ایک وزیر مسٹر چاون کھلے عام ایک جنگجو ہندو تنظیم ”جنگ سنگھی“ کو ان فسادات کا ذمہ دار ٹھہرا چکے تھے۔ لہذا اس کا امکان نہیں تھا کہ کانفرنس میں ہندوستانی حکومت کو مورد الزام ٹھہرایا جاتا۔ سربراہ کانفرنس آسانی سے یہ بات مان لیتی کہ ہندوستان کی حکومت نے جو انکوٹری کمیشن مقرر کیا ہے اسے یہ فیصلہ کرنے دیا جائے کہ ان فسادات کا کون ذمہ دار ہے۔ مسلم ممالک کے سربراہان زیادہ تر متاثرین کی امداد، تباہ کی گئی مساجد کی دوبارہ تعمیر اور آئندہ کے لئے مسلمانوں کے تحفظ جیسے امور سے متعلق یقین دہانی حاصل کرنا چاہتے۔

ہندوستان نے یہ کہہ کر کہ کانفرنس اس پر بحث نہیں کر سکتی جو حمایت حاصل تھی وہ بھی کھودی۔ چنانچہ کانفرنس سے ہندوستان کے نکالے جانے یا اس کی طرف سے احتجاج پر کسی ایک ملک کو بھی افسوس نہ ہوا۔ رہا یہ خیال کہ رباط کانفرنس میں شرکت سے

ہندوستان کا مقصد اتحاد اسلامی کی کوششوں کو نقصان پہنچانا تھا، اگر ایسا ہوتا تو ہندوستانی وفد کا رویہ مختلف ہوتا۔ جب انہیں شرکت کے لئے دعوت مل گئی تھی تو پاکستان کے ساتھ محاذ آرائی میں وہ اپنے دوستوں سے ہاتھ دھونے کے لئے کبھی تیار نہ ہوتے۔ بلکہ اس لحاظ سے ہندوستانی سفیر کو داد دی جانے چاہئے کہ اصل مقاصد جو بھی تھے انہوں نے خود آگے بڑھ کر احمد آباد کے فسادات پر کانفرنس میں بات کرنے سے انکار کر دیا۔

اگر ہندوستانی سفیر ہوشیاری سے کام لیتا تو یحییٰ خان کو دو میں سے کوئی ایک راستہ اختیار کرنے پر مجبور کیا جاسکتا تھا۔ یعنی یا تو صاف صاف ہندوستانی وفد کی شرکت قبول کر کے اپنے اقتدار سے ہاتھ دھولیتے ورنہ پھر ڈٹ کر ہندوستان کی شرکت کی مخالفت کرتے جس کا نتیجہ کانفرنس میں پھوٹ کی شکل میں برآمد ہوتا ظاہر ہے یحییٰ خان یہ دو سر راستہ اختیار کرتے۔

رابط سربراہ کانفرنس۔ ایک جائزہ

اس سے قبل گزشتہ ابواب میں ہم دیکھ چکے ہیں کہ خلافت عثمانیہ کے خاتمہ کے بعد متواتر یہ کوششیں جاری تھیں کہ بین الاقوامی اتحاد اسلامی کا کوئی مستقل ادارہ وجود میں لایا جائے۔ ۱۹۲۶ء کی مکہ کانفرنس، ۱۹۳۱ء کی اقصیٰ کانفرنس، ۱۹۳۹ء اور ۱۹۵۰ء کی اسلامی اقتصادی کانفرنس اور ۱۹۵۳ء تک پاکستان کی کوششوں سے منعقد ہونے والی دوسری کئی کانفرنسیں پھر ۱۹۵۳ء کی مکہ سربراہ کانفرنس اور ۱۹۶۳ء، ۱۹۶۵ء اور ۱۹۶۸ء میں بلائی جانے والی کانفرنسیں، جن کا ذکر ہم پڑھ چکے ہیں، ان سب کا ایک ہی مقصد تھا، یعنی عالمی اسلامی اتحاد۔

بالآخر ۱۹۶۹ء میں حکومتی سطح پر یہ مقصد رابط کانفرنس سے حاصل ہو گیا۔ ۱۹۶۹ء کے بعد سے ایک مستقل ادارہ، آرگنائزیشن آف اسلامک کانفرنس (OIC) قائم ہے، جس کا ہر سال اجلاس ہوتا ہے۔ تادم تحریر یہ تنظیم درجنوں اسلامی کانفرنسیں منعقد کر چکی ہے جن میں سربراہان حکومت، وزراء، خارجہ، وزراء، خزانہ، مرکزی بینک کے گورنروں وغیرہ کی سطح کی کانفرنسیں شامل ہیں۔

سوال پیدا ہوتا ہے کہ رباط کانفرنس کیسے کامیاب ہو گئی جبکہ اس سے قبل ۳۵ سال سے یہ کوششیں ناکام ہو رہی تھیں۔

اس کامیابی کے پیچھے تین عوامل کار فرما تھے، پہلا عامل یہ تھا کہ یہ ایک اسلامی سربراہی کانفرنس تھی۔ دور خلافت کے بعد یہ پہلا موقع تھا کہ اسلامی ممالک کے سربراہان اعلیٰ ترین سطح پر جمع ہو رہے تھے۔ کانفرنس کا اس سطح پر منعقد ہونا ہی اس کا باعث بنا کہ اتفاق رائے کی نوبت آئی اور اسلامی اتحاد کے لئے ایک مستقل ادارے کے قیام کا فیصلہ ہوا جس پر نئی الیوان واقع عمل درآمد کیا جاسکتا تھا۔ گویا یہ کسنا چاہئے کہ اب اس سے اوپر دنیا میں کوئی حاکم نہیں تھے جو اس فیصلے کو رد کر سکتے یا کھلم کھلا اس کی مخالفت کرتے۔

اس سربراہ کانفرنس کا کامیاب انعقاد بجائے خود دو عوامل کامرہون منت تھا۔ پہلا عامل مسجد اقصیٰ میں آگ کا واقعہ تھا۔ اس سے کم تر اہمیت کا واقعہ شاید ایک سربراہ کانفرنس کے انعقاد کا سبب نہ بن سکتا۔ مصر اور اس کی قبیل کے دوسرے مسلم ممالک کو چھ روزہ جنگ کے بعد آگ لگنے کے واقعے سے پیدا ہونے والے مذہبی جذبات کا مقابلہ کرنے کی جرات نہ ہو سکتی تھی، خصوصاً جبکہ سربراہی اجلاس اس واقعہ کے ایک ماہ کے اندر منعقد ہو رہا تھا۔

رباط کانفرنس سے قبل سعودی عرب کو اسلامی سربراہ کانفرنس کے لئے کوشش کرتے ہوئے پانچ سال ہو گئے تھے لیکن آگ لگنے کے واقعہ تک سربراہ کانفرنس کے مخالفین اس تجویز کو روکنے میں کامیاب رہے تھے۔ چنانچہ آتش زدگی کے واقعہ سے ایک دم حالات سعودی عرب کے حق میں ہو گئے اور وہ عالم اسلام کو اپنے مقاصد کے حصول کے لئے استعمال کرنے میں کامیاب ہو گیا۔

پہلی کئی کانفرنسوں کے مقابلے میں رباط کانفرنس کی کامیابی کی دوسری وجہ کانفرنس کی نمائندہ حیثیت تھی۔ ۱۹۶۹ء تک مسلمانوں کی بہت بڑی اکثریت (روس اور چین کو چھوڑ کر) نوآبادیاتی نظام کے تسلط سے آزاد ہو چکی تھی۔ مغربی استعمار سے سب سے آخر میں الجزائر نے ۱۹۶۲ء میں آزادی حاصل کی تھی۔ افریقہ کے کئی مسلم ممالک پچاس کی دہائی کے اواخر اور ساٹھ کی دہائی کے اوائل میں آزاد ہو چکے تھے۔ مثلاً سوڈان ۱۹۵۶ء

صومالیہ ۱۹۶۰ء، گنی ۱۹۵۸ء، گمبیا ۱۹۶۵ء، ڈہومی ۱۹۶۰ء میں آزاد ہوا۔ مشرق وسطیٰ میں کویت ۱۹۶۳ء میں آزاد ہوا اور جنوبی یمن نے ۱۹۶۷ء میں آزادی حاصل کی۔ جنوب مشرقی ایشیاء میں ملائیشیاء کو ۱۹۵۷ء اور جزائر مالدیپ کو ۱۹۶۵ء میں آزادی ملی۔ چنانچہ رباط کانفرنس تک روس اور چین کے علاوہ صرف جزائر کو مورو، ہسپانوی صحارا اور جبوتی سامراجی نظام میں رہ گئے تھے (فلسطین، اریٹریا اور کشمیر جیسے علاقوں کا مسئلہ بہر حال الگ تھا)۔ چنانچہ ۱۹۶۹ء میں رباط کانفرنس کے ذریعے ۱۹۶۳ء کے بعد کے عرصے میں پہلی مرتبہ افریقہ، مشرق وسطیٰ، وسط ایشیاء (ترکی، ایران اور افغانستان) جنوبی ایشیاء اور جنوب مشرقی ایشیاء سے تعلق رکھنے والے مسلمان ممالک ایک جگہ جمع ہو رہے تھے جس سے رباط سربراہ کانفرنس کو نمائندہ حیثیت حاصل ہو گئی۔ چونکہ اس سے قبل یہ حیثیت کسی کانفرنس کو حاصل نہیں ہوئی تھی اس لئے سابقہ اجتماعات کے مقابلے میں یہ کانفرنس کامیاب رہی۔

مسلمان حکومتوں کے درمیان یک جہتی پیدا کرنے میں رباط کانفرنس کی کامیابی کے ضمن میں ایک آخری نکتہ اور بھی ہے اور وہ یہ کہ اس سے قبل جتنی بھی کوششیں ہوئیں ان میں اسلام کے ساتھ کچھ دوسرے مقاصد بھی پنہاں ہوتے تھے۔ جیسا کہ ۱۹۶۶ء میں سلطان عبدالعزیز ابن سعود کا مکہ کانفرنس منعقد کرانے کا مقصد حجاز پر وہابی تسلط تسلیم کرانا تھا۔ اسی طرح ۱۹۵۳ء کی مکہ سربراہ کانفرنس کو مصری حکومت نے اخوان کے خلاف اپنی حمایت کے لئے استعمال کیا، شاہ فیصل کی ۱۹۶۵ء سے ۱۹۶۹ء تک سربراہی کانفرنس منعقد کرانے کی کوششوں کا بھی اصلی مقصد ناصر کے مغرب مخالف عرب نیشنلزم اور لحد انہ سوشلزم وغیرہ کا مقابلہ کرنا تھا۔

رباط کانفرنس میں اس طرح کا کوئی معاملہ نہیں تھا۔ عرب لیگ کے وزرائے خارجہ کی میٹنگ میں اس کا فیصلہ ہوا، یہ فیصلہ اتفاق رائے سے ہوا اور تمام ممبران کی موجودگی میں ہوا۔ یہاں تک کہ عراق اور شام جنہوں نے بعد میں کانفرنس کا بائیکاٹ کیا، کانفرنس منعقد کرنے کے فیصلے میں شامل تھے۔ ان کے بائیکاٹ کا سبب پہلے بیان کیا جا چکا ہے۔

۲۱/ اگست ۱۹۶۹ء کو آگ کا واقعہ پیش آیا اور ۲۵/ اگست کو سربراہ کانفرنس بلائے کا فیصلہ

ہو گیا۔ شاہ حسین نے عرب سربراہی کانفرنس کی تجویز ۲۱/ اگست کو ہی پیش کر دی تھی۔ سعودی عرب نے عرب لیگ کی میٹنگ کے روز تک اسلامی سربراہ کانفرنس کی تجویز پر خاموشی اختیار کئے رکھی جس سے کسی ملک کو اس کے خلاف آواز اٹھانے یا اسے ”مغربی سازش“ قرار دینے کا موقع ہی نہ ملا۔ اور کانفرنس بلانے کے حق میں فیصلہ ہو گیا۔

رہا اسلامی سربراہ کانفرنس میں ”آرگنائزیشن آف اسلامک کانفرنس“ کی بنیاد پڑنا ایک نمایاں کامیابی تھی۔ لیکن یہ کانفرنس ایک اور لحاظ سے بھی اہم رہی، وہ یہ کہ اس میں بین الاقوامی نظام کے تحت اسلام کو بطور ایک ذیلی نظام کے سامنے لانے کا آغاز ہوا۔ دوسرے معنوں میں اسلام کو نہ صرف اس کے مقام سے نیچے لایا گیا بلکہ مسلمان حکومتوں نے اپنے آپ کو بھی مغربی نظام کے تابع کر لیا۔ یوں گویا مغربی تہذیب کا اسلام پر غلبہ تکمیل کو پہنچ گیا۔

اسلام کو طویل صدیوں تک بین الاقوامی معاملات میں بالادستی حاصل رہی تھی۔ یہ بالادستی رفتہ رفتہ زوال سے دوچار ہو کر بالاخر پہلی جنگ عظیم میں سلطنت عثمانیہ کی شکست اور تباہی کے بعد ختم ہو گئی۔ سلطنت عثمانیہ کے حصے بخرے ہونے اور عالم اسلام کے بیشتر حصے پر سامراجی تسلط کے سبب بین الاقوامی سطح پر اسلام کا عمل دخل نہ ہونے کے برابر رہ گیا تھا۔ تاہم رباط سربراہ کانفرنس کے نتیجے میں یہ عمل دوبارہ شروع ہوا۔ افریقہ کے بیشتر حصوں اور ایشیا کے ایک اہم حصے پر مشتمل خطے سے اسلام کا دوبارہ ابھرنا غیر وابستہ تحریک کے لئے (جس کی اصل طاقت کا انحصار اسی خطے پر تھا) ایک امکانی حریف ہو سکتا تھا۔

فیرواہنگی ایک اضافی اصطلاح تھی جو دوسری جنگ عظیم کے بعد سامنے آئی اور اس کا تعلق جنگ کے بعد کے بین الاقوامی نظام سے تھا۔ چونکہ یہ تحریک اس وقت کی صورت حال کے رد عمل کی پیداوار تھی اس لئے یہ امکان ہر وقت موجود تھا کہ اس صورت حال میں تبدیلی واقع ہونے پر غیر وابستہ تحریک کا تصور بھی بدل جائے گا یا ہو سکتا ہے اس کی ضرورت ہی باقی نہ رہے، اس کے مقابلے میں اسلام کا تصور کس وقتی ضرورت کو پورا کرنے کے لئے نہیں گھڑا گیا تھا بلکہ چودہ سو سال سے چلا آ رہا تھا اور اس کا دوبارہ ظہور بالکل فطری بنیادوں پر تھا۔ جہاں تک اسلام کی وسعت کا تعلق ہے تو فیرواہنگی کے مقابلے

میں جس کا صرف ایک سیاسی تصور تھا یا زیادہ سے کھینچ تان کر معیشت کو اس میں شامل کیا جا سکتا تھا، اسلام پوری انسانی زندگی کا احاطہ کرتا تھا، اس لحاظ سے اسلامی اتحاد کی تحریک کے سامنے کام کرنے کا ایک وسیع میدان تھا اور اس سے ممبر ممالک کو ایک مضبوط لڑی میں پروانے کا کام لیا جا سکتا تھا جبکہ غیر وابستہ تحریک سے ایسی توقع نہیں کی جا سکتی تھی۔

صاف بات تھی کہ بین الاقوامی معاملات میں اسلام کے عمل دخل سے غیر وابستہ تحریک کی پسماندہ ممالک کے نمائندہ ہونے کی اجارہ داری باقی نہیں رہ سکتی تھی۔ دیگر وجوہات کے علاوہ یہ وہ وجہ تھی جس نے ہندوستان کو (جو غیر وابستہ تحریک کا ایک بانی رکن ملک تھا) رباط کانفرنس میں شرکت کے لئے بے چین کر رکھا تھا۔ رباط کانفرنس کا سربراہی سطح پر انعقاد اس بات کا مظہر تھا کہ اسلام کا اس خطے میں احیاء بین الاقوامی معاملات میں خاص اہمیت کا حامل ہو گا۔

اسلامی اتحاد کے فروغ کے ضمن میں رباط سے ایک فوری نتیجہ یہ برآمد ہوا کہ رباط کانفرنس سے قبل ماریشس کے پورے علاقے پر مراکش کا جو دعویٰ پہلے سے تھا، سربراہی کانفرنس کی خاطر اس نے اپنا یہ دعویٰ ختم کر کے ماریشس کی حکومت کو تسلیم کر لیا اور ماریشس کے صدر نے سربراہ کانفرنس میں شرکت کر لی۔ اس طرح اسلامی کانفرنس کے آغاز ہی میں اس کے ممبر ممالک کے درمیان جھگڑوں اور محاذ آرائی کا تصفیہ کرانے اور اسلامی اتحاد کو تقویت دینے کی قوت کا مظاہرہ سامنے آ گیا۔

رباط سربراہ کانفرنس کی اہمیت، اور ایک اسلامی اصولی تجزیہ

ایک اسلامی تجزیہ نگار کی رو سے گزشتہ تمام اسلامی کانفرنسوں کی طرح رباط کانفرنس اسلام کے شورٹی کے اصول کے ذیل میں آتی ہے۔ جیسا کہ اس سے قبل ہم اشارہ کر چکے ہیں امت پر یہ لازم نہیں کہ وہ کسی ایک ہی قیادت میں اپنے آپ کو منظم کرے۔ اسلام میں قیادت کا ہونا ضروری ہے، ایک سے زائد قیادتیں ممنوع نہیں ہیں۔ شرط صرف یہ ہے کہ یہ قیادت یا قیادتیں جائز طریقے سے تشکیل پائیں اور وہ صحیح معنوں میں عوام کی نمائندہ ہوں۔ اور جو اصل بنیادی مقصد ہے وہ یہ ہے کہ ان قائدین کے درمیان تعلقات

اسلامی اتحاد کے قیام اور اس کے فروغ پر مبنی ہوں۔ چنانچہ اسلامی کانفرنسوں کے نتیجے میں اسلامی اتحاد کا جوڑا ہانچے سامنے آیا تھا اصولی طور پر وہ درست اور جائز تھا۔

تاہم اس نظام کی کارکردگی کا جائزہ لینے سے دو مشکلات کا احساس ہوتا ہے۔ ایک کا تعلق خود ان اکائیوں سے ہے جن پر یہ نظام مشتمل تھا اور دوسری کا تعلق ان اکائیوں کی نمائندگی کرنے والی قیادت کے اسلام کی رو سے قانونی جواز، اس کی حقیقت اور اس کے وصف سے ہے۔ لہذا ہم مسلمان ممالک اور وہاں کی قیادت کی طرف آتے ہیں۔

رباط میں عالم اسلام کی نمائندگی ۲۵ مسلمان ممالک نے کی۔ لیکن کیا سیکولر ممالک امت کے نمائندے کہلانے کے حق دار ہو سکتے ہیں؟ راقم کا خیال ہے کہ اسلام کے حکومتی نظام کے تحت جب تک کسی ملک کی حکومتی پالیسیاں واضح طور پر اسلام کے فروغ کے لئے تشکیل نہ پارہی ہوں اس ملک کو امت کا حصہ کہلانے کا کوئی حق نہیں۔

دوسری مشکل یہ ہے کہ بیشتر مسلمان ممالک میں خاصی بڑی تعداد میں اہم غیر مسلم اقلیتیں موجود ہیں اور بعض جگہوں پر یہ اقلیتیں مسلمان آبادی کا اہم حصہ ہونے اور ملکی معاملات میں شمولیت کے ساتھ ساتھ اسلام کے بارے میں متضاد ہی نہیں منفی رویہ رکھتی ہیں۔ چونکہ قومیت کے تصور پر استوار اسلامی حکومتیں پورے ملک کی نمائندہ ہوتی ہیں اس لئے ان کے لئے اسلام کی نمائندگی کرنا اور اس کے مفادات کو پیش نظر رکھنا دشوار ہوتا ہے۔

یہاں اسلامی قومی ریاستوں کے درمیان پائے جانے والے تعلقات کا جائزہ لینا بھی ضروری ہے۔ اگر معاملہ یہ ہے کہ اسلامی کانفرنس میں شامل ممالک کے ہاں رائج نظام کا فرق محض فرائض کی بجا آوری کے لئے ہے اور تنظیمی حوالے سے سہولت کے طور پر اختیار کیا گیا ہے تب تو ان ممالک پر مشتمل اسلامی کانفرنسوں کا سلسلہ چل جائے گا اور ہو سکتا ہے کہ آئندہ مضبوط ہو تا چلا جائے۔ لیکن جن ممالک نے مغربی طرز معاشرت کے زیر اثر آکھ کھولی اور اس کے نتیجے میں تصادم، جنگ و جدل، تفرقہ بازی اور رقابت ہی درش میں پائی بلکہ اس سے بھی آگے وہ سیاسی نظریہ بھی اپنالیا جس میں آفاقی عقائد اور اقدار کی جگہ فلسفہ کے زور پر سیکولرزم اور نیشنلزم نے لے لی ہے تو ظاہر ہے کہ ایسی قومی ریاستوں

کا اسلامی نظام کے ساتھ مطابقت پیدا کرنا ممکن نہیں۔

جب قوم پرستی اور قومیت پر مبنی ریاستی نظام کا تصور عالم اسلام میں داخل ہوا تھا تو یہ اندازہ کرنا مشکل نہیں تھا کہ اس سے عالم اسلام متحد ہونے کی بجائے منتشر ہوگا۔ چنانچہ جیسا کہ اس سے قبل ہم بحث کر چکے ہیں ۱۹۲۳ء میں جب خلافت عثمانیہ کے خاتمے کے بعد ۱۹۲۶ء میں الاذہر کی طرف سے ایک خلافت کانگریس کا اہتمام کیا گیا تو اس میں یہ بات کھل کر سامنے آگئی تھی کہ مسلمانوں میں قوم پرستی کا زہر اس درجے سرایت کر چکا ہے کہ کسی نئے خلیفہ کے تقرر کے لئے کوشش کا کامیاب ہونا محال ہے اور واقعہ بھی یہی ہے کہ ۱۹۲۳ء سے ۱۹۶۹ء تک کسی نہ کسی شکل میں اسلامی اتحاد کے لئے جو بھی کوشش ہوئی، قوم پرستی اور سیکولرزم کے زیر اثر قومیت کی بنیاد پر اسلامی ریاستوں کے تصور نے اسے ناکام بنا دیا۔ اگر ان کوششوں کو بالآخر رباط کانفرنس کی شکل میں پذیرائی حاصل بھی ہوئی تو یہ اسلامی قومیت کی بنیاد پر قائم ریاستوں کا کارنامہ نہیں تھا بلکہ اسلام کا ایک عالمگیر تصور اس کا سبب تھا جسے مسجد اقصیٰ کے واقعہ سے ممیز ملی تھی۔ اس کے علاوہ ۱۹۶۷ء کی جنگ میں عربوں کی شکست سے بھی (وطنی) قومیت کی بنیاد پر ریاستوں کے قیام کے تصور پر کاری ضرب لگ چکی تھی۔

اسلامی کانفرنسوں میں شریک ممالک کی قومیت پرستی اور سیکولرزم کی بنیادیں اگرچہ کمزور پڑ گئی تھیں لیکن اسلام کے حقیقی نظام سے ابھی وہ کوسوں دور تھے کیونکہ نظام اسلام کے تحت عالم اسلام کا قومی ریاستوں سے بالاتر کوئی ڈھانچہ قائم ہونا ناگزیر ہے۔ راقم اس بارے میں ڈاکٹر کلیم صدیقی کے اس موقف کا پوری طرح حامی ہے کہ قومیت پر مبنی ریاستی تصور ہمیشہ قائم نہیں رہے گا۔ لہذا مسلمانوں کو اسلامی قومی ریاستوں سے ہٹ کر کوئی نظام وضع کرنا چاہئے۔

آخری لیکن نہایت اہم بات یہ ہے کہ رباط میں موجود بیشتر سربراہان مملکت اور حکومت (یا ان کے نمائندے) اسلام کی رو سے عوام پر حکمرانی کے قانونی تقاضے پورے نہیں کرتے تھے۔ اس لئے وہ کانفرنس میں عوام کی صحیح نمائندگی کرنے سے قاصر رہے۔ اسلام میں قیادت کا کم سے کم تقاضا جس کے بارے میں کسی کو بھی اختلاف نہیں یہ ہے کہ

عوام کی مرضی کے بغیر ان پر قیادت نہیں ٹھوسنی جاسکتی۔ اس حوالے سے رباط میں موجود اسلامی ملکوں کے قائدین کا جائزہ لیں تو معلوم ہوتا ہے کہ یا تو خاندانی بادشاہتیں تھیں یا فوجی آمریتیں، دیگر آمریتیں یا آمریتوں ہی کی اقسام تھیں۔ بہر حال جہاں تک اسلامی نظریہ کا تعلق ہے یہ تمام غیر قانونی حکومتیں تھیں۔

چنانچہ نظام اسلام کے ساتھ مطابقت پیدا کرنے کے لئے عالم اسلام کو موزوں قیادت لانے کے لئے زبردست جدوجہد کی ضرورت ہے۔ جس کے نتیجے میں یقینی بات ہے کہ مسلمان ممالک کی وہ شکل نہیں رہے گی جو اس وقت ہے۔ اسلامی قیادت لانے کے لئے جو بنیادی سوال امت کو پیش نظر رکھنا ہو گا وہ یہ ہے کہ کیا بالغ حق رائے دی پر مبنی جمہوری نظام، بلا لحاظ مذہب سیکولر جماعتی نظام اور اس نظام کے تحت انتخابات کے ذریعے اسلامی قیادت لائی جاسکتی ہے؟ ایک عظیم اسلامی مفکر اور مصنف، مولانا ابوالاعلیٰ مودودی اس نتیجے پر پہنچے تھے کہ ہاں، مغربی جمہوری نظام کو کام میں لا کر اسلامی قیادت لائی جاسکتی ہے۔ چنانچہ وہ اور ان کی جماعت، جماعت اسلامی قیام پاکستان کے بعد سے اس نظام کے تحت پاکستان کو اسلامی مملکت میں ڈھالنے کی جدوجہد میں لگی ہوئی ہے۔ مگر ان کی چالیس سال کی جدوجہد کا نتیجہ صفر ہے۔

اس کے برعکس آیت اللہ خمینی کی قیادت میں ایران میں جو جدوجہد ہوئی اس کا بالکل ایک مختلف نتیجہ سامنے آیا۔ آیت اللہ خمینی نے جو حکمت عملی اختیار کی وہ یہ تھی کہ مروجہ نظام کے خلاف اپنے مقاصد کو آگے بڑھایا جائے۔ چنانچہ ایرانیوں کو جو کامیابی حاصل ہوئی وہ ثابت کرتی ہے کہ جدید حکومتی نظام سے نکلنے بغیر اسلامی نظام کا خواب شرمندہ تعبیر نہیں ہو سکتا۔



قائد اعظم کی سیاسی رہنمائی میں کی گئیں، کی حاصل سلطنت خداداد پاکستان میں خلافت کے احیاء کے لئے ”تحریک خلافت“ کے آغاز کا اعلان کیا جس کے لئے اس عرصہ میں پاکستان کے پورے طول و عرض میں جلسہ ہائے خلافت کے علاوہ پاکستان کے تمام بڑے شہروں میں تین یا چار روزہ ”خطبات خلافت“ بھی دیئے جن کا آغاز خالق دینا ہال کراچی سے ہوا تھا جہاں تحریک خلافت کے قائدین کے خلاف مقدمہ چلایا گیا تھا۔۔۔۔۔ اور اختتام لاہور میں ہوا جہاں ۱۹۴۰ء میں قرارداد پاکستان منظور ہوئی تھی

الحمد للہ کہ اب یہ تقاریر

خطبات خلافت

کے عنوان سے کتابی صورت میں شائع ہو گئی ہیں

تا کہ پاکستان کا ذہین و فہیم طبقہ بھی علامہ اقبال کے اس شعر کے مطابق کہ

تا خلافت کی بنا دنیا میں ہو پھر استوار
لا کہیں سے ڈھونڈ کر اسلاف کا قلب و جگر

اپنے شایان شان کردار ادا کر سکے!

نیز یہ سعادت بھی ڈاکٹر اسرار احمد ہی کو عطا ہوئی کہ انہوں نے ۱۹۲۴ء میں خلافت کی تہنیک کے بعد ۱۹۶۹ء میں رباط میں اسلامی سربراہی کانفرنس کے انعقاد تک کی تاریخ کی روداد کو جس میں ”آرگنائزیشن آف اسلامک کانفرنس“ (OIC) قائم ہوئی۔ جناب عمران این حسین کی تالیف ”استنبول سے رباط تک“ کے عنوان سے شائع کیا۔